


ಸಾಧನೆ ಸಾಮಗ್ರಿ



035,3x4,1
K5S



ಸಾಧನೆ ಸಾಮಗ್ರಿ ಮಂಟ್ರ ಪಾಠ

035,3x1,1 7592
K55

Śhīramo Shastri
Sankhyadayana.

7592

• • • • •

[illegible]

సాధన సామగ్రి

మూడవమూట

(దుర్గాసప్తశతీ ఆధ్యాత్మిక వివృతసారము)

గ్రంథకర్త :

శ్రీ శివయానందనాథుడు
ఈశ్వర సత్యనారాయణ శర్మ



Donated by:-
eGangotri Digital Preservation Trust
New Delhi
egangotritrust@gmail.com

ప్రకాశకులు :

సాధన గ్రంథ మండలి, తెనాలి.

కాపీరైటు]

[వెల రూ. 100/-

సర్వస్వామ్యములు

సాధన గ్రంథ మండలివి

035,3x1,1
K55

బృతీయ ముద్రణ

వృష ఉగాది

SRI JAGADGURU VISHWAKSARADHYA
JNANA SIMHASANA JNANAMANDIR
LIBRARY

Jangamawadi Math, Varanasi
Acc. No.7592.....

ముద్రణ :

కమల ఆర్ట్స్ ప్రింటర్స్, తెనాలి.

ఫోన్స్ : 25072, 24472.

శ్రీః

‘వేదాంతపారీణ’ శ్రీ త్రిపురారిభట్ల వీరరాఘవస్వామిగారు
తెనాలి సంస్కృతకళాశాల పూర్వాధ్యక్షుడు,
సాహితీసమితి ఉపాధ్యక్షుడు

పరిచయము

యా దేవీ పరమా శక్తిః పరబ్రహ్మవిధాయినీ ।
బ్రహ్మనందాభిధానాయై తస్యై దేవ్యై నమోనమః ॥

చిన్మాత్రస్వరూపుడగు పరమేశ్వరుని ఆశ్రయము కలది
మాయ. మాయయొక్క శక్త్యాకారమునం దనుప్రవిష్టయైన సంవిత్తు
పరాశక్తి. పరాశక్తి నిర్వికల్పక, స్వప్రకాశస్వరూపిణి. ఈ శక్తియే
సలిలపవనాది సమాయోగమువలన ఉచ్ఛన్నమైన బీజమున
కంకురావస్థ కలిగినట్లు ప్రాణి కర్మపరిపాక వశమున ఇంచుక
వికల్పితయై శివశక్తివిభాగము తత్కాలమున లేకున్నను ఉభయ
సాధారణమైన చిన్మాత్రమునాశ్రయించి సృష్టి కార్యమున కున్ముఖ
మగుచున్నది. అందువలన పరబ్రహ్మ విధాయినీ యైనది.

ఏతదర్థమునే :-

“యతోవా ఇమాని భూతాని జాయంతే । యేన జాతాని
జీవంతి । యత్రప్రయం త్యభి సంవిశంతి । తద్విజిజ్ఞాసస్వ తద్బ్రహ్మ”

అని తైత్తిరీయ శ్రుతి ప్రమాణించుచున్నది. ఆ బ్రహ్మ
స్వరూపమును క్రమముగా వివరించుచు.

“అనందో బ్రహ్మైవ కర్మణామ్ । అనందాద్ధ్యేవ భల్విమాని
భూతాని జాయంతే । అనందేన జాతాని జీవంతి । అనందం ప్రయం
త్యభిసంవిశన్తి ।”

అని ఆ పరబ్రహ్మవిధాయిని నిజస్వరూపమును సువ్యక్తము
చేసినది.

కనుక ఈ శక్తి పరాశక్తి, బ్రహ్మభిన్న, బ్రహ్మస్వరూపిణి. శక్తి
బ్రహ్మలకు భిన్నత్వవ్యవహారము ఉపాధినిమిత్తకము. ఉపాధి
పరిచ్ఛేదముచేతనే చిన్మాత్రమునకు శివశక్తి రూప విభాగవ్యవహారము.

జగత్కార్యసంబంధమునుబట్టి అనుమేయించి నిరూపింప
దగినది మాయాశక్తి. అనుమతికి సాధ్యముకాక స్వతంత్రముగా
నిరూపింపదగిన చిన్మాత్ర శివుడు. శివశక్తుభయాశ్రయమైన
చిన్మాత్రమే ఉపాస్యమైన పరదేవత. కావున శివశక్తుల కభేదమని
తాత్పర్యము. ఈ విషయమే సూతసంహితయందు -

“చిన్మాత్రాశ్రయ మాయాయా : శక్త్యాకారే ద్విజోత్తమా : ।

అనుప్రవిష్టా యా సంవి స్నిర్వికల్పా స్వయంప్రభా ॥

సదాకారా సదానందా సంసారో ఛేదకారిణీ ॥

సా శివా పరమా దేవీ శివాభిన్నా శివంకరీ ॥

అని ప్రవచింపబడినది. అట్లే -

“సర్వచైతన్య రూపాం తా మాద్యాం విద్యాంచ ధీమహి,
బుద్ధిం యా నః ప్రచోదయాత్ ॥”

అని దేవీభాగవతారంభమందును,

“చిత్కళా పరమానందా చిదేకరస రూపిణీ”

అని లలితో పాఖ్యానమందును వివరింపబడినది.

ఏతదర్థమునే -

“భావాభావకలా వినిర్ముక్తా చిద్విద్యా ఓద్వితీయ బ్రహ్మసంవిత్తిః,
సచ్చిదానందలహరీ, మహాత్రిపురసుందరీ, బహిరంత రనుప్రవిశ్య
స్వయమేకైవ విభాతి ॥”

అని శ్రుతి వినిపించుచున్నది.

శ్రుతి స్మృతు లిట్లు ఉద్ఘోషించుచుండ శక్తి శివునికన్న
భిన్నమనియు, అది జడమనియు, అందుచే ఉపాస్యముకాదనియు
కొంద రజ్ఞులనుచున్నారు. అవివేకమే వారికి శరణము.

వస్తుతస్తు ఈ పరదేవతయే ముక్తిరూపిణి, ముక్తిదాత్రి.
అవిద్యావరణము తొలగి ఆత్మోపలబ్ధి కలుగుటకు పరదేవతో
పాసనముకన్న మరి సాధనాంతరము లేదు. శివాభిన్నయైన
శివాశక్తియే శివదర్శనము కలిగించుటకు సమర్థురాలు. కావున ఆ
జగజ్జనని సంసారోచ్ఛేదకారిణియై సచ్చిదానంద స్వరూపిణియై
జ్ఞానోపలబ్ధికి పరమపదమగుచున్నది. అందుచేతనే -

“అత స్సంసార నాశాయ సాక్షిణీ మాతృరూపిణీం ।

ఆరాధయే త్పురాశక్తిం ప్రపంచోల్లాస వర్జితామ్ ॥”

అని ధ్యానింపబడుచున్నది. ఈ పరాశక్తి స్త్రీ రూపకముగా
చెప్పబడియున్నను సాధకుని అభిరుచిని హృదయార్ద్ర తను
ఆప్యాయతను అనుసరించి స్త్రీ పుం నిష్కళారూపములలో ఏరూప
ముగానైనను ధ్యానింపవచ్చును. ఈ అర్థమునే -

“పుం రూపం వా స్మరే ధైవీం స్త్రీ రూపం వా విచింతయేత్ ।

అథవా నిష్కళం ధ్యాయేత్ సచ్చిదానంద విగ్రహమ్ ॥”

అని కులార్థవతంత్రము నిగడించినది.

అయినను మాతృస్వరూపిణిగా ధ్యానించుటవలన హృదయ
మం దార్ద్రభావము విశేషముగా కలుగుట మానవసహజము.
లోకమందు ప్రేమాస్పదులైనవారిలో అందరమీద కన్న అమ్మమీద
ప్రేమాతిశయ ముండుట అనుభవసిద్ధము. అట్లే ఆపదలందును,
హర్షములందును, ఆతంకములందును, ఆకాంక్షలందును అమ్మను
స్మరించుచుండుటయు, అందువల్ల మనశ్శాంతి ఆహ్లాదము
ఆప్యాయత ఇత్యాదులు పొందుచుండుటయు అనుభవసిద్ధము.
శ్రుతిమాతయు -

“ఉమాం హైమవతీం బహుశోభమానాం”

అని స్త్రీరూపముగా, మాతృరూపముగా అనుగ్రహించినది.
ఆ హైమవతినే -

“అహం దేవీ న చాన్యోఽస్మి బ్రహ్మైవాహం న శోకభాక్ ।

సర్వం ఖల్విద మేవాహం నాన్యదస్తి సనాతనమ్ ॥

అని స్త్రీ పుం రూపాభేదముతో సాధకోత్తముడు భావించు
చున్నాడు.

ఆ బ్రహ్మస్వరూపిణియగు ఉమయే దుర్గాసప్తశతి యందు
విస్తృతముగా వర్ణింపబడినది. సప్తశతి గ్రంథము మార్కండేయ
పురాణాంతర్గతము. త్రయోదశాధ్యాయాత్మకము. ‘మార్కండేయో
వాచ’ మొదలు ‘సావర్ణిర్భవితామనుః’ అంతముగా అయిదువందల
డెబ్బదియేనిమిది శ్లోకములు గలది. ఇది పురాణాంతర్గతమైనను
భగవద్గీతవలె, వేదమట్లు అనాది. ఇది వ్యాసమహర్షిచే ప్రకటికృత
మగుటవలన లోకమందు వ్యాసకృతమని వ్యవహృతమగుచున్నది.
ఈ యర్థమును -

“యథా వేదో హ్యనాదిర్ని తద్వ త్సప్తశతీ మతా”

అను భువనేశ్వరీసంహితావాక్యము తెలిపినది. ఈ సప్తశతాని
కాత్యాయినీతంత్రము సప్తశతమంత్రాత్మకముగా విభజించినది.
ఇందుకు రుద్రయామళము -

“అస్తి గుహ్యతమం దేవ్యా మాహాత్మ్యం సర్వసిద్ధిదమ్ ।

వాక్యై రర్దైశ్చ పద్యైశ్చ సప్తశతాత్మకం శుభమ్ ॥

సవిశేషపరం సాక్షా చ్ఛిచ్ఛక్తి మహిమాశ్రయం ।

తాత్పర్యగత్వా తత్కృత్స్నం నిర్విశేష చిదాశ్రయం ॥”

అని సప్తశతీ మంత్ర సంఖ్యాన్వరూపమును, తత్పర
మార్గమును నిర్వచించినది.

ఈ సప్తశతీయందు దేవీమాహాత్మ్యమును వర్ణించు చరిత్రలు
మూడు కలవు. ప్రథమచరిత్రయందు మధుకైటభ వధయు,
మధ్యమచరిత్రయందు మహిషాసురవధయు, ఉత్తమ చరిత్ర
యందు శుంభ నిశుంభ వధయు వర్ణితములు.

ఈ సప్తశతాని మాలామంత్రముగా పరిగణించి సకల
భయరోగవిఘ్న మహాపద్రవ నివృత్తికిని, ధన పుత్ర రాజ్య లాభాది
మహాఫలప్రాప్తికిని శతచండీ సహస్రచండీ విధానములు మేరుతంత్రా
దులం దభిహితము లగుటచే తజ్జవహామాదులు ప్రాచీన
కాలమునుండి నిర్వర్తింపబడుచుండుట సుస్పష్టము. ఇందు
కుపోద్బలకముగా ఈ సప్తశతానికి గౌడపాదకృతమగు భాష్యముకూడ
కలదని, అందలి ముప్పదిరెండు శ్లోకములు నీలకంఠభట్టు తన
వ్యాఖ్యానమున ఉదాహరించినాడు.

ఇప్పటి కీ సప్తశతానికి పదింటికి పైగా వ్యాఖ్యానములు ఉప
లభ్యము లగుచున్నవి. వానిలో నాగేశి, గుప్తవతి, దుర్గా ప్రదీపము,
సప్తశతీసర్వస్వము మొదలైనవి మహాపానకులైన పండిత

ప్రకాండులు రచించినవి. వీనిని బట్టి సప్తశతీ జపహోమాది ప్రాశస్త్యము సుద్యోతకమగుచున్నది.

అట్టి మహోత్సృష్టమైన సప్తశతీకి శ్రీశ్రీ శ్రియానందనాథ దీక్షానామాలంకృతులు బ్రహ్మశ్రీ ఈశ్వర సత్యనారాయణశర్మగారు 'సాధన సామగ్రి' అను పేరుతో ఆధ్యాత్మిక వివృతిసారము నాలుగు సంపుటములుగా విరచించినారు. అందు ఒకటి, రెండు, నాలుగు సంపుటము లిదివరకే ముద్రితములైనవి. ఇయ్యది మూడవ సంపుటము. ఇందు శుంభ నిశుంభవధలోని నిగూఢార్థము ప్రపంచితమైనది.

'బ్రహ్మ సత్యం జగన్మిథ్యా జీవో బ్రహ్మైవ నాపరః' అని శ్లోకార్థములో అద్వైతస్వరూపమును నిర్ణయించినట్లు దైవభావ మునకును, ఆసురభావములకును కలిగిన సంఘర్షణమే శుంభవ ధాంతరార్థమని ఒక్కమాటలో చెప్పవచ్చును.

శాస్త్రజనిత జ్ఞాన కర్మభావితులు - ప్రకాశించువారు సురలనియు, స్వాభావిక ప్రత్యక్షానుమానజనిత దృష్టప్రయోజన కర్మజ్ఞానభావితులు - తమ తమ అసువులందు రమించువారు అసురు లనియు బృహదారణ్యకమున శంకరభగవత్పాదులు నిర్వచించి నారు. దైవభావము సురశబ్దవాచ్యము. అసుర శబ్దవాచ్యము అస్మిత. అస్మిత అనగా బుద్ధిని ఆత్మగా భావించి జన్మమృత్యు భయాదులు లేకుండసమస్తము తనకు లభించినది. తానే సమస్తము అను భావము పరాశక్తి దర్శనమునకై దైవ భావమునకును అస్మితకును జరిగిన అంతరంగ సంఘర్షణమే యుద్ధమని నిగరణముచేసి నిరూపించినారు. శ్రీ శ్రీ శ్రియానంద నాథులు. ఆసురభావ నిబర్హణమే అసురవధ. అసురులను వధించి నప్పుడే సురభావము - సాధకుడు

పరాశక్త్యంకమున బ్రహ్మానంద మనుభవింపగలడని ఆయన ప్రవచించినారు.

ఇట్టి ఆంతర్యార్థములు పూర్వము కొన్నిటికి కొందరు చెప్పియున్నారు. “సాంసారికత్వధర్మములకును పరమధర్మమగు ఆత్మదర్శనమునకును క్షేత్రము (ధర్మక్షేత్రము) శరీరము. ఇంద్రియములు అవిద్యాజనితములగు కామక్రోధాదులకు వశమైనపుడు హింసాదులును, జ్ఞానోద్భవములగు క్షమా వైరాగ్యాదుల కాస్పదమైనపుడు అపవర్గప్రాప్తియు కలుగుచుండును. అవిద్యా పురుషోచితులు కౌరవులు. శుద్ధవిద్యా పురుషోచితులు పాండవులు. విద్యావిద్యాసంఘర్షణమే యుద్ధము” అని కొందరు వ్యాఖ్యానించినట్లు అభినవగుప్తుడు తన భగవద్గీతా వ్యాఖ్యానారంభమందు ఉదాహరించినాడు.

ఇట్టి ఆంతర్యార్థములు సూచనామాత్రములు. శ్రీశ్రీ శ్రియానందుల ఆంతర్యార్థము - ఆధ్యాత్మికవివృతిసార మట్టిది కాదు. వీరి వివృతిలో పదపదమందును, వాక్యవాక్యమందును ఆదినుండి అంతమువరకు ఆధ్యాత్మికత హృదయంగమముగా సమన్వితమైనది. లలితమైన పదములతో, చవులూరించు శైలితో ఆసాంతము వీరి రచన విలసిల్లుచున్నది. గ్రంథమంతట వీరు పరదేవతను అమ్మయని వ్యవహరించినారు. అమ్మ అను పదము లోకములో ఎంతో మధురమైనది. ప్రీతికి చనువుకు ఆప్యాయతకు విశ్వాసమునకు పరమాస్పదమైనది అమ్మా అని సంబోధించుటలో శ్రీశ్రీ శ్రియానంద నాథులు పరదేవత కెంత ప్రీతిపాత్రులో బోధపడును. వీరి ఆధ్యాత్మిక వివృతిసారమును పరిశీలింప వీరు తమ జీవితమంతయు పరదేవతాంకము చేరుటకు వినియోగించినట్లు స్పష్టపడును.

శ్రీశ్రీ శ్రియానందనాథులను ఈశ్వర సత్యనారాయణ శర్మగారు గీర్వాణాంధ్రములందు మంచిపండితులు. వీరు తమ వేదాంతాది శాస్త్రపాండిత్యము పాఠప్రవచనములకే కాక పరమార్థ తత్త్వ మనన నిధిధ్యాసములకే విశేషముగా వినియోగించినట్లు వీరు రచించిన గ్రంథజాలము స్పష్టపరచుచున్నది. వీరు తపఃసంపన్నులు. తమ తపఃఫలములగు అమూల్యాను భూతులను ఉపాసకలోకమున కందించి మహోపకార మొనర్చినారు.

శ్రీ సత్యనారాయణశర్మగారు ఆంధ్రమందు లలితమైన శైలిలో కావ్యములు రచించిన కవీంద్రులు. ఎంత క్లిష్టవిషయమును గూడ తేలికమాటలతో విస్పష్టముగా చెప్పగల సమర్థులు. వీరలు ఈ 'సాధనసామగ్రి' అను గ్రంథమునేకాక 1 సిద్ధాంత శిఖామణి, 2. శ్రీ రాజవిద్యాగీత (భగవద్గీత - నవమాధ్యాయము), 3. మహాసౌర మంత్రపాఠము, 4. అమృతో ముచ్చటలు, 5. భీమేశ్వరనుతి, 6. శాస్త్రసాధనము, 7. దేవపూజారహస్యము, 8. దేవీసూక్తపరమార్థము మొదలగునవి రచించినారు. కొలది కాలములో వీరి "సప్తశత్యుపాసనాక్రమము" అను గ్రంథము వెలువడనున్నది.

వీరి గ్రంథము లన్నింటిని సాధన గ్రంథ మండలివారు ముద్రించి ఆంధ్రలోకమునకు మహోపకార మొనర్చినారు. ముఖ్యముగా ఉపాసకులీమండలివారికి చిరకృతజ్ఞులుగానుందురు.

ఇతి శ్రీః

తెనాలి

20-6-1965

ఉపాసక విధేయుడు,

త్రిపురాలిభట్ల వీరరాఘవస్వామి

అభిప్రాయము

శ్రీ గుంటూరు శేషేంద్రశర్మగారు, కడప.

శ్రీమద్భగవద్గీతకు పూర్వము వేదోపనిషత్తులందు తత్త్వము, సాధనములు మిశ్రితములై యుండెను. తైత్తిరీయ మాండ్సా క్యాదులు ప్రధానముగా తత్త్వప్రతిపాదకములే. యోగ కుండలి, వరాహ, త్రిపుర, త్రిపురతాపిన్యాదులు సాధనములను వివరించునట్టి నన్నిటియందు విషయములు సమ్మిశ్రితములై యుండును. అచ్చటచ్చట కించిద్వ్యత్యాసములు, మత భేదములు ఉండును. పద్ధతి వివరణాపేక్షకముగా ఉండును ఇట్టి మూలస్థానము నాధారముగాగొని మంత్రయోగశాస్త్రము లావిర్భవించినవి. తంత్రములందు తత్త్వసాధన విభాగము జ్ఞానయోగక్రియా చర్యాపాదములనుపేర స్పష్టముగా ఉన్నది. తంత్రములు విరివిగా పెరిగిన తర్వాత యావత్తుశాస్త్రరాశి అతి విస్తారమై ఏది తత్త్వమో, ఏది సాధనమో తెలియక మత భేదములకు భ్రాంతులకు హేతువేర్పడెను. యోగీశ్వరేశ్వరుడైన శ్రీకృష్ణ భగవానుడు అవతరించి తత్త్వవిద్యావిషయములనన్నిటిని క్రోడీకరించి తత్త్వము సాధనములు అను విశదస్వరూపమును సమ కూర్చి లోకోపకారము చేసెను. తదనంతరము కాలక్రమమున మరల దేశమందలి తత్త్వవివేచనారంగము అల్లకల్లోమయినది. ఏది శిష్టమార్గమో ఇదమిద్ధముగా తెలియక కుమార్గములు ప్రబలమయి ఆ విశదస్వరూపము కల్లోలసముద్రమున మునిగిపోవనున్న సమయమున శ్రీ శంకర భగవత్పాదు లుదయించి తత్త్వవిద్యలను సమీకరించి ఏది ఉత్తమాంగమో, ఏవి ఉపాంగములో, దేనిస్థాన మేదో

నిరూపించి మంత్రయోగ-వేదాంతశాస్త్రములు సుప్రతిష్ఠితము చేసి జ్ఞానరాశి నుద్ధరించెను. అనగా శ్రీకృష్ణుని తర్వాత శ్రీ శంకరుడు తత్త్వప్రతిష్ఠాపనకై వచ్చిన యవతారము. శంకరుని మూలముననే బ్రహ్మవిద్యకు తదంగభూతములైన మంత్రయోగశాస్త్రములకును దేశమందు అపూర్వప్రచారము లభించెను. శాంకర మతములు ఈ విద్యలకు శాశ్వత ప్రతిష్ఠ కలిగించి వాటి నవశ్యానుష్ఠేయములుగా జేసెను.

శంకరునికి పూర్వము వ్యాపించిన భ్రాంతులతో పురుషుడు ప్రధానము, శక్తి అప్రధానము అను తత్త్వవిషయమొకటి. “వేదాహ మేతం పురుషం మహాంతం ...” అనియు, “మహతః పరమవ్యక్తం అవ్యక్తాత్ పురుషః పరం పురుషాన్నపరం కించిత్ ...” అనియు చెప్పు శ్రుతుల ఆంతర్యము చక్కగా గ్రహింపబడకపోవుటచేత కాబోలు పురుషుడధికుడు, శక్తి అట్లుకాదను భావమేర్పడెను. వేదాంతము గొప్పదనియు, తంత్రశాస్త్రము కాదనియు భ్రాంతి కలిగెను. ఇందుండి ఎన్నియో అనర్థము లావిర్భవించెను. వేదాంతులే గొప్పవారనియు తాంత్రికులు కారనియు భావమేర్పడెను. కానీ ప్రసిద్ధాద్వైతులు అనేకులు గొప్పతాంత్రికులుగా కలరు. మాండుక్యమునకు కారికలు వ్రాసిన గౌడపాదులు సుభగోదయ మను ప్రామాణిక తంత్రశాస్త్రగ్రంథమును వ్రాసెను. శంకరుని విషయము జగద్విదితమే. లక్ష్మీధరభాస్కరాయాదు లద్వైతులే. తంత్రములే అద్వైతముపై ఆధారపడి యున్నవిగదా ! కానీ న్యూనాధి కతలు తోచెను. ఇదంతయు అచ్చతత్త్వమేదో ప్రతి పాదింపబడి

ఉండకపోవుటచేత గాదు. శివశక్తుల అభేదము వేదములందే గలదు. ‘పురుషాన్న పరం కించిత్’ అనిన శ్రుతియే “సా కాష్ఠా సా పరాగతిః” అని స్త్రీలింగ ప్రయోగము చేసెను. “ఏకో రుద్ర స్సర్వ భూతేషు గూఢో మాయా రుద్ర స్సకలో నిశ్చలశ్చ స ఏవ దేవి న చ తద్విభిన్నా హ్యేతి జ్ఞాత్వా హ్యమృతత్వం వ్రజంతి” ఇత్యాది శ్రుతి వాక్యములు గలవు. దేవీ వాఙ్మయమందును ఈ తత్త్వమే ప్రతిపాదించబడెను. దేవికి సమయ అను పేరెట్లు వచ్చెను ? “సమయానామ శంభునా సామ్యం పంచవిధం యాతీతి రసమయా ఉభయో స్సమ ప్రాధాన్యేనైవ సామ్యం విజ్ఞేయం - అధిష్ఠాన, అవస్థాన, అనుష్ఠాన రూప, నామ సామ్యంచ ఇతి పంచవిధం” దేవీవాఙ్మయ సారాంశకోశమైన లలితాసహస్రనామావళి ఈ తత్త్వమునే ప్రతిపాదించును. ఇన్ని ఇట్లుండగానే శక్తి అప్రధానముగా పరిగణింపబడ జొచ్చెను. శంకరభగవత్పాదులు ఈ భ్రాంతిని తొలగించి శక్తిస్థాననిర్ణయము చేసి తత్త్వమును పునః ప్రతిష్ఠితము చేసెను. దేవీతత్త్వము నిష్కళంకము, నిష్కంటకము చేసి ప్రతిష్ఠింపబడగానే మంత్రయోగశాస్త్రములు అవశ్యానుష్ఠేయములై సమప్రాధాన్యమును సంతరించుకొనెను.

బ్రహ్మాండ పిండాండముల అభిన్నతత్త్వము ఔపనిషదిక వాఙ్మయమునందు కంటే దేవీవాఙ్మయమునందే ప్రస్ఫుటముగా కలదు. శ్రీచక్రమే దీనికి ప్రసిద్ధ నిదర్శనము. నాడులు, చక్రములు, పురములు, దేవతలు, అధిదేవతలు, శివశక్తులు ఇత్యాది రహస్యములతో నిండిన దేహముయొక్క స్వరూపము శ్రీ శంకరుని మంత్రయోగ వేదాంతశాస్త్ర ప్రతిష్ఠచేతనే లోకమున అపూర్వప్రచార

మును పొందెను. ఇదంతయు శంకరుని లోకోపకారము. అష్టాదశచక్రములవలె అష్టాదశశక్తిపీఠములు, ఇడా పింగళాసుషుమ్నలవలె గంగా యమునా సరస్వతులు, కుమారీ యోషిత్పత్నితారూపములతో మూలాధారమువంటి దేశపు దక్షిణాంతమున కన్యాకుమారి, కొల్లాపురియందు శ్రీమహాలక్ష్మి, కాశియందు విశాలాక్షి ఉండుట, క్రౌంచపర్వత రంధ్రము నుండి హంసలు మానససరోవరమునకు వచ్చుచు పోవుచుండుట ఇత్యాది విచిత్రములుగల ఈ దేశము ఆ శంకరునకు శివశక్తి క్షేత్రమైన ఒక బృహద్దేహముగా గోచరించెను కాబోలు. దేశమంతయు తిరిగి శక్తి చక్రములను స్థాపించెను. మంత్రయోగ వేదాంతశాస్త్రములను సుప్రతిష్ఠితము చేసెను. దేవీశాస్త్ర సర్వస్వదర్పణమగు సౌందర్యల హరియను అమృతధారలచే దేవి కభిషేకము చేసెను. “శ్రీ శివాచార్య వర్యాద్యాం శంకరాచార్య మధ్య మాం అస్మదాచార్య పర్యంతాం వందే గురుపరంపరాం” అని తాంత్రిక పూజా సంప్రదాయ మేర్పడినది.

జ్ఞానసిద్ధికి దేవీకటాక్షమే మార్గము. జ్ఞానదాయై నమః, జ్ఞానవిగ్రహాయై నమః, ఆత్మవిద్యాయై నమః (ల.స.నా.) కామేశ్వర బ్రహ్మవిద్యాయై నమః (ల. త్రి.) అట్టి దేవీతత్త్వము వేదోపనిషత్తులందు, తంత్రములందు ప్రతిపాదించబడినది. కాని ఉపనిషచ్ఛాస్త్రములు ఉన్నతాధికారులకే ఉపయోగించునవై యుండి అన్యులకు దుర్గర్వములుగా ఉన్నవి. కనుక పురాణము లావిర్భవించి నవి. జాగ్రత్తగా పరిశీలించినచో ఉపనిషత్తులందలి తత్త్వమును స్పష్టము చేయుటకే

తంత్రములు పుట్టినట్లుతోచును. తంత్రములు ప్రతిపాదించిన సిద్ధాంతములు, దేవతలు, మంత్రములు ఇత్యాది విషయములనే స్వీకరించి సామాన్యాధికారులకై పురాణము లావిర్భవించినట్లు విశదమగును. అనగా ఉపనిషత్తులనుండి తంత్రములు, తంత్రముల నుండి పురాణములు. ఇట్టిది వాని జన్మక్రమము. శాస్త్రసిద్ధాంతములకు, రూపరహిత వస్తువులకు తంత్రశాస్త్రము తొలిసారిగా రూపములను కల్పించెను. అదియే దేవతలను దేవాలయములను సృష్టించెను. వానినే పురాణములు గైకొనును. అనగా మన పురాణకథలు స్థూలదృష్టికి కథలుగా దోచుచున్నను సూక్ష్మముగా చూచినచో అవి తత్వప్రతిపాదకములే. గ్రీసు మొదలైన పాశ్చాత్య దేశములందలి దేవతలకును మనదేశపు దేవతలకును ఏలాటి సంబంధమును లేదు. వారి దేవతలు కేవలము మానవ భయోత్పన్న భావములు. అచ్చటి పూజావిధానము తదనుగుణమై నదే. కానీ ఈ దేశపు దేవతలు బ్రహ్మాండపిండాండము లందున్న తదుత్పత్తిస్థితి లయహేతువులైన శక్తులు. దేహము ఎన్నియో శక్తుల చేత నడిపింపబడుచున్నది. పంచప్రాణములు ద్విసప్తతి సహస్ర నాడీ జాలము, ఇంద్రియములు, మనోబుద్ధ్యహంకారములు ఇత్యాదులే ఆశక్తులు. వీనియందు తత్తత్ప్రభావకర్మాదులచేత తారతమ్యములు గలవు. దేహమున శిరస్సునుండి గుదస్థానము వరకు గలశక్తులు ఐదు వర్గములుగా నున్నవి. శుద్ధచైతన్యము ఐదు దశలు దాటిపొందిన పరిణామమే శరీరముయొక్క ఈ స్థూలస్థితి. ఈ పరిణామము చైతన్యదశనుండి జడత్వదశవరకు పర్యాప్తమై యున్నది. ఇదే పంచకోశ విషయము. శుద్ధచైతన్యమును ఈ అయిదుకోశములును అయిదుపొరలుగా కప్పియున్న వన్నమాట.

ఈ కోశముల సృష్టికి, కోశరూపపరిమాణమునకు, ఈ కోశములను పాలించుశక్తులకు కారణము ఒక్కశక్తియే. ఆ శక్తి ఈ ఐదు కోశములకు అతీతమగు స్థానమునం దున్నది. ఆ శక్తియే చిచ్ఛక్తియనబడినది. ఈ శక్తులన్నియు కొన్ని స్థానములందు కేంద్రీకృతములై యున్నవి. దేహము నందు అట్టికేంద్రములు ఆరు కలవు. ఆరవది చిచ్ఛక్తి స్థానము. ఇవన్నియు చక్రము లనబడెను. షట్చక్రాతీతస్థానము. శిరస్సునందు కలదు. అచ్చట శివశక్తిరూపమగు సర్వకారణ బిందువు కలదు. యోగశాస్త్ర మీ విషయమునే నాడులు, ప్రాణ ములు, కుండలిని ఇత్యాది శబ్దజాలముతో వర్ణించును. కాని అది ఒకపాటి అధికారము గలవారికే అవగతమై ఉపయోగించును. మరింత తక్కువ అధికారము గలవారికి ఈ విషయము మరింత ఇంద్రియ సన్నిహితముగా ఉన్న స్వరూపమునం దుండవలెను గదా. కనుకనే ఈ శక్తులకు బ్రహ్మాండ్రాది నామరూపములు కల్పితము లాయెను. సాధనకు తదనుగుణమైన ఉపాసనా ప్రధానమైన మంత్ర శాస్త్రము ఏర్పడెను.

(ఈ అధికార తారతమ్యములు వివిధమానవవర్గము లందుండుటేగాక, వయోభేదములచేత, స్థితిగతులందలిమార్పుల చేత, జన్మ సంస్కారాదులచేత ఒక్కనియందే కలుగుచుండవచ్చును. అనగా ఒక్కప్పుడు బ్రహ్మభావనకు అనధికారి యైనవాడు జీవితములో ఒకదశలో పైనచెప్పిన కొన్ని కారణముల చేత పరిణామము చెంది అధికారి కావచ్చును. కావున అందరికి మంత్రయోగ వేదాంతశాస్త్రము లవసరమే; ఉత్తరోత్తర క్రమముగా ఉపాసనాదులనువిడిచి బ్రహ్మభావ

నాపద్ధతిని అవలంబింపవచ్చును. కాని ఎట్టివారికిని మొదటి నుండియే బ్రహ్మభావనామార్గము సాధ్యము కాదుగదా.)

కనుక మనదేశపు దేవతలు డయానా అపోలోలవంటి దేవతలు గారు అనువిషయము తెలుసుకొనుట మనదేశస్థులకు ముఖ్యముగా అవసరము. ఇది తెలిసినగాని హనుమంతుడు సముద్రము దాటుట యేమిటి. హంస మానవభాషలో మాట్లాడుట యేమిటి, కుండలో పుట్టుట యేమిటి, ఇవన్ని పిల్లలకు చెప్పవలసిన కథలు అను అపహాస్యధోరణి తోలగిపోదు. పురాణములందు చరిత్ర లేకపోలేదు. ఖగోళ భూగోళ శాస్త్రములు, చరిత్ర, తత్త్వవిషయములు అన్నియు ఉన్నవి. కాని ఏ విషయమైనను మూలతత్త్వముయొక్క దృష్టితోనే చెప్పబడును. కనుక వాస్తవముగా జరిగిన నలచక్రవర్తికథ తత్త్వ దృష్టితోనే భారతమున చిత్రింపబడెను. ఈ పద్ధతినే రామాయణాది కావ్యము లవలంబించినవి.

మార్కండేయ పురాణాంతర్గతమైన దేవీసప్తశతి అట్లు తత్త్వ విషయప్రతిపాదకమైన గ్రంథమే. సురభుడను చైత్ర వంశపు మహారాజు మహామాయానుభావమున ఎట్లు సావర్ణిమనువాయెనో మార్కండేయుడు క్రొవ్వుకికి చెప్పుటయే ఈ కథ. సురభుడు శత్రువులచేత ఓడిపోయి స్వపురమునకు తిరిగిరాగా అచ్చట స్వభృత్యామాత్యులును అతని సేవ వదలి శత్రువులకు సేవకులై యుండిరి. కోశ మపహృత మాయెను. అప్పుడు సురభుడు వేటకను నెపమున ఏ కాకిగా అడవికి పోయెను. అచ్చట మేధయను ఋషియొక్క ఆశ్రమమునందు ఆశ్రయము పొందెను. పోయిన రాజ్యమునుగూర్చి అచ్చట మమతతోచింతించుచుండగా, సమాధియను వైశ్యు డతనిని కలిసి

కొనెను. ధనలుబ్బలై తనను బాధించిన భార్యాపుత్రుల బారినుండి తప్పించుకొని అడవికి వచ్చినవాడు సమాధి. కాని అతడు దారాపుత్రులను తలచుకొని వారెట్లున్నారో క్షేమముగా ఉన్నారో లేదో అని చింతింపజొచ్చెను. రాజు పోయిన రాజ్యమునందు, వైశ్యుడు తనను బాధించి అడవికిత్రోలిన భార్యాపుత్రుల యందు మోహము విడువలేకపోవుట వారికి ఆశ్చర్యమాయెను. దీనికి హేతువేదో తెలుపుమని మేధానామ ఋషి నడిగిరి. ఆయన కిదంతయు మహామాయా ప్రభావము చేతనని చెప్పుచు మధుకైటభ వధ, మహిషాసుర వధ, శుంభ నిశుంభుల వధలను మూడు కథలను చెప్పి దేవీమాహాత్యమును వర్ణించి ఆమెను పూజించినచో వారి అజ్ఞానము తొలగిపోవునని చెప్పెను. ఈ గ్రంథమునకు గాయత్రి రుస్టిక్ అనుష్టుప్ ఛందములు, ఋషి శక్తి బీజ కీలకాది షడంగాదులు చెప్పబడినవి. గనుక ఇవి మంత్రములని పురాణముయొక్క ఉద్దేశము.

ఇందలి పాత్రలపేర్లు, సంభాషణలు, సన్నివేశములు అన్నియు అర్థాంతరస్ఫూర్తిగలవే. ఈ గ్రంథమునకు వ్యాఖ్యలు, టీకలు గలవు గాని ప్రస్తుతము శ్రీ శ్రీయానందనాథులవారిచే ఆవిష్కరింపబడిన గర్భితార్థవిషయము అపూర్వరమణీయము. మూడు వధలయందలి రహస్యమును వివరించుచు శ్రీయానందనాథులవారు మూడు ప్రత్యేకగ్రంథములు వెలయించిరి. అందు శుంభ నిశుంభ వధకు చెందినది ఈ తృతీయ గ్రంథము. ఈ కథలోని నామధేయములే గ్రంథము రహస్యార్థగర్భితమని చెప్పును. రాజుపేరు సురభుడు, కోమటిపేరు సమాధి, ఋషి పేరు మేధా, సంసారమోహకారణ

మేమిటనునది ప్రశ్న. సురభ సమాధులు ఈ ప్రశ్నను మేధా నడుగుట. ఇది తత్వవిషయముగాక మరేమగును ?

శ్రీ శ్రియానందనాథులవారు దీక్షితులు; కనుక తత్వజ్ఞులగుటే కాక సాధనరహస్యములు కూలంకషముగ నెఱిగినవారు. అట్టివారు దేవీసప్తశతీయందలి రహస్యము నావిష్కరించుట జిజ్ఞాసువులకు ఎంతో లాభదాయకము. వారికృషి సప్రమాణముగాను బుధజన మనోహర సందాయకముగాను ఉన్నది - సురభుఁడనఁగా జీవుడని చెప్పిరి. ఈ మాట బాణముతో కొట్టినట్లు సూటిగా తగిలినది. ఇది శ్రుతిసిద్ధము. వారిచ్చిన కఠోపనిషద్వాక్యమేగాక శ్వేతాశ్వతరోప నిషత్తునందుగూడ జీవుడు రథిగా వర్ణింపఁడెను. “ప్రాణాన్ ప్రపీడ్యేహసన్ యుక్తచేష్టః, క్షీణే ప్రాణే నాసిక యోచ్ఛ్వసీత, దుష్టాశ్వయుక్తమివ వాహమేనం, విద్వాన్మనోధారయేతా ప్రమత్తః” యుక్తచేష్టలు గలవాడయి (జీవుడు అనగా సాధకుడు) ఇచ్చట ప్రాణములను నిరోధించి ప్రాణవాయువుల క్షీణించుచుండగా నాసికచేత ఉచ్ఛ్వసించవలెను. విద్వాంసుడు (సాధకుడు) దుష్టాశ్వయుక్తమగు ఈ రథమునువలె మనస్సును అప్రమత్తుడై ధరింపవలెను అని ఈ శ్రుతి కర్థము. ఇచ్చట సాధకుడు రథిగాను, దేహము రథముగాను చెప్పబడినది గదా.

రాజు సురభుడుకాగా వైశ్యుడుసమాధి. ఈ గ్రంథము నందు యోగముచేత జ్ఞానమును పొందుపద్ధతి చెప్పబడినది. ఋషి మేధా అట. మేధా అనగా ఏదో కాదు. శ్రుతులందు జ్ఞానసాధనగా చెప్పబడినదే. బ్రహ్మసిద్ధి మేధచేతనే కలుగునని తైత్తిరీయమునందు కలదు. “బ్రహ్మ మేధయా మధుమేధయా బ్రహ్మమేవ మధు

మేధయా” ఇత్యాది. జీవేశ్వరాభేద జ్ఞాన సిద్ధికై మేధాభిమాన దేవతా ప్రార్థనము అందు చెప్పబడినది. “మేధా దేవీ జుషమాణా న ఆగా ద్విశ్వాచీ భద్రా సుమన స్సమానా.” ఇత్యాది. అట్టి మేధ సాక్షాత్తు దేవియే. కనుక మేధాయై నమః. (ల. స. నా.)

ఈ మూడు వధలు వారు గ్రంథిత్రయ భేదనమని చెప్పిరి. దీనికి కథలందలి విషయ మాధారమగుటే గాక సప్తశతీ కారుడు బ్రహ్మ విష్ణు రుద్రులు ఈ మూడు కథలకు ఋషులనుటచేత మొదటివధ బ్రహ్మగ్రంథి భేదనమనియు, రెండవది విష్ణుగ్రంథి భేదనమనియు, మూడవది రుద్రగ్రంథి భేదనమనియు సూచించినవా డాయెను. మొదటిది స్థూలశరీరాభిమానవధ, రెండవది సూక్ష్మశరీరాభిమానవధ, మూడవది కారణశరీరాభి మానవధ, దీనినే ఆగామి సంచిత ప్రారబ్ధ కర్మనాశనమనియు, సచ్చిదానందప్రతిష్ఠ అనియు శ్రియానందనాథులవారు వివరించిరి.

ఇచ్చట రుద్రగ్రంథి తురీయసన్నిహితముగా ఉన్నది. అనగా మూలాధార స్వాధిష్ఠానోపరి అగ్ని స్థానము బ్రహ్మగ్రంథి, మణిపూర అనాహతో పరి సూర్యస్థానము విష్ణుగ్రంథి, విశుద్ధ ఆజ్ఞా ఉపరి చంద్రస్థానము రుద్రగ్రంథి. ఇందీక్రమము చెప్పబడినది. ఇచ్చట ఒక విశేషము కలదు. లక్ష్మీధరవ్యాఖ్యలో గ్రంథిక్రమము దీనికి వ్యతిరేకముగా కలదు. (14 శ్లో. సాం.) “ప్రథమ ఖండోపరి అగ్నిస్థానం తదేవ రుద్రగ్రంథి రిత్యుచ్యతే, ద్వితీయఖండోపరి సూర్యస్థానం తదేవ విష్ణుగ్రంథి రిత్యుచ్యతే, తృతీయ ఖండోపరి చంద్రస్థానం తదేవ బ్రహ్మగ్రంథి రిత్యుచ్యతే - సోమసూర్యానలాత్మక మిత్యవరోహ క్రమేణావగంతవ్యం.” ఇట్లే 10 శ్లోకవ్యాఖ్యయందు; “రుద్రగ్రంథిం

తతో భిత్వా విష్ణుగ్రంథిం భిన త్యతః బ్రహ్మ గ్రంథిం చ భిత్వైవ
 కమలాని భినత్తిషట్ ...” ఇత్యాది లక్ష్మీధరుడు దీనిని (10 శ్లో. వ్యా.)
 వామకేశ్వర తంత్రమునందలిదని చెప్పి ఉద్ధరించెను. కానీ
 లలితాసహస్రనామావళి భాష్యమునందు భాస్కరరాయలు కూడా
 దీనినే ఉద్ధరించి చూపుచు క్రమమునుగూర్చి (111 నామం).
 “బ్రహ్మగ్రంథిం తతోభిత్వా విష్ణుగ్రంథిం భినత్త్యతః, రుద్రగ్రంథిం
 విభిద్వైవ కమలాని భినత్తిషట్ ...” అని చూపించెను. ఇట్లు గ్రంథి
 క్రమమున వ్యత్యాసము కలదు. భాస్కరరాయలే 104 నామమునకు
 వ్యాఖ్యయందు ఇట్లు చెప్పెను. “రుద్రగ్రంథి ద్వయం
 హృదయగతానాహత చక్రీయం విభినత్తితి తథా అనుష్ఠానే
 ఏతద్వైపరీత్య ఘున్నేయం..... శ్రీ విద్యాయాం చత్వారః ఖండాః -
 ఆగ్నేయసౌరసౌమ్య చంద్రకళాభ్యాః తేషాం చతుర్థాం మధ్యే
 త్రయో హృల్లేఖాభ్యాగ్రంథయః - తాశ్చతసః - క్రమేణ రుద్ర విష్ణు
 బ్రహ్మ సంజ్ఞకాః - తత్త్రయం విభినత్తి తదంతః ప్రవిశతి ...” ఇత్యాది.
 కానీ ‘ల.స.నా.’ యందు గ్రంథిక్రమము లక్ష్మీధర వ్యతిరేకము గానే
 కలదు. “మూలాధారైక నిలయా బ్రహ్మగ్రంథి విభేదినీ”
 ఇత్యాది.

మంత్రార్థమెరిగి జపించినవారికే మంత్రము ఫలించును.
 కనుక సప్తశతీ హృదయమెరుగుట ముముక్షువుల కవశ్య కర్తవ్యము.
 అట్టి నిగూఢరహస్య మావిష్కరించిన శ్రీ శ్రియానందనాథులవారు
 లోకమునకొక అపూర్వమైన మహోపకారము చేసినవారైరి. దీనిని
 వారు ఇంగ్లీషులోగాని లేక సంస్కృతమునగాని అనువదించి

ప్రకటించినచో వారు చేసిన ఉపకారము అధికసంఖ్యాకులకు లభింపగలదు. ఈ గ్రంథమునకు అధిక ప్రచారము కావలెనని నా కోరిక. ఇది ఒక అపూర్వకార్యము.

దీని వలన కలుగు లాభములు :-

1. సప్తశతీ పారాయణము చేయువారు దీనిచే మంత్రహృదయ మెరిగి అధికఫలము పొందెదరు.
2. పురాణకథలు శాస్త్రవిషయములే అని తెలిసి పురాణములపై ఇపుడుగల అపోహ నశించును.
3. తంత్రశాస్త్రము కల్పించిన నామరూపములు, సిద్ధాంతములు పురాణములందు కథలుగా వెలిసినవి తెలిసి తంత్రముల తర్వాత పురాణములు పుట్టినవని విదితమగును.
4. వేదోపనిషత్తులకు పురాణములకు మధ్య తంత్రములు లంకె యని విశదమగును.
5. ఈ పద్ధతులే పురాణములనుండి ప్రాచీన కావ్యములందు ప్రవేశించెనని తెలిసి తద్వారా సాహిత్యముయొక్క ఆద్యసంప్రదాయ మేదో గుర్తింపబడును.

శ్రీ శ్రియానందనాథులవారి గ్రంథత్రయము చదువుట చేత గ్రంథిత్రయభేదన మగుటయే గాక అధికముగా ఇన్ని ప్రయోజనములు సిద్ధించును. వారికి ముముక్షువు లందరు అధమర్షులే.

కడప
17-5-1965 }

ఇట్లు,
గుంటూరు శేషేంద్రశర్మ

శ్రీమాత్రే నమః
ఓం నమశ్చండికాయై

నావి రెండుమాటలు

ఇమ్మాట మూడవది. రుద్రగ్రంథిభేదము, ప్రారబ్ధక్షయము, ఆనందప్రతిష్ఠ యనువాని సాధనమున కగు సామగ్రి యిందుఁ గాననగును. ఇదే దేవీమాహాత్మ్యమందలి యుత్తమ చరిత్రమను పేరఁ బరఁగు శుంభవధ కథ.

ఇందలి విషయము లతిగహనములు. సాధనభూమికలఁ గొన్నింట నడుగూని తొలి రెండు మాటలయందుఁ గ్రహింపఁ బడిన సత్యప్రాణప్రతిష్ఠాభ్యాసము గల సాధకులకు మాత్రమే సుగ్రాహ్యము లని దోచుటచేత, తొలుత్తమాటయం దుదాహరించిన, పండిత శివనారాయణశర్మగారి సహాయము పలుసారులు పలుతావుల నపేక్షింపవలసిన యక్కఱపడినది. వారును నా వ్రాయు జాబులకు విసువక సమాధానము లిచ్చుచు నా సందేహములను దీర్చుచు నాధ్యాత్మిక రహస్యములనెన్నిటిలో వివరించి తెల్పిరి. అట్టివారి సాయమే లేకున్న నిది యీ విధమున రూపొందెడిదికాదు. ఇటీవల నుత్కలదేశీయ సాధకులలో నా మిత్రులొకరు చండీ పాఠమునకు “సాధన సమర” మను పేర వంగదేశీయ సాధకోత్తములొకరు విపుల వ్యాఖ్య వ్రాసిరని వింటిని. వంగభాషతో నాకుఁ బరిచయములేదు. ఇది లభించుతావుందెలియక అది రావించుకొను ప్రయత్నమును జేయలేదు. శ్రీ పండిత శివనారాయణశర్మగారు హిందీభాషలో నిచ్చిన సహాయ సంపదతోనే తృప్తినొంది నా యోపినంత వ్రాసితిని.

సప్తశత్యుపాసా పిపాసువుల కుపకారి యగునట్లు, సక్రమోపాసన విధానమును మూలముతోఁ దీకాతాత్పర్యములతో షడంగ సంపన్నముగా దీనికిమున్నే నా వ్రాసియుంచిన “సప్తశతీ సర్వస్వ” మను పేరిడి వెలువరించు నా కోరికను సప్తశతీస్వరూప దుర్గాంబ యచిరకాలమునఁ దీర్చ శాక్తబంధువర్గము నాశీస్సుల నర్థించుచున్నాఁడను.

నా యభ్యర్థనమును స్వీకరించి యి మ్మాడవమూట యెడ నాశీఃపూర్వకముగా నమూల్యాభిప్రాయము నిచ్చిన, సాధక పండితోత్తములగు బ్రహ్మశ్రీ త్రిపురారిభట్ల వీరరాఘవ స్వామివారికి, శ్రీ గుంటూరు శేషేంద్రశర్మగారికి నా వినయ పూర్వక నతిశతి మర్పితము.

సాధన గ్రంథమండలి నిర్వాహకులు, విద్వాన్ శ్రీ బులుసు సూర్యప్రకాశశాస్త్రిగారు నా రచనములను దమ గ్రంథమండలి పక్షమున సర్వాంగసుందరముగఁ బ్రకటించు భారము వహించిన ఫలముగా శ్రీదేవి వారి నితోఁజుకముగా సాధనగ్రంథ ప్రకాశము నకుఁ బ్రోత్సాహశక్తి రూపమున ననుగ్రహించుటే కాక, సర్వసంప దున్నతులనుజేసి సాకుఁగాతమని యా యమ్మ నర్థించుచున్నాను.

శ్రీకాకుళము

25-4-1965

నిరంతర శుభచింతకుఁడు, శాక్తబంధుఁడు

శ్రీ శ్రీయానందనాథుఁడు

ఈశ్వర సత్యనారాయణశర్మ



దాతలు



శ్రీ శ్రీయాసందనాథ ప్రియశిష్యులు

శ్రీ బరాటం నారాయణమూర్తి గారు,
ధర్మపత్ని చి॥సో॥ గరికెమ్మ గారు.

నారి కుమారులు

చి॥ నాగేశ్వరరావు, ధర్మపత్ని చి॥సో॥ జ్యోతి.
చి॥ వెంకట శివరామకృష్ణ, ధర్మపత్ని చి॥సో॥ దీప

పై దంపతులకు ఆయురారోగ్య విశ్వరూపులు కలుగునట్లు
అనుగ్రహించవని పరమేశ్వరిని ప్రార్థించుచున్నాను.

సాధనగ్రంథమండలి, వ్యవస్థాపకుడు

దాతలు



శ్రీ విద్యాసంపదాధి ప్రియశిష్యులు

శ్రీ చి॥ సుసరాపు రాజగోపాలరావు గారు.

హెడ్ కాలిస్టిబుల్, ఆంధ్రప్రదేశ్ పోలీసు డిపార్టుమెంట్.

ధర్మపత్ని చి॥సా॥ చిట్టెమ్మ గారు

అసిస్టెంట్ ఇంజనీర్ (V.Z.M.)

దాతలు

స్వర్ణయ పాన్నాన చిన్నయ్య సత్యమమ్మ గార్ల



జ్ఞాపకార్థము



కుమారుడు : శ్రీ పాన్నాన అప్పారావు గారు,

కోడలు : శ్రీసుతి పాన్నాన ఈశ్వరమ్మ గారు.

చిన్నకొల్లిగ్రామము, హిరమండలం - శ్రీకాకుళం జిల్లా.

పై దంపతులకు ఆయురారోగ్య విశ్వర్థములు కలుగునట్లు
అనుగ్రహించమని పరమేశ్వరిని ప్రార్థించుచున్నాము.

సాధనగ్రంథమండలి, వ్యవస్థాపకుడు

శ్రీమాత కిది యంకితము

ఈం కారవాచ్య ! ఐం హ్రీం

క్లీం కమనీయాంగి ! ఇత్తుఁ గృతి నీకే; కొ

మోంకృతితో; నీ యమృత మ

యాంకమ్మునఁ జోటు నుంచుమా ! చాముండా !

శ్రీకర శ్రీకరమ్మునఁ ద్రిపుటి బోధ

మును సడల్పు త్రిశూలముఁ బూని, మహిష

నామక రజోగుణప్రవినాశిని వగు

నమ్మ, విమ్ముటలెల్ల నీ కచ్చుకొందు

ఏయమ, అబ్బి ! వ్రాయుమని యీ పరమార్థ రహస్యబోధముల్

వ్రాయఁగ నెన్నిదేండ్లు పనిపట్టఁగఁ గట్టడచేసి, నమ్మహా

మాయపు, నాత్మువున్, సకలమాతవు; నీ కృతులెల్లనిత్తు నీ

కే; యవి యందుకోదగు మహేశ్వరి ! యర్హులు లాఁతులెవ్వరే ?

తిరముగ నాత్మదృష్టులు త్వదీయముఖమ్మున నిల్పు సాధనన్

బొరపడనట్టి నీప్రియతనూజులు నాకవరుల్ పవిత్రు లీ

సరకులె దారిబత్తెముగ, జన్మరుజాపహ శర్మదౌషధ్

త్కరముల పైఁడిసంచికలుగాఁగని సద్గతిగాంతు, చండికా !

తల్లితనమ్ముఁ జూపి, యిడి ధన్యునిఁ జేసితి; చూచి యిచ్చితిన్

ముల్లెలు మల్లి నీకే; ప్రియపుత్రుల కంటనుబెట్టు బర్హు, నా

వల్లనుగాదు మోయ; సదుపాయముచూడుమునీవె; యాధ్యులౌ

పిల్లలు కొల్లగాఁ గలరు; పేదఱికమ్మటె నీకు ? శ్రీమతీ !

— శ్రీ త్రియానందనాథుఁడు

కృతజ్ఞతాంజలి

“ఓంకార పఞ్చరశుకీ ముపనిష దుద్వానకేలి కలకంఠీమ్
ఆగమ విపిన మయూరీ మార్యా మంతర్విభావయే గౌరీమ్ ॥

అంబికానుగ్రహముచే ‘సాధనసామగ్రి’ మూడవమూట పాఠకలోకముయొక్క కరకమలములయందు ఉంచఁగల్గినందుల కెంతయు సంతసించుచున్నాము. తొలుమూట, మలుమూట చదివియున్న పాఠకులకీ మూడవమూట మిక్కిలి రుచించగలదు.

సాధనావిషయమై తగినంత విజ్ఞత యలవడకున్నను, గతానుగతికముగా ఆచరణప్రవృత్తు లైనవారి కీ గ్రంథములు సర్వ సంశయములను నివారించగలవనుట నిర్వివాదము.

ఎన్నో మహాద్ధములు నిండియున్న యిట్టి గ్రంథరత్నములను సముచితరీతి ప్రకటనకగు ధనసహాయముతో మా మండలి కొసఁగిన గురువరేణ్యులు, శ్రీ శ్రియానందనాథుల పాదపద్మముల కన వరతము ప్రణతుఁడను.

తెనాలి
27 - 6 - 65 }

- అంతేవాసి,
బులుసు సూర్యప్రకాశశాస్త్రి
వ్యవస్థాపకుడు
సాధనగ్రంథ మండలి

శ్రీ మాత్రేనమః

పద నిర్ణయము

ఈ గ్రంథము “సాధన సామగ్రి” అను శుభనామము గలది. సామగ్రి అనగా వస్తు నిర్మాణమున కగు పరికర సమూహము. శ్రీ శంకరులు “మోక్షసాధన సామగ్ర్యాం భక్తిరేవ గరీయసీ” అనిరి. దీని అర్థము మోక్షమున కుపకరించు వానిలో భక్తియే గొప్పదని. మోక్షప్రాపక మగు మార్గములలో భక్తికే తొలిస్థాన మిచ్చిరి. భక్తి జ్ఞానములు వేరుకావు. అవ్యభిచరభక్తియే తనకు తానుగా మోక్ష ప్రాపక మగును. ఈ విషయమును శ్రీ శంకరులు తమ గీతాభాష్యములో సిద్ధాంతితము చేసిరి. శ్రీ శంకరుల పై ప్రమాణ వాక్యములో గల మూడు పదములలో సాధన సామగ్రి అను పదద్వయమును తీసికొని ఈ గ్రంథకర్తలగు శ్రీ శ్రియానంద నాథ దీక్షానా మాంచితులు, బ్రహ్మభూతులు నగు ఈశ్వర సత్యనారాయణ శర్మగారు తమ రచనకు నామసార్థకత, ప్రామాణ్యము, పూర్వాచార్య గౌరవమును కనపఱచిరి. ఆధ్యాత్మశాస్త్రము దేనికైనను మోక్షమే పరమ ప్రయోజనము. “జ్ఞానాదేవతం కైవల్యం” అను ప్రశస్త వాక్యమునకు “భక్తిరేవ గరీయసీ” అను శంకరుల మాట విరోధిగ కనిపించును. పై చూపునకు కర్మజ్ఞానభక్తి యోగములు భిన్నముగ నున్ననూ పరమార్థమున ఇవి ఉచ్చావచనములు కాక అన్యోన్య సాపేక్షములను పరమసత్యమును నిరూపించుటకే శ్రీ శంకరులు గీతోపనిషద్భాష్యములను రచించి రని నా

అభిప్రాయము. ఈ నిశ్చయజ్ఞానముతో వారి బ్రహ్మసూత్ర భాష్య రచన పరిశీలించినచో ఆచార్య హృదయము అవగత మగును. విషయ సమన్వయమున శ్రీశంకరులదే పై చేయి.

ఈ గ్రంథ కర్తలగు శర్మగారునూ పై సత్యమును మనసున నిడుకొని ఈ “సాధన సామగ్రిని” సాధక సౌకర్యము కొరకై నాలుగు మూటలుగ కట్టి మోక్షప్ర స్థానమునకు పాథేయము సమకూర్చిరి. వీరు శిష్యహితైషులై ఆధ్యాత్మ శాస్త్రములో యోగసాధన ప్రధాన మగు మంత్రశాస్త్రమున గల అనేక రహస్యములను వివరించిరి. ఆచార వైయాత్యముచే అపార్థ తాడితములైన అనేక విషయముల యొక్క కల రూపును స్పష్టపరచి మంత్రశాస్త్ర గౌరవమును నిలిపిరి. ఈ గ్రంథము మంత్రశాస్త్రమునకు ప్రమాణీభూతమై ప్రత్యక్ష ఫలముగలదై భారతదేశమం దంతట ఆదరముగొన్న “సప్తశతి” (చండీపాఠము) నకు ఆంధ్ర వివరణము. దీనికి వీరు రచించిన “శ్రీ సప్తశత్యుపాసన క్రమము”, “శాస్త్రసాధనము”, అను రెండును పూర్వపీఠిక లనదగినవి. సాధన గ్రంథ మండలి వీటిని ప్రచురించినది. “సప్తశతి సమగ్రజ్ఞానమునకు ఈ రెండును” అవశ్యములు. వ్యాకరణ శాస్త్రమునకు పశ్చశాహ్నికము, ధ్వన్యాలోకమునకు “లోచన” వ్యాఖ్యయు ఎట్లు ఉపకరించునో అట్లే ఈ రెండును. శ్రీ శర్మగారు అనేకము లగు సాధన రహస్యములనే కాక మంత్రశాస్త్ర మహోదధిలోగల అమూల్య రత్నములను వెలికి తీసి స్వాను భవముతో సాధక లోకమునకు అనేక సత్యము లందించిరి.

ఈ గ్రంథము నాలుగు మూటలది. ముడిలేనిదే మూట కాదు. ముడియన గ్రంథి. గ్రంథియనగ లక్షణ యారహస్యమని అర్థము. శబ్ద శాస్త్రమున గల రహస్యములను గ్రంథులని నైషధ కావ్యకర్త యగు శ్రీ హర్షుడన్నాడు. తాను సప్రయత్నముగనే ఈ గ్రంథులు గ్రధించితి ననుచు గురు పద పదవీ పరిణధ్ధచిత్తులై, గుర్వనుగ్రహము బడసి ఈ గ్రంథులు విడదీసికొని సాహిత్యానంద సముద్రములో మునుగ మన్నాడు. సాహిత్య శాస్త్రములో గల వ్యాకరణ, అలంకార ధ్వన్యాదుల మర్మము లన్నియు నైషధమున నిక్షేపించినాడు. “నైషధం విద్యదౌషధం” అనుమాట చాల అర్థముగలది. దీనిలో కావ్యత్వము కంటే శాస్త్రత నాలుగింద లున్నది. రహస్య మనగ వెలిచూపున కానక స్వయంకృషితోను గురుసహాయము తోను తెలియ దగినదనుట. ఇది ముఖ్యముగ మంత్ర శాస్త్రమున ప్రాథమిక నియమము. శ్రీ విద్యారహస్య వేత్తలు, ఉపాసనాసిద్ధులైన మేధావు లెందరో “సప్తశతి”కి సంప్రదాయాను సారముగ అసంఖ్యాకము లైన వ్యాఖ్యలు వెలయించిరి. గౌడ, దాక్షిణాత్య సంప్రదాయములు రెండున్నవి. ఇది వేరుమాట. మంత్రశాస్త్ర గ్రంథము లన్నియు వైదిక ప్రామాణ్యము గలవి. శ్రీ విద్య మూలతత్త్వము పరమార్థమున వైదికమైనను సాధన విషయములో అనుభవ ప్రమాణ మగు విషయ మగుట సంప్రదాయ భేదము చూపడును. శాస్త్రసిద్ధి నొంది, విద్యాసిద్ధులై సంప్రదాయ సాంపరాయ సమ స్వయము, సామరస్యము ఎరిగి

వ్యాఖ్యాభాష్యములు వ్రాయుట చాల క్లిష్టమగు విషయము. అందులకే ప్రసిద్ధ శాస్త్ర గ్రంథములకు పూర్వవ్యాఖ్య-లే నేటికిని శరణ్యము లగుచున్నవి. శ్రీ శంకరగౌడపాదులు అద్వైత సిద్ధాంత ప్రవర్తకులై తదభిన్నమగు శ్రీ విద్యా ప్రతిపాదకము లైన “సుభగోదయము” శ్రీలలితా త్రిశతీవ్యాఖ్య”, “సౌందర్యలహరి”, “ప్రపంచసార తంత్రము” మొదలగు గ్రంథములను రచించి శ్రీ విద్యకు వేదసమాన ప్రతిపత్తిని కల్పించిరి. అర్చావిధిలో ఈ నాటికిని శంకరపీఠము లన్నిటిలో శ్రీ విద్యా సంప్రదాయమే ఆదరింప బడుచున్నది.

ఇట్టి గ్రంథము లనేకములను మధించి స్థూలసూక్ష్మ పరోపాసనలలో సంప్రదాయ మేదైనను సాధకునికి పాడసూపు ఎన్నో సందేహములకు సహేతుకము లగు సమాధానములు సాధించి శ్రీ శర్మగారుమనకందించిన నాలుగు ముల్లెలే ఈ “సాధన సామగ్రి”. గ్రంథి విశ్లేషము కష్టము కాకుండునట్లు భాషలోను విషయ వివరణలోను శీర్షికా క్రమములోను ఔచిత్యము చూపి పదలాఘవ లాలిత్యములతో ఒక కావ్యముగ మలచిరి. దీని రచనమునకు ఎనిమిదేండ్లు పట్టినది. చేవ్రాతలో రెండువేల అరటావుల బరువు. ఆయన వయస్సు ఎనుబది సంవత్సరములముదిమి. “కూర్పరిమనవి” అను తొలిమూట ప్రాగ్వచనములో వారే ఇట్లన్నారు. “ఈ యంత్రములో నుండి అమ్మ ఏమిపల్కి వ్రాయించినదో అమ్మాటలే ఈ కూర్పు” అనియు వ్రాసియున్నారు.

కాలవశమున శ్రీ విద్య, దానితత్త్వము, అచారవక్రతవలన
ఖిల మగుచున్నది. ప్రమాణ గ్రంథములన్నియు సంస్కృతభాషా
గ్రంథము లగుట దుర్బోధముగ నుండును. విడమరచి
బోధించు సద్గురువుల లేమియు కొంత కారణము. ఇట్టి స్థితిని
గ్రహించిన శ్రీ శర్మగారు తెనుగున ఈ “సాధన సామగ్రి” రచించి
ఆంధ్రదేశమునకు మహోపకారము చేసిరి. ఇవి నా మాటలే
కావు. సారస్వతోపాసకులై, మంత్రతంత్ర రహస్యముల నెఱిగిన
పలువురు విజ్ఞుల మాట. దీని తొలిమాట కభిప్రాయ మిచ్చిన
భారతీపుత్రులు, అరవిందయోగ సిద్ధులు నగు కీ॥శే. శ్రీ వేలూరి
శివరామశాస్త్రిగారి ఈ క్రింది మాటలు కితాబులు. “ఇది
తంత్రశాస్త్రమునకొక అలంకారముగను, సాధకులకు
కంఠమణిగ నుండి ఒక క్రొత్త వెలుగు చూపుచు కరదీపికవలె
మనతో పయనించుచూ ఒక కావ్యము వలె చదివించును.
ఇక శ్రీషోడశీరామయణ గ్రంథకర్తలు, మంత్రశాస్త్ర రహస్యజ్ఞులు,
భాషా పరశేషులు నైన శ్రీ గుంటూరు శేషేంద్రశర్మగారి
అభిప్రాయ మిట్లున్నది. “నవ్తశతీ” హృదయమెరుగుట
ముముక్షువుల అవశ్య కర్తవ్యము. ఇట్టి నిగూఢ రహస్యములు
వివరించిన శర్మగారు లోకమునకు మహోపకారము చేసిరి. ఇది
ఇంగ్లీషులోను, సంస్కృతములోను అనువదించవలసిన
అపూర్వకావ్యము.” ఇదే గాక ఈ గ్రంథమువలన కలుగు
లాభము లైదింటిని పేర్కొనిరి.

ఇక నా మాట “సాధన సామగ్రి” రచన మిషగ శ్రీ శర్మగారు
ప్రత్యేకముగ “నవ్తశతీ” రహస్యములు శ్రీ విద్యాశాస్త్ర

రహస్యములే కాక ఆధ్యాత్మ శాస్త్ర ప్రపంచమున తత్త్వము, సాధనము అను రెంటిని నేడు ఆవరించియున్న పలు మబ్బు తెరలు తొలగించి మనచే ఆత్మనూర్యావలోకమునకు సాయపడిరి. 1. విషయము 2. ప్రయోజనము 3. ఉపాయము 4. సంబంధము అను నాలుగు శాస్త్రాంగములు సమగ్రముగ పోషింపబడినవై ఆధ్యాత్మశాస్త్రమునకు పరమ ప్రమాణముగను పారిభాషిక పదసమగ్ర వివరణము గల గ్రంథముగను దీనిని నేను భావించుచున్నాను. గ్రంథస్థ విషయమును సమగ్రముగ పరామర్శించుటకు నేను చాలను. గ్రంథకర్తలగు శ్రీ శర్మగారు నాకు పితామహులు, విద్యాదాతలును పుత్ర నిర్విశేషముగ నను సాకిరి. గ్రంథ ప్రకాశకుల ఆజ్ఞతో గురు, పితృబుణము తీర్చుకొను అదనుగ మాత్రమే దీనిని భావించి ఈ నాల్గు మాటలు వ్రాయసాహించితిని. దొసగులు మన్నింప ప్రార్థన.

ఈ గ్రంథ ప్రచురణమునకు స్వచ్ఛ గురుభక్తితోను, శిష్య సాహాయ్యముతోను ఉద్యమించిన దైవజ్ఞులు శ్రీ విద్యానందనాథ దీక్షా నామాంచితులు, ప్రత్యక్షీకృత రాజరాజేశ్వరులు నైన బ్ర.శ్రీ.వే. సుసరాపు దుర్గాప్రసాద శర్మగారు కృతార్థులు. గురు కటాక్ష భాగ్యులు.

ఈ సాధన సామగ్రియేగాక తమ శ్రీ విద్యాగురువులైన శ్రీ శ్రియానందనాథుల రచనములలో 1. శ్రీ విద్యాంధ్ర భాష్యము 2. దేవ పూజా రహస్యము 3. శ్రీ సప్తశత్యుపాసన క్రమము ఇటీవలనే పునర్ముద్రణము చేయించి కృతార్థులైరి. ఈ అక్షర

యజ్ఞమునకు గురు, సంప్రదాయగౌరవముతో అర్థిక సహకార మందించిన శ్రీ దుర్గా ప్రసాదశర్మగారి శత శిష్య, ప్రశిష్య వర్గమునకు విద్యాభిమానులకు శ్రీ మాతృ కృపాభాగ్యము కలుగుగాక.

1. శ్లో॥ శ్రీ విద్యాపారదృశ్వాఽయం శ్రీ విద్యానందదేశిక మను విచ్ఛతశిష్యోఽయం జీయాల్లోకహితేరత
2. శ్లో॥ యువాపిపరిపక్వంయత్ జ్ఞానమాజానసంభవం అమౌనీదక్షిణాస్యాయం భూచరోదైవవిగ్రహః ॥
3. శ్లో॥ గ్రంథప్రకాశనాత్తస్య భూయాద్గ్రంథకృతస్సమా । శ్రీవిద్యానందనాథస్య కీర్తిరాశామరీమృజా ॥
అని నాఆశాసనము.

ఈ గ్రంథములపూర్వులు దిద్దుటలోగల బహుశ్రమను, సహించి సహకరించిన శ్రీవిద్యాదీక్షితులు, శ్రీశుకానందనాథ దీక్షానాములైన సాధకోత్తములు శ్రీభాస్కరభట్ల నరసయ్య శర్మగారు. వీరు శ్రీకాకుళం పురపాలకోన్నత పాఠశాలలో ఆంధ్రభాషా పండితులు. వీరికి సాధకలోక పక్షమున, సాధన గ్రంథ మండలి పక్షమున కృతజ్ఞతాభినందనలు.

శ్రీ శర్మగారి గ్రంథములన్నిటికి పలుసార్లు పునర్ముద్రణ యోగము కల్గించి సాధక లోకమునకు చిరకాలముగ అక్షరరూప సరస్వతీ దర్శనముచేయించుచున్న సాధన గ్రంథమండలి వ్యవస్థాపకులు బ్ర.శ్రీ.వే. బులుసు సూర్యప్రకాశ శాస్త్రిగారు

కృతార్థులు. ఆంధ్రదేశములో ముమారు 56 సంవత్సరముల నుండి ఆధ్యాత్మగ్రంథ ప్రచురణమే దీక్షగ నిర్వహించుచున్న శ్రీశాస్త్రిగారి వయస్సు తొంబదినాల్గు పంటలు. తమసంస్థ నామమును కృతార్థము చేయుచున్నారు. ఈ సరస్వతీ యజ్ఞములో వీరు చిరాధ్వర్యులు. నాకు సోదరనిర్వశేషులు. వీరిని శతాయురారోగ్య భాగులజేసి ఇట్టి ఆధ్యాత్మిక గ్రంథము లనేకము లింకను ప్రచురింప జేయుగాత మని నా ఇష్టదేవత నర్థించుచున్నాను.

1. శ్లో॥ శ్రీమచ్ఛంకరసద్గురోఃకృతిచయంముద్రాపయత్వాభృశం
ప్రాగాచార్యకృతాన్యనేకరచనాన్యేతాన్యపిశ్రద్ధయా ।
సూర్యలోకసుభాగధేయవిభవాన్యాధత్తుమయాసతే
సోయంసాధనమండలీకులపతిః జీయాచ్ఛతంవత్సరాన్॥
2. శ్లో॥ నిత్యావగాహినంయుష్మత్ప్రదనిర్ణేజనాంభసి ।
సూర్యప్రకాశనామానంతనుజంపాహించండికే ॥

అరసవిల్లి పోస్టు
శ్రీకాకుళంజిల్లా

532401

తేది : 20-11-2001

ఇట్లు

గురుపదపాంసువు

డా॥ ఈశ్వరసీతారామధన్వంతరి.

వ్యవస్థాపకాధ్యక్షుడు 'మహతి'

సాహితీసాంస్కృతిక సేవాసంస్థ

శ్రీ రాజ రాజేశ్వరీ పీఠ సంగ్రహ చరిత్ర

య్యదేవీ సర్వభూతేషు బుద్ధిరూపేణ సంస్థితా ।
నమస్తస్యై నమస్తస్యై నమస్తస్యై నమో నమః ॥

సర్వ జగన్మాత యగు లలితా త్రిపుర నుందరీ పరాభట్టారికయే శ్రీ రాజరాజేశ్వరీదేవి, ఆమె విలసనమే ఈ విశ్వమంతయు, విశ్వసృజయు తానై, విశ్వాధికయై, విశ్వమునకు సర్గస్థితి లయములనే కాక తిరోధాన అనుగ్రహములను పంచకృత్య పరాయణ శ్రీరాజరాజేశ్వరీ దేవి - ఆ దివ్యశక్తి మంత్ర తంత్ర యంత్రము లందు నిత్యసన్నిహితమై గురుకృపాలాభమున ఉపాసకులకు కొంగు బంగారమై కల్పతరువై అభీష్టముల నొసంగు చుండును. ఆర్తులు లాభకాములు - జిజ్ఞాసువులు మనశ్శాంతిని కోరువారు, విశ్వకల్యాణాపేక్షులు నిరంతరము దూరదూరముల నుండి తరలివచ్చి, తమ తమ అభీష్టముల నెరవేర్చుకొను దివ్యశక్తి సంపన్నమైన పవిత్ర స్థలము - శ్రీకాకుళంలో నెలకొల్పబడిన శ్రీ రాజరాజేశ్వరీదేవీ పీఠము - ఇది యొక ఆధ్యాత్మిక శక్తి కేంద్రము.

ఏ మంత్రమైనా ఉపాసకుల నైస్థికతను బట్టి ఫలప్రదము కాగలదు. శ్రీ విద్యానందనాథ దీక్షా నాములు శ్రీ శ్రియానందనాథ శ్రీపరసుఖానంద నాథుల శిష్యులు నైన వేదమూర్తులు శ్రీ సుసరాపు దుర్గా ప్రసాదశర్మ గారు - శ్రీ రాజరాజేశ్వరీదేవి పీఠ, స్థాపకులు - నిర్వాహకులు. వీరు ఉత్తమ వైదిక దంపతులైన బ్రహ్మశ్రీ సుసరాపు అప్పన్న సిద్ధాంతి అలివేలమ్మ దంపతుల గర్భశుక్తి ముక్తాఫలము. బాల్యంలో తండ్రిగారి యొద్ద అభ్యసించిన వైదిక, జ్యోతిష శాస్త్రము

లందు విశేషకృషి యొనర్చుచూ బ్ర॥శ్రీ॥ వనమాలి వెంకటరామయ్య వజ్రులు గారి వద్ద స్పార్తము, వాటితో పాటు ఉర్లాం వాస్తవ్యులైన శ్రీ, బంకుపల్లె సింహాచల భాగవతార్ గారి వద్ద, సంస్కృత, - భరత శాస్త్రములను, పిమ్మట నరసన్నపేటలో శ్రీ తాళాభక్తుల కామలింగాచారి గారి వద్ద మృదంగవాద్యమును, బంకు పల్లె లక్ష్మణశాస్త్రిగారి వద్ద కావ్య పాఠములను అభ్యసించిరి. అనాదిగ వీరి కుటుంబము శ్రీదేవీ ఉపాసకులు. అందున అపవర్గదాయిని దుఃఖహంత్రి యగు శ్రీ దుర్గాదేవి వీరి ఇలువేల్పు. ఈ వంశమున నేటికిని పెక్కురు దుర్గా నామములు కలవారున్నారు. వీరి ధర్మపత్ని, శ్రీమతి మహాలక్ష్మి ఈమె శ్రీదేవి ఉపాసకులైన ఇప్పిలి వారి యింట పుట్టిన సాధుశీల - 1972 సం॥లో శ్రీ దుర్గా ప్రసాద శర్మగారు శ్రీ కూర్మం నుండి శ్రీకాకుళం విచ్చేసినారు. ఉత్తరాంధ్రలోనే సుప్రసిద్ధమైన వేద సంస్కృత ఆర్షధర్మ ప్రబోధమున కైసెలకొల్పబడిన “ఉపనిష న్మందిరము”లో వీరు వేదస్పార్త పండితులుగా ప్రవేశించేరు.

“ప్రపేదిరేప్రాక్తన జన్మ విద్యాః” అన్న రీతిగా దుర్గాప్రసాద శర్మగారిలో శ్రీ విద్యాభిరుచి మెండు కాగా అప్పటికే శ్రీ విద్యలో లబ్ధ ప్రతిష్ఠలైన శ్రీ శ్రీయానందనాథ ఈశ్వర సత్యనారాయణశర్మగారి వద్ద పంచదశీ ఉపదేశమును పొంది అటు పిమ్మట వారి ఆదేశము మేరకు వారి శిష్యులలో ప్రథమ గణ్యులైన శ్రీ పరసుఖానందనాథ శ్రీదువ్వూరి నరసింహమూర్తి గారి వద్ద పాదుకాంత దీక్షయా స్వీకరించి తన ఇంట భూపుర శ్రీ చక్ర ప్రతిష్ఠ గావించి శ్రీదేవీ ఉపాసన దీక్షగా చేయుచూ, శ్రీ విద్యానందనాథ దీక్షానామమును స్వీకరించి “భోగమోక్షకరీవిద్యా” అను నానుడి సార్థక మగునట్లు పెక్కు రార్తులకు శ్రీ చక్రార్చనద్వారా శ్రీ సుబ్రహ్మణ్య నవావరణార్చన ద్వారా ఐహికములైన ఇబ్బందులను తొలగించుచూ మంత్ర

శాస్త్రమునందు ప్రజలకు విశ్వాసమును పాదుకొల్పిరి. 1978 లో గురువుల యొక్క ఆదేశము అనుగ్రహము కారణముగా శ్రీచక్రమేరు ప్రతిష్ఠ మహావైభవముగా నుమారు 30 మంది ఋత్విక్కులతో జరిపించిరి. ఆనాటి నుండి దినదిన ప్రవర్ధమానముగా చండీయాగములు, మత్స్యయంత్ర ప్రతిష్ఠలు మొదలగు వైదిక కార్యక్రమము లను జరుపుచున్నారు. వీరు పరసుఖానంద నాథులతో కలిసి దక్షిణ దేశమునగల సుప్రసిద్ధ పట్టణములను ఆలయములను దర్శించుటయే కాక ఆయాయీ చోట్ల ఆసక్తిగల వారికి ఉపదేశముల నొనర్చుచూ తిరువాయూరు, చిదంబరములలో దాక్షిణాత్య పండితులచే ఘనసత్కారము లందుకొన్నారు.

వీరు 1978 నుండి దేవీ నవరాత్ర ఉత్సవములను కడు శ్రద్ధతో జరుపుచు అనుదినము నుమారు 200 మందికి అన్నసంతర్పణ గావించుచున్నారు. వీరు తమ గురువులైన శ్రీ శ్రియానందనాథులవారి స్వప్న సాక్షాత్కారమును పొంది సిద్ధనాగ క్షేత్రమైన శ్రీశైలంలో సామయిక మిత్రులతో కలిసి షోడశీ మంత్ర పురశ్చరణమును గావించినారు. శ్రీశైలంలో వీరి దీక్షాదక్షతలను చూచిన జగద్గురు శ్రీ శృంగేరి పీఠాధిపతులు శ్రీవాసుదేవానంద భారతీ స్వాములవారు శ్రీ షోడశీ మంత్రదీక్షా పత్రమును వీరి కందించి ఆశీర్వదించినారు.

1985 లో వీరు శ్రీకాకుళం కృష్ణాపార్కు తూర్పు వీధిలో నూతన గృహ నిర్మాణం చేసి అందు శ్రీ రాజరాజేశ్వరీ దేవీ పీఠమును నెలకొల్పినారు. శ్రీ రాజరాజేశ్వరీ దేవి సన్నిధిని ప్రతి పూర్ణిమా దినమునను, విశేష పర్వదినములయందును సాంగోపాంగముగా శ్రీ చక్రార్చనమును జరుపుచున్నారు. వీరి ఆధ్వర్యంలో

శ్రీ విద్యానందనాథ (పరమ గురువులు) ద.వే. లక్ష్మీదత్తుగారి జయంతియు, శ్రీ శ్రీయానందనాథ (స్వ గురువులు) శ్రీ ఈశ్వర సత్యనారాయణ శర్మగారి యొక్కయు, పరసుఖానంద నాథ (గురువులు) శ్రీ దువ్వూరి నరసింహమూర్తిగారి యొక్కయు జయంత్యుత్సవములు కడు శ్రద్ధాభక్తులతో జరుపబడుచున్నవి.

పై ఉత్సవములకు రాష్ట్రం అంతటినండి వీరి శిష్యులు, అభిమానులు అధికసంఖ్యలో పాల్గొనుట విశేషము.

2000 సం॥లో వారణాశి క్షేత్రంలో శిష్యసహచరులతో కలిసి త్రిపుర భైరవీఘాట్‌లో మండలదీక్షగ శ్రీ చక్రార్చనమును చేసి పూర్ణాహుతిని సమర్పించిన ధన్యులువీరు. వీరిని ఇటీవల విశాఖ పట్టణంలో లలితా పరాభట్టారికా పీఠాధిపతులు శ్రీ యద్దనపూడి అయ్యన్న పంతులుగారు. “మహాకామేశ్వరీ పురస్కారం” 24 పండితులతో పాటు వీరికిచ్చి గౌరవించిరి.

పలు తావులనుండి వచ్చు శ్రీవిద్యా జిజ్ఞాసువులకు వారి సందేహములను తొలగించుటయేగాక సౌందర్యలహరి, సప్తశతి, భావనోపనిషత్తు మున్నగు శ్రీవిద్యా గ్రంథములను బోధించుట వీరి అలవాటు.

ప్రతి సంవత్సరం ఫాల్గుణ శుద్ధ పంచమీ దినమున శ్రీరాజరాజేశ్వరీ దేవీపీఠ వార్షికోత్సవమును జరిపించుచూ పండితులను, కళాకారులను నత్కరించుచున్నారు. శ్రీ విద్యానందనాథ, శ్రీశ్రీయానందనాథ శ్రీ పరసుఖానందనాథ గురువుల సంపూర్ణ అనుగ్రహమున వారి కుటుంబ సభ్యుల సహకారముతో నిర్విఘ్నముగా, అవిచ్ఛిన్నముగా, శ్రీరాజరాజేశ్వరీ పీఠము భక్తుల కోర్కెలను తీర్చునదై సహస్రానేక శిష్య ప్రశిష్య వర్గముతో అలరారుగాక.

వీరు సంకల్పించిన లోకహితంకరమైన, అపురూపమైన శ్రీ శ్రీయానందనాథులవారి శ్రీ విద్యా గ్రంథముల పునర్ముద్రణము జరిగి జిజ్ఞాసువులకు కరభూషణములుగను. కంఠభూషణములుగను వెలయుగాత యని ప్రజ్ఞారూపిణియైన శ్రీమాతను ప్రార్థించుచున్నాను.

దుర్గా ప్రసాద శర్మాణం
శరమర్షణ గోత్రిణం
దుర్గే ! త్వం కరుణాసారై
రభిషిం చస్య కింకరమ్ ॥

శ్రీ చక్రార్చన నిరతం । శ్రీవిద్యాశేవధిం గురూత్తంసం ।
శ్రీ శర మర్షణ గోత్రం । వందే దుర్గాప్రసాద శర్మాణమ్ ।

శ్రీ విద్యానందనాథం నిరవధికరుణా వార్హిధిం నౌమి భక్త్యా
శ్రీ విద్యా దానదీక్షం పరమ గురువరం శ్రీ శ్రీయానందనాథం ।
శ్రీమాతుః ప్రీతి పాత్రం నిరతిశయదయా శేవధిం సర్వవంద్యం
సేవే ౭ సృద్దేశికేంద్రం సతత పర సుఖానందనాథం ద్విజేంద్రమ్॥

ఇట్లు
ఉభయ భాషాప్రవీణ,
ఆరవెల్లి లక్ష్మీనారాయణాచార్యులు,
కార్యదర్శి,
ఉపనిషన్మందిరం,
శ్రీకాకుళం.

మీనాక్షీ పంచరత్నమ్

- శ్లో॥ ఉద్యద్ధాను సహస్రకోటి సదృశాం కేయూర హరోజ్జ్వలాం
బింబోష్ఠీం స్మిత ధంతపంక్తి రుచిరాం పీతాంబరాలంకృతాం ।
విష్ణుబ్రహ్మనురేంద్ర సేవితపదాం తత్త్వ స్వరూపాం శివాం
మీనాక్షీం ప్రణతోఽస్మి సంతత మహం కారుణ్యవారానిధిం ॥ 1
- శ్లో॥ ముక్తాహార లసత్కిరీటరుచిరాం పూర్ణేందు వక్త్రప్రభాం
శింజన్నుపుర కింకిణీమణిధరాం పద్మ ప్రభా భాసురాం ।
సర్వాభీష్ట ఫలప్రదాం గిరిసుతాం వాణీ రమా సేవితాం
మీనాక్షీం ప్రణతోఽస్మి సంతత మహం కారుణ్య వారానిధిం ॥ 2
- శ్లో॥ శ్రీవిద్యాం శివవామభాగ నిలయాం హ్రీంకారమంత్రోజ్జ్వలాం
శ్రీచక్రాంకిత బిందు మధ్యవసతిం శ్రీమత్పుభానాయకీం ।
శ్రీమత్ షణ్ముఖ విఘ్నరాజజననీం శ్రీమజ్జగ న్మోహినీం
మీనాక్షీం ప్రణతోఽస్మి సంతత మహం కారుణ్యవారానిధిం ॥ 3
- శ్లో॥ శ్రీమత్సుందరనాయకీం భయహరాం జ్ఞానప్రదాం నిర్మలాం
శ్యామాభాం కమలాసనార్చిత పదాం నారాయణ స్వానుజాం ।
వీణావేణు మృదంగ వాద్యరసికాం నానావిధాడంబరాం
మీనాక్షీం ప్రణతోఽస్మి సంతత మహం కారుణ్య వారానిధిం ॥ 4
- శ్లో॥ నానాయోగి మునీంద్రహృన్ని వసతిం నానార్థ సిద్ధిప్రదాం
నానాపుణ్య విరాజితాంఘ్రి యుగళాం నారాయణేనార్చితాం ।
నాదబ్రహ్మమయీం పరాత్పరతరాం నానార్థతత్త్వాత్మికాం
మీనాక్షీం ప్రణతోఽస్మి సంతత మహం కారుణ్యవారానిధిం ॥ 5

— శ్రీశబ్దరాచార్యకృత మీనాక్షీ పంచరత్నమ్

విషయ సూచిక

1. మూడవమూట	1
2. గురుకృప, శాస్త్రకృప, ఆత్మకృప	8
3. శుంభుఁడు - అస్మిత	9
4. అస్మిత యనఁగా నేమి ?	9
5. అస్మితా విస్పష్ట వివరణము	10
6. నాఁ డుపాదేయములు, నేఁడు హేయవర్జనీయములు	13
7. ఇక్కడ శబీపతి పరమాత్మ; దేవరాజుకాఁడు	14
8. అస్మిత (శుంభుఁడు) అసురుఁడే	17
9. శుంభుని దేవాధిపత్య హరణాలోచనము	22
10. శుంభమహాసురుని జంపుట కడుదుస్తరము	26
11. అప్పుడే అమ్మను స్మరించి ప్రణతులగు పనిపడును	27
12. దేవతలు హిమాలయముకడ దేవిని స్తుతించుట. పార్వతీమూర్తితో, అమ్మ గంగాస్నానముకు వచ్చుట	28
13. వారికి జన్మదుఃఖము తప్పదు - ఎవరికి; ఎప్పుడు ?	30
14. అంబికాదేవికి 'కకౌశికీ' నామ ప్రసిద్ధి రహస్యము	32
15. అంబికా పరమరూపము సుమనోహరము	33
16. అదే, అమ్మగారి నిజమైన పరమరూపము	33
17. చండముండులు - ప్రవృత్తి, నివృత్తి.	34
18. ప్రవృత్తి నివృత్తులకే తొల్తఁ బరమరూపదర్శనమగును	36
19. సాధకుఁ డిపుడేమి తెలిసికొనెను ?	37
20. ఇదే సాధనకైన కర్మకాండము; ఇదే యుపాసనా కాండము, ఇదే జ్ఞానకాండము	38
21. ప్రవృత్తి యస్మితను లోభపెట్టు రహస్యము	40

22. ప్రణవగీత - భక్తి సాధన క్రమము	41
23. ప్రవృత్తి నింద్యకాదు; హితమునుగోరు బంధువు	41
24. శుంభుడు (అస్మిత) సంగ్రహించిన శ్రేష్ఠవస్తువుల రహస్యము	42
25. జీవులము మనమే బ్రహ్మకు వాహనములైన హంసలము	43
26. శుంభుఁడు బ్రహ్మ విమానమును హరించుట	45
27. శుంభుఁడు మహాపద్మమనెడి కుబేరుని నిధిని హరించుట	45
28. సముద్రునివలనఁ గింజల్కినియనెడిపద్మమాలను గైకొనుట	46
29. వరుణుని కాంచన ప్రావిభత్రము శుంభుని దయ్యెనట	48
30. ప్రజాపతి స్యందనవరము శుంభునింటఁ జేరెనట	48
31. శుంభుఁడు ఉత్కాన్తిదయనెడి మృత్యుశక్తిని హరించెనట	49
32. ప్రవృత్తినివృత్తులు మాతృలాభమునకై జీవుని మేల్కొల్పును	49
33. శుంభుఁడు దేవికడకు సుగ్రీవుని దూతగాఁ బంపినరహస్యము	51
34. సుగ్రీవుఁడు సుందర శైలోద్దేశమునకుఁ బోవురహస్యము	53
35. సుగ్రీవుని దౌత్యము విఫలమగు రహస్యము	55
36. దూత (సుగ్రీవుఁడు వినిచిన శుంభునిమాటల రహస్యము	56
37. శుంభుని మాటలెంతవరకు సత్యములు ?	57
38. అసురులు యజ్ఞభాగములను హరించురహస్యము	59
39. అస్మితఁ జేరిన సాధకుని లక్ష్మ్యము	60
40. శుంభుని (అస్మిత) మాటలన్నియు సత్యములే	60
41. అదేయధార్థ చరితార్థత	62
42. ఆత్మయే జీవుని భజించును	63
43. గీతయందలి యొక ప్రధానశ్లోక వివరణము.	64
44. అంబిక శుంభదూతతో బదులాడినపరమార్థము వినఁదగినది	71
45. అంబికాప్రతిజ్ఞ కడు సుందరము, కడు వింత	75

46. వ్యాకులతయే సాధనమునకుఁ బ్రాణము	79
47. భేదజ్ఞానముతోడి భక్తి, భక్తి సాధనా మాత్రమే	84
48. అస్మితనుజేరిన సాధకుని యాశలు	84
49. దేవి బదులుమాటల పరమార్థము	86
50. “యదనాలోచితా పురా” యనుచోట నొక శంక	87
51. సాధకుఁడా ! తత్త్వమును దెలిసికొనుము	88
52. ఈ విధముగా నేడ్వఁగలిగినపుడే, అమ్మ కృప ననుభవింపఁగలవు.	89
53. దేవీదూత సంవాద గ్రాహ్య రహస్యాంతరము	90
54. వాచనిక జ్ఞానమాత్రమున ఆత్మలాభముకాదు	91
55. అస్మితా విపర్యయజ్ఞానముల తత్త్వము మఱికొంత	92
56. ధూమ్రలోచనసేన అఱువదివేలు; దాని రహస్యము	94
57. అవిద్య విద్యయెదుట బడినంతనే నశించును	95
58. నీమంచి సెడ్డలేవేని నగ్న శిశువువలెఁ దల్లియెదుటబెట్టుము	96
59. శ్రీ దేవీ వాహనసింహమైన సాధకుఁడిపుడనందక్రీడామూర్తి	97
60. సింహముచే (సాధకునిచే) నైన యసురనాశరహస్యము	98
61. సంక్లిప్త బౌద్ధమతాలోచనము	101
62. ఉన్నత భూమికయందలి సాధకులే యిమ్మాట నెఱుఁగఁగలరు	104
63. ప్రవృత్తి నివృత్తులు లయమైనపుడే యమ్మ యావిర్భవించును. ఆనందమయి యమ్మ దర్శనముచేతనే జన్మ ధన్యత	105
64. హిరణ్మయహిమాలయముపై సింహవాహనను - మంద హాసనుందరను - దేవిని - వారుచూచు రహస్యము	106
65. ప్రవృత్తి నివృత్తులు - ఆత్మలాభము	107

66. ప్రవృత్తినివృత్తి విషయమున మఱి కొంతపరిష్కారము 108
67. చండముండుల (ప్రవృత్తి నివృత్తులయెడఁ) గోపించిన
అమ్మవదనము, మసిరంగునొందెనను దాని రహస్యము 110
68. కాలీ తత్త్వము 111
69. ఇపుడు కాలీ పూర్ణతత్త్వము వినుము 112
70. నీ వా సంహార కారిణీ కరాళ కాళీమూర్తిని గనలేవా ? 113
71. భయంపడకు; మృత్యువును మృత్యువనుచుఁ బరుగెత్తకు 115
72. కాలీ మాతృవేష రహస్యమును దెల్పుట యప్రా
సంగికము కాదు 116
73. గీతయందలి కాలుఁడే చండిపాఠమందలి కాలి 121
74. ఎట్టి సాధకులును జాత్యయుర్భగ ప్రతీతివలనఁ
దప్పకొనుట కష్టము 123
75. ఎట్టి సాధకులును జాత్యయుర్భగ ప్రతీతివలనఁ
దప్పకొనుట కష్టము 123
76. చండిమూర్తియే సాధకులకుఁ బరమాభీష్టము 125
77. ప్రవృత్తివిలయ సందర్భమున (చండవధ సందర్భమున)
ఒక మంత్రశ్లోక రహస్యము 126
78. సాధకా ! ఇఁక నీవు ధన్యుఁడ వనుకో ! 128
79. మహావాక్యర్థమనెడిమహాసియే యమోఘోపాయము 129
80. పాము కుబుసముకఱచుట మున్నగునవి చేయలేదు 130
81. ఈచండికయే దేవీమాహాత్మ్యమందుఁ బ్రతిపాద్యవస్తువు 131
82. అమ్మ సర్వాశ్రయ; అస్మితామమతలు నశించుటననెంత ? 132
83. చాముండా పూజాసాధన రహస్యము 132
84. అమ్మ వీరసంతానమవు, మృత్యుభయముతోఁ గ్రుంగకు 134
85. తత్త్వసుధాటీక 136
86. అష్టక్షేత్ర నాశనముగాక, అస్మితామమతలు నశింపవు 138

87. అష్టపాశములే, అష్టాసుర సంప్రదాయములు 139
88. వీని యధ్యాత్మిక రహస్యమునకుఁ బోవుదము 139
89. ఇదిగో, బంధనముక్తులు రెండును జ్ఞానప్రకార
భేదమాత్రములే 143
90. సాధకా ! ఏమి ? నీవిది నమ్మవా ? 145
91. సాధకా ! అస్మితానాశము సమీపించుచున్నది 145
92. అపుడు సాధకజీవుఁ డేమిచేయునో తెలియునా ? 147
93. జ్యానాద ఘంటానాద సింహనాదములను దిరస్కరించు
మఱియొక నాదము కలదు 148
94. ఇపుడే గురుఁడు బహుకష్టగ్రాహ్య రహస్యముల
నెదుటఁ బెట్టును 149
95. ఇచట నొక సాధనరహస్యము సావధానముగా వినుఁడు 150
96. దేవశక్తి విషయము లింకను బరిష్కారభావముతో
నాలోచింతము 152
97. శక్తితత్త్వవిషయమున మఱొక్కమాట ముఖ్యము 153
98. యుద్ధక్షేత్రమున నిల్చిన దేవతాశక్తుల వివరణము 155
99. సాధకా ! నీవును నృసింహమూర్తి దర్శనము
చేయఁగలవు 163
100. నృసింహశక్తియే నారాసింహ; బ్రహ్మవిద్యయే నారసింహ 163
101. అపుడే యింద్రుఁడు సహస్రనయనుఁడైనాడు 164
102. శక్తిజ్ఞానము కల్గినపుడే జీవుని ముక్తిద్వారము
తెఱవఁబడును. 165
103. కాలి కాలిక్రింద మహేశ్వరుడు శవమునవలెబడియున్న
రహస్యము 166
104. మన కోరికలు సఫలతా విఫలతలు; అమ్మ చేతిలోనివి 168

105. అమ్మ చలనామయి; మహాభారతమందలియొక చిన్నకథ 169
106. ఫలాశలేక కర్తవ్యజ్ఞానముతోడి కర్మాచరణమే యథార్థ శాన్తిమార్గము 170
107. సాధకా ! నీవు గురుని జూడలేదా ? 172
108. కాత్యాయనిపై నసురులస్త్రములను గురియు రహస్యము 173
109. అసురాస్త్ర ప్రయోగరహస్యము 174
110. అరి నిర్మూలనము (బ్రలయంకరీ శక్తి) కాలియే చేయవలయు 175
111. ఇచటి త్రిశూలాస్త్ర రహస్యము 176
112. జీవుని యష్టపాశ విముక్తి క్రమము 176
113. పాశమోక్ష విషయమునఁ బ్రారబ్ధమే గొప్ప యంతరాయము 180
114. భేదభ్రాంతు లైదువిధములు 181
115. ఇపుడమ్మ నిన్నెక్కడనుండి యెక్కడకుఁ దెచ్చినదో చూడు 182
116. అతివిచిత్రము రక్తబీజాసురవధ రహస్యము 184
117. సాధక సాదరా ! నీ వీ రక్తబీజుని జూడలేదా ? 184
118. ఈ రక్తబీజుఁ డెపుడు విలయమొందునా చెప్పనా ? 186
119. ఈ విధముగా నేడ్వగల్గునపుడే అమ్మ రక్తబీజుని చంపును 187
120. గీతోక్త బ్రాహ్మిస్థితి 189
121. అష్టమాతృకా శక్తులతో రక్తబీజ యుద్ధము, విను 190
122. వెషవ్యాదులతో రక్తబీజుని యుద్ధము 192
123. వేదే మాతృ మాతృత్వము 194
124. రక్తబీజుని గదా ప్రయోగ రహస్యము 194


125. అపుడే సాధకునియం దమితభయ నిరాశలు గల్గును 195
126. ఆప్రియతము నెట్లుచేరికొంట ? చేరికొనఁగలమా ? 196
127. అద్వయజ్ఞానమే మేలనము, భేదజ్ఞానమే విరహము 197
128. ఉత్తమభయము, అధమభయము 198
129. జ్ఞానమయావస్థ యెటు లెపుడు సహజమైపోవును 199
130. ఉపాసనాశీలుడుకాడేని మాయావిపాకమందుబడిపోవును 200
131. సాధకా ! అనుభూతిమాట మఱికొంచెము వినుము 204
132. అమ్మ రక్తబీజునిపైఁ బ్రయోగించిన యైదస్త్రముల
రహస్యము 205
133. జీవభావ సమాప్తియే రక్తబీజ వధము 208
134. జడత్వసంబంధము తెగిపోయినపై నేమగును 209
135. అమ్మ యచింతనీయ లీలారహస్య మెంత ధన్యము ? 211
136. శుంభ నిశుంభులు సాటిలేనికోపమును వెల్లడించినను
దాని రహస్యము. ఇచటి గీతాగురువాక్యమును
వినఁదగినదే 212
137. ఆత్మలాభమునకై ముందడుగు వేయునది మమతయే 213
138. ఆత్మతో నాత్మీయతనుగూర్చు సామర్థ్య మెపుడు గల్గును ? 215
139. ఆ నేను ఈ నేనులోఁజేరి యొక్కటైపోవును. ఈ నేను
ఆ నేనులోఁ జేరిపోయి శాశ్వతముగా నొక్కటై పోవును.
ఎపుడు ? 216
140. ఇదే శుంభ నిశుంభుల (అస్మితా మమతల) సంగర
రహస్యము 217
141. సముద్రసమీపమును జేరుచోటనే ప్రవాహవేగప్రబలత 217
142. జీవభావీయ పృథక్సత్త యెటులునశించునో వినుము. 219

143. ఈ శుంభనిశుంభ (అస్మితామమతలతోడ) యుద్ధమందుఁ
బ్రయోగింపఁబడిన కొన్నియస్త్రముల రహస్యము 220
144. సాధకా ! ఇది నిల్కడతో నాలోచింపుము 223
145. మమత యేయవస్థనుండి యెన్ని మెట్లెక్కినో చూడు 225
146. శుంభు యుద్ధరహస్యమును సూక్ష్మబుద్ధితో గ్రహించునది 227
147. శుంభుని జూచి యమ్మ శంఖ ఘంటానాద
ధనుష్ఠంకారములను జేయు రహస్యము 228
148. సింహనాదము, కాళి మింటికెగిరి రెండు చేతులతో
నేలనుగొట్టుట, యనువాని రహస్యము 229
149. శివదూతి యట్టహాసము - దాని మహిమ 230
150. సాధకుడా ! అప్పుడే నీ యాసలు నెఱవేఱును 230
151. అమ్మకును, అస్మితకును జరిగిన యుద్ధరహస్యము 231
152. దేవితో యుద్ధము; శుంభుఁడు మూర్ఖిల్లుట 232
153. అస్మితా మమత లీవిధముననే సాధకుని బీడించుట 236
154. నిశుంభుఁడు దనుజేశ్వరుఁడట - విను 237
155. ఆత్మయెడ నగు మమతాబోధమే తుదియాక్రమణము 238
156. చండికా నిశుంభులు (ఆత్మ మమతల) త్రిశూలయుద్ధ
రహస్యము 239
157. సాధకా ! నీ యేడ్పును నీవు ననుకరింపుము 240
158. నిశుంభుని విదీర్ఘహృదయమునుండి మరియొకఁడు
మహాబలుఁడు వెడలిన రహస్యము 242
159. ఏకాకికాకున్న నేకమును - పరమును బట్టుకొనలేఁడు 242
160. ఇపుడు మమతాశ్రిత సర్వసంస్కారములు
ననాయాసముగా నశించును 243
161. సాధకా ! సారాంశము వినుము 245


162. సంకలిత తత్తనుధాటీక 247
163. ఇఁక నస్మిత నశించును; రుద్రగ్రంథి విడిపోవును 248
164. అమ్మ తన పరిచయమును దానే ప్రసాదింపవలయును.
అమ్మ స్వరూపము నెఱుంగుట కమ్మ నడుగుకొనుటే
యగును. 250
165. ఇది మన యమ్మ స్వరూపము 250
166. నిజముగా నీజగత్తునకు వాస్తవికసత్త యెట్టిదియు లేదు 254
167. అస్మిత వేఱొక్క 'నేనె' ట్లునుం గాదు. శుంభుని
సంశయనివృత్తి యెట్లయ్యెనో చూడు 255
168. పాఠకా ! ఈ విషయమున ద్వైతభావమును
శంకింపవలదు. 256
169. అదే మాతృవాక్యము - అదే మాతృయుద్ధాభినయము 257
170. మన యభిలాషానురూపఫలమే - అమ్మ బహుత్వమో,
ఏకత్వమో ? 258
171. అంబికా శుంభుల (ఆత్మాస్మితల) యుద్ధము, బింబ
ప్రతిబింబ యుద్ధము సర్వలోకభయంకరము 260
172. ఇదే దేవీశుంభుల పరస్పరాస్త్రప్రయోగ రహస్యము 261
173. దేవీ శుంభుల వివిధాస్త్ర ప్రయోగతత్త్వము వినోదకరము 262
174. అద్వైతజ్ఞానమందుఁ బ్రతిష్ఠితుఁడుగాక ముక్తి నొందలేఁడు 264
175. సాధకా ! ఇప్పుడు శుంభు నవస్థను (అస్మితావస్థను)
జక్కఁగాఁ గుర్తింపుము. 266
176. ఇదే చండీతత్త్వముయొక్క విశేషరహస్యము. ఇదే
చండికాదేవియొక్క విశేషకృప 267

177. శుంభ చండిక లన్యోన్యము గుండెలపై గ్రుడ్డుకొను
రహస్యము 268
178. సాధకా ! ఇటులొక్కసారి హృదయపూర్వకముగా
నేడ్చుము 269
179. సాధకా ! ఈ తత్త్వము కడు నపూర్వముచుమా ! 270
180. దేవీ శుంభుల యాకాశయుద్ధరహస్యమువినఁగోరుదువా ?
ఇచట శూన్యవాదతత్త్వమును వినఁగల్గుదువు. 272
181. ఈ యాకాశయుద్ధము సిద్ధముని విస్మయకారకమఁట 273
182. శూన్యత్వభ్రమనుగూర్చి మఱి కొంత వినుము 274
183. ఇదే శుంభవధము; ఇదే యస్మితానాశము; ఇదే
మాతృలాభము 275
184. అమ్మ శూలాఘాతముతోఁగాని నీ స్వరూపమును నీ
వెఱుంగఁజాలవు 276
185. దీనిపేరే సత్యప్రతిష్ఠ - ఇదే బ్రాహ్మిస్థితి 277
186. జీవుఁడా ! ఇప్పుడు నీ వేమనవలయును ? 278
187. శుంభపాత సందర్భమున మంత్రస్థూల సూక్ష్మార్థములను
సావధానముగా వినుము. 279
188. రుద్రగ్రంథి భేదమననేమో తెలిసికొనుము 281
189. మహాసురుఁడు శుంభఁడు (అస్మిత) నశించినపిదప నైన
చిత్రపరివర్తనముల పరమార్థము నోపికతో విందువా ? 282
190. సాధకా ! ఇదే యానందప్రతిష్ఠ 288
191. తత్త్వసుధాటీకా 289
192. యౌగిక వ్యాఖ్య 290
193. సాధక సోదరులారా ! లెండు ! రండు 294





విష్ణు తి క ర్త
 శ్రీ శ్రీయానందనాథుఁడు
 ఈ శ్వర సత్యనారాయణశర్మ
 శ్రీకాకుళము



ಶ್ರೀ ೨ ಕೆ.ಎಸ್.ಎಸ್. ಸಾಹೇಬ್
ಪ್ರತಿಷ್ಠಾಪಕರು, ಶ್ರೀ
ಪ್ರತಿಷ್ಠಾಪಕರು, ಶ್ರೀ
ಪ್ರತಿಷ್ಠಾಪಕರು, ಶ್ರೀ
ಪ್ರತಿಷ್ಠಾಪಕರು, ಶ್ರೀ

ఓం ఈం నమః

శ్రీ మాత్రే నమః

ఓం నమశ్చండికాయై

సాధన సామగ్రి

మూడవ మూట

ఉత్తమ చరిత్ర మనఃబడు శుంభవధ కథ యందలి సాధనసార భాగము. ఇందు, ఆనందప్రతిష్ఠ - రుద్రగ్రంథి భేదము - ప్రారబ్ధక్షయము అను పేళ్లతో నొప్పు సాధనమున కగు సామగ్రి, శ్రీ మాతృదత్త్వమును జూడఁదగును.

ద్వితీయ చరిత్రమున మహిషాసురుఁడు చంపఁబడెను. విష్ణుగ్రంథిభేదము - సంచిత కర్మక్షయము, చైతన్యప్రతిష్ఠ యను లాభము సాధకుఁ డొందెను.

సాధకుని సంచిత కర్మసంస్కారములవల్లనైన చిత్త విక్షేప మణగినది. కామనావిషయవాసనల వలని పీడ యిపుడు లేదు. మఱల మున్ముందు కలుగుననెడి సంశయ మును లేదు. ప్రాణమయ గ్రంథి భేదమైనది. ఇపుడు సాధకులు, అంతరమందుఁ బొందిన ప్రాణరూపమగు (చైతన్య రూపమగు) జ్ఞానము, వెలిని వ్యక్తమగు విశ్వరూపమున భాసించినదని తెలియవలయును. లక్ష్మ్యముపడిన చోటనే పూర్ణజ్ఞానమయనత్త, విభిన్న నామ రూపములతోఁ బ్రకాశించును. జడత్వబోధ మించుమించుగాఁ

దొలగినది. పరమ ప్రయతమమైన ప్రాణము (చైతన్యము) తక్కుమతేమియు నెచ్చటను గానఁబడదు. సాధారణదృష్టికి జడముగాఁ దోచునది వాస్తవముగ జడము కాదు. ఇది వట్టిమాట కాదు. సరిగదా, శ్రీ గురూపదిష్టమైన యుపాయముచేతను, విశ్వమయ చైతన్యప్రతిష్ఠ యనెడి సాధనము సహాయముచేతను, జడప్రకృతి యిప్పుడు చిన్మయ మాతృమూర్తి రూపమునఁ బ్రత్యక్షము కాఁజొచ్చును. జీవమాత్రుఁడు మాత్రంకమం దున్న నగ్నుశిశువనెడి మాట, విచార సహాయముచేతను, యుక్తి సహాయముచేతను, దెలియఁబడదు. స్మరణమాత్రము ననే ప్రాణమయ మాతృ స్వరూపము భాసింపఁజొచ్చును. ఇప్పుడు భయమన్నది లేదు. విశ్వమయ మాతృకర్తుత్వ దర్శనమగుటచేతఁ గర్తుత్వజ్ఞాన మస్తమించి పోవును. సాధకుఁడు సకల సంసారచింతలనుండి నిష్క్రొతింబొందు సుయోగముపట్టినది. ఔరా ! అనేక జన్మార్జిత పుణ్యమును, అపార గురుకృపయు, జీవు నిట్టి శాంతిమయావస్థ యందుఁ జేర్చును గదా ! కాని ప్రబల ప్రారబ్ధ సంస్కారము క్షయింపలేదు. “అనిచ్చన్నపి వార్హ్యేయ బలాదివ నియోజితః” (ప్రణవగీత) - ఇట్టిదనరాని యొక మహాశక్తి ప్రబల ప్రేరణముచే, నిచ్చ లేకున్నను గర్మము సాగఁజొచ్చును. సాధకుఁడు “నకర్తుత్వం న కర్మాణి లోకస్య సృజతి ప్రభుః” అని తెలిసికొనఁగల్గినను గర్తుత్వాభిమాన బోధము (నేనీ పని చేసిననెడి బోధము) మాటిమాటికి వచ్చి నిల్చి జ్ఞానమును వెనుకకు నెట్టును. అంతే

కాదు. మాత్రంకప్రాప్తికై (పరమాత్మ స్వరూప స్థితికై) యింత వ్రయానము (అనేక జన్మముల నుభయదుఃఖ నహనము) అగుచున్నదని తెలియఁడు. ఇంతదనుక దేనిని బొందినచో నిజముగా జీవనము పరిపూర్ణమగునో, దేనిని దెలియుటయుఁ దెలియకుండటయు నిజముగా నోరఁ జెప్ప వీలుకాదో, ఆ వస్తువువఱకు మనము పోలేదు; కనుక మనము పొందిన తెలిసికొన్న రవ్వంతయు వ్యర్థమే యగుచున్నది. దేనిని జర్చించువేళ నుపనిషద్భాషలు ప్రశాంత చిత్తముతో “నోన వేదేతి వేద” నేను దానిని దెలియవలయును. అది దానిని దెలియదు. ఏలన - “విజ్ఞాతార మరే కేన విజానీ యాత్” “ అన్నిటిని దెలిసికొనుదాని నెటు లెవరివలనఁ దెలిసికొనుట ? మనము దాని నెఱుంగము” అనిరి. అది మన ‘నేను’ రూపమున నుండుటచేత మన మెఱుంగ మనుట కేవల సత్యము. అప్పుడది యెవరు ? ‘మే మెఱుంగుదుము; మే మెఱుంగము’ అని చెప్పనదేది ? అది యెంత మనోవాగగోచర మైనను, ఎంత భావాతీతమైనను, ఎంత దురధిగమ్యమైనను గానిమ్ము, దానిని గోరుము. దానిని వెదకుము. యథార్థముగా నవశ్యముగా నది చిక్కును. పొందుట, పొందకుండుట, తెలియుట, తెలియకుండుట యనెడి భ్రమము పూర్తిగాఁ దొలఁగినపుడుగాని, సాధకుని లోని దైన్యము సమూలముగాఁ దొలఁగదు. ఏమన - జీవుఁడు బ్రహ్మము నుండి వచ్చినాఁడు; అతఁడు మఱల బ్రహ్మమునం దుపనీతుఁడు కాఁజాలనంతకు, నీ యత్యప్తి తొలఁగనే తొలఁగదు. అత్యప్తియు మన యమ్మ మూర్తియే. అమ్మ యా

మూర్తితోనే ప్రతి జీవుని హృదయమందు నిత్యము విరాజిల్లును. మనము తెలిసియో తెలియకో నానాఁటికి నమ్మ వంకకే పోగల్గుచున్నాము. ఈ యత్నప్తి ప్రభావమువల్లనే, ఆగామి సంచిత కర్మక్షయమైనను, వీడని ప్రారబ్ధసంస్కారము క్షయింపనంతదాక, జీవుఁ డేవిధముగాను స్థిరపడఁజాలఁడు - ప్రారబ్ధ మొక దుఃఖము కాదు. అది యానందలీల - విలాసము మాత్రమే. దీని పూర్ణానుభవము కానంతవరకే, ప్రారబ్ధసంస్కారము దుఃఖదాయకముగాఁ దోచును. ఇదె రుద్రగ్రంథి, జ్ఞానమయగ్రంథి యనఁబడును. ఇది మున్ముందు వివరింపఁబడును.

“నహి జ్ఞానేన సదృశం పవిత్ర మిహ విద్యతే ।

తత్త్వయం యోగసంసిద్ధః కాలే నాత్మని విందతి ॥”

ఈ విశ్వ మానందమయమనియు, ఆనందమే దీనికి ఉపాదానమనియు, ఆనందమే దీనికి నిమిత్తమనియు, మఱి యానందమే దీనికి గమ్యమనియు, నింతదాక సాధకునకు అనుభవము కాలేదు. సత్యప్రతిష్ఠా బలముచే (ప్రథమ ఖండము) సత్సంధానము లభించినది. ప్రాణప్రతిష్ఠా బలముచే (ద్వితీయ ఖండము) జిత్సంధానము లభించినది. ఇప్పుడు (తృతీయ ఖండము వలన) ఆనందమయ ప్రతిష్ఠితుఁడు కాఁగల్గి నంతనే సాధకు జీవనము చరమ పరమార్థత నొందును.

విజ్ఞానమయ క్షేత్రమును జేరినంతనే యీ విశ్వము కేవల బోధరూపముగా భాసింపఁజొచ్చును. ఈ బోధ మాత్రమే యని తెలియనంతదాక, ఈ బోధస్వరూప వస్తువు నీరసముగాను

నానందహీనముగానే తోచుచుండును. గాని వాస్తవముగా నిది రసహీన శుష్కబోధ మాత్రము కాదు. నిక్కముగా నానందమయ చిద్వస్తువే, ఆనందఘనాత్మయే యని తెలియఁగల్గునపుడే జీవుని రుద్రగ్రంథి (జ్ఞానమయ గ్రంథి) విడిపోవును. అప్పుడు జీవుఁడు ప్రారబ్ధము ననుభవించుచున్నను, దానిని దుఃఖదాయకముగాఁ దలఁపలేడు. విశ్వ మానందమువల్లనే యైనది. తన దేహమానన్ద మయ పరమాత్మ సమష్టియే, యని మనసునకుఁ దట్టఁజొచ్చును. ఈ యవస్థయందు జీవుని ప్రత్యేకచింతయుఁ గార్యమును, బ్రతినిఃశ్వాస పర్యంతము నానందమయాత్మ స్వరణముగానే యనుభూతమగుచుండును.

ఏ విధముగాఁ జీవుఁడీ తత్త్వమందుఁ (ఆనందమయాత్మ క్షేత్రమున) జేరఁగలఁడో, అదె, మేధసమహర్షి శుంభ నిశుంభవధ బ్రసంగమందు జీవాత్ముఁ డనెడి సురధునకుఁ దెలిపెను. ప్రాణప్రతిష్ఠా - సంచిత కర్మక్షయ - విష్ణు గ్రంథి భేదన - మహిషాసుర వధ ప్రసంగము తరువాత రాఁబోవు రహస్యమును (ఆనందప్రతిష్ఠా - ప్రారబ్ధక్షయ రుద్రగ్రంథి భేదన - శుంభ నిశుంభవధ రహస్యమును) జెప్పెదనని నూచించి, యిప్పుడు ఆ ప్రతి శ్రుతవిషయము నుపదేశింపఁ బూనెను. కనుకనే 'ఋషిరువాచ' యను మాటతో నధ్యాయారంభమైనది. (ఈ రుద్రగ్రంథి భేద - ఆనందమయ ప్రతిష్ఠాప దేశమందలి సాధనమునకైన సారభాగములే 'సాధన సామగ్రి' మూడవ మూట.)

గురుశిష్య సంబంధము సరిగా నిటులే యుండును. శిష్యుఁడు యథార్థానందమయ స్వరూపమునందుఁ బ్రతిష్ఠితుఁడు కానంతసేపు, గురుఁడు శిష్యునకుఁ బ్రశ్నములు వేయ నవకాశ మీయఁడు. అధికారి యగునపుడు (ఉపయుక్త సమయమురాఁగా) తన్నాతఁడడుగకయే వాని సర్వసంశయములను దానే తొలఁగించి వేయను. తగు నమయముచూచి, అమ్మయే యిట్లు మేలుచేయుచున్నదని యాతఁ డనుభవింపఁ గల్గును.

అనేకులు శిష్యులపుడపుడు శాస్త్రోక్తముగా నధికారులగుటకు మున్నే, గురువును బ్రశ్నముమీదఁ బ్రశ్నము వేసి వ్యాకుల పెట్టుదురు. ఒక్కనాడే సర్వసంశయములుఁ దీర్చుకొనఁ జూతురు; కాని యీ ప్రాణ (శక్తి) వస్తువు గుహ్యతమ రహస్యమగుటచే నతిదుర్లభము. కేవలోపదేశ కేవల పుస్తకపఠనములచే నీ పరమాత్మ వస్తుప్రాప్తి కాఁజాలదు.

తన సంతానమునకు నాఁకలి యెప్పుడగునో, యెట్టి యాహారవస్తువు లేసంతానమున కుపయుక్తములో యనునది తల్లియే మిక్కిలిగా నెఱుఁగును. మాతృరూప శ్రీగురునిపైఁ గర్తవ్యమును నిర్ధరించు భారమును బెట్టక, యెవ్వఁడేనిఁ దానే యా బరువును మీద వేసికొన్నచో నభిమానము నిల్చిపోవును. అభిమాన ముండునంతదాఁక శ్రీగురుకృపానుభవము కాదు. గురుకృపలేక మోక్షలాభ మసంభవము. చూడుఁడు - అర్జునుడు సాధక శ్రేష్ఠుఁడు. శ్రీకృష్ణుఁడే సాక్షాద్గురువైనవాఁడు. విభూతియొగ

పర్యంతము నుపదేశ మొందియుఁ దుదకుఁ జేతులు జోడించి,
 “మన్యసే యది తచ్చక్యం మయాద్రష్టు మితి ప్రభో । యోగేశ్వర
 తతో మే త్వం దర్శయాత్మాన మవ్యయమ్ ॥” (గీత ॥)

యోగేశ్వరుఁ డతనికిఁ జెప్పుచున్నాఁడు. ‘నేను (నీవు) ఏ
 భావముతో నున్నను, యోగావస్థాభావ మెన్నఁడునుండదు’ అనెను.
 నేను - ఈ నీ వనెడి జ్ఞానమందుండి నీ యహంభావమును
 జూడఁదగినవాఁడవైనచో, నన్ను నీవు లోను వెలిని జేర్చుకొని నీ
 యవ్యమాత్మభావమును జూపుము.

ప్రభువా ! నీవు నన్ను విశ్వరూప సందర్శన యోగ్యునిఁగాఁ
 దలఁచినచో, నొక్కసారి యా యవ్యయ స్వరూపమును దయతోఁ
 జూపుము. ఈ వాక్యముచేత నెంత చక్కని భావము, ఎంత
 నిరభిమానము, ఎంత వినయము, ఎంత శ్రద్ధయు నర్జునుని
 యందుఁ దోచునో చూడుఁడు. శిష్యుఁడీ విధముగాఁ దన కర్తృత్వ
 బోధము గురుచరణములయం దర్పింపఁ గల్గునపుడే, జిజ్ఞాసకు
 మఱి తావులేదనియు, గురుఁడే స్వయముగా, నేది యావశ్యకమో
 చూచుకొనుననియుఁ గనుఁగొనును. అప్పుడు శిష్యుఁడేమియుఁ
 జేయన్గూఱలేదు. గురుఁడే శిష్యుఁడు చేయవలసినదానిని
 జేయించును, గనుక శాంతము లేక, అధికారసంపన్నుఁడుగాక,
 సాధనక్షేత్రమం దున్నతి నాశించుచో ఫలలాభమందు విలంబ
 మగునన్న నింతయు వింత లేదు.

ఈ శుంభవధ మనెడి యుత్తమచరిత్ర మతిగహనము. వైచిత్ర్యపూర్ణము. ఉత్తమాధికారి కాక, నిర్మలబుద్ధి కాక, ఈ రహస్యమందుఁ బ్రవేశించుటసాగదు. గాన మనము మన యేకాంతాశ్రయమైన మాతృచరణములకు మ్రొక్కి మాతృకృపను యాచించుకొన్నచో, నామెయే మన బుద్ధి వృత్తులను నిర్మల మొనర్చును. అపుడీ యపూర్వ రహస్యపు యాధార్థ్యము తెలియును.

గురుకృప, శాస్త్రకృప, ఆత్మకృప

ఈ మూడు కృపలును లేక యెవ్వఁడును మోక్షరాజ్యమందుఁ బ్రవేశింపఁజాలఁడు. ఈ మూడుకృపలరూపముతోను దల్లియే వెలయుచున్నది. అమ్మయే గురువు; అమ్మయే శాస్త్రము; అమ్మయే యాత్మ. అమ్మయే కృప. శాస్త్రవాక్య సముదాయము కేవల జడలిపి కాదు. అది ప్రాణమయము (చైతన్యమయము). నిత్యచైతన్యమయి యమ్మయే శాస్త్ర వాక్యరూపమున వెలసి, జీవులమైన మన యజ్ఞానాంధ నేత్రమును జ్ఞానాంజన శలాకతో విప్పునని యెఱింగియే, మన మమ్మను స్మరింపవలయును. కరుణయే అమ్మమూర్తి. అమ్మ సంతానవత్సల. అమ్మయే దుర్గమ పరమాత్మ తత్త్వమందుఁ జేర్చును. జీవునకు శాస్త్రవాక్యముల చైతన్యమయత్వము ననుభవించు యోగ్యత నమ్మ ప్రసాదింపనంతదాఁక, ననంత శాస్త్రములఁ జదివినను అజ్ఞానము తొలఁగదు. కనక బుద్ధి రూపముతో వెలసి యమ్మయే, మనకీ యతిగహన తత్త్వమందు ముగ్ధఁగల శక్తిని

బ్రసాదించునపుడే మన సంశయము లెల్లఁ దొలఁగును.

1. పురా శుంభనిశుంభాభ్యా మసురాభ్యాం శచీపతేః ।

త్రైలోక్యం యజ్ఞభాగాశ్చ హృతా మదబలాశ్రయాత్ ॥

శుంభుఁడు - అస్మిత

“ద్వర్ధర్షన శక్త్యో రేకాత్మతైవాస్మితా” (పతంజలి 2-6) బుద్ధి, పురుషుడు (జీవుఁడు) అనువాని యభేదాభి మానమే ‘అస్మిత’ యని పేర్కొనఁబడెను. పురుషుఁడు - భోక్త; బుద్ధి - భోగ్యము. ఈ రెండు నొక్కటికాదు. శోభార్థకమైన ‘శుమ్భ’ ధాతువు వలన శుంభపదము కలిగినది. ఈ విచిత్ర విశ్వము, ఈ స్త్రీ పుత్రాదులతోడి సంసారము, ఈ ధన యశఃఖ్యాతులు, ఈ స్థూల సూక్ష్మదేహములు, అన్నియు నీ యస్మితయందే నిల్చియున్నవి. జాగతికపదార్థ సమూహములు నీ యస్మితయొక్క వేర్వేలు వ్యూహములే.

అస్మిత యనఁగా నేమి ?

‘అస్మి’ యను పదమునకు భావార్థకమైన ‘తా’ ప్రత్యయము చేరఁగా, ‘అస్మితా’ శబ్దమైనది. ‘నేను, నేను’ అను భావము పేరే ‘అస్మిత’. జీవుఁడేపని చేసినను, ఏమి యోజించినను, ఆ యన్నిటితో ‘నేను’ అనునది చేరియే యుండును. ఈ ‘నేను’ అనెడి భావముపైనే యీ విశ్వ బ్రహ్మాండములు నిల్చియున్నవి. ఈ దేహాత్మబోధ

సంబంధమైన యహంకార స్వరూపము 'నేను' కాదు. అది విజ్ఞానమయకోశ సంబంధమైన యహంత యనుట మఱువకుండు. సాధకుండు బుద్ధి (విజ్ఞానమయ) కోశమందు అహంత నుపసంహరింపఁ గల్గు నపుడు, అనఁగా 'నేను' అనఁగానే సాధారణ లోకులకు స్థూలదేహమని తోచునటులే, సాధకుండు 'నేను' అనునపుడు విజ్ఞానమయ కోశమునే పట్టుకొనును. అనఁగా దేహాత్మ బోధమునకు బదులు, విజ్ఞానాత్మబోధము సుదృఢమగును. అప్పుడే యీ యస్మితా స్వరూప మనుభవయోగ్య మగును. దేవీమాహాత్మ్య వ్రథమ ద్వితీయ ఖండములందు, ఏ కేంద్రమందు నిల్చుటకుఁగాను సాధకుఁ డుపదేశింపఁబడునో, యా కేంద్ర మాతని కాయ తీర్థభూతమగును. అనఁగా నిచ్చామాత్రముననే విజ్ఞానమందు నిల్వ సమర్థుఁడగును. అప్పుడే యతఁడీ యస్మిత జాడ నెఱుంగును.

అస్మితా విస్మయ వివరణము

ఆత్మను లాంతరులోని దీవకళికనుగాను, బుద్ధిని లాంతరుయొక్క చిమ్మిగాను భావింపుండు. దూరమునుండి చూచునపుడు, గాఢచిమ్మి కాంతిగానే తోచును. సమీపించి ధ్యానపూర్వకముగాఁ జూచునపుడు, వత్తి వెల్గుట కానవచ్చును. అటులే, సాధారణముగా దేహమే యాత్మగా (నేనుగా) వ్యవహరింపఁ బడును, గాని సాధకుండు విజ్ఞానమయ కోశమందుఁ జేరినపుడు, వానికి బుద్ధికంటెను ఆత్మ వేఱని తెలియఁజొచ్చును.

పాతంజల దర్శనమందు “దృక్పక్షి పురుషుడుగాను, దర్శనశక్తి బుద్ధిగాను” జెప్పబడినది. ఈ రెంటియందును బ్రతీతమగుచున్న యభిన్నత్వము పేరే ‘అస్మిత’; అనగా బుద్ధియే యాత్మగాఁ బ్రతిభాత మగునపుడు, అస్మిత యనఁబడును. ఇదియును నొకవిధమైన క్లేశము. అవిద్య, అస్మిత, రాగద్వేషములు, అభినివేశము అను నైదు క్లేశములలో, నిది యొకటి కదా ! ఇదే దేవీమాహాత్మ్య భాషలో శుంభ మహాసురుడు. విషయేంద్రియములు, మనస్సు, అనునవన్నియు బుద్ధి పర్యవసానములు. రూపరసాదీంద్రియ గ్రాహ్య వస్తువులు, చక్షురాదీంద్రియములు అనువాని కెంత చంచలత (క్రియాశక్తి) కలదో యదియంతయు బుద్ధినిజేరి సమాప్తమైపోవును. బుద్ధికంటెఁ బైని మఱి విషయేంద్రియ సంబంధము లేదు. ఈ బుద్ధియు నస్మితయు నభిన్నములు. నిశ్చయాత్మిక వృత్తియు నహంతాబోధమును బూర్తిగా నభిన్న పదార్థములు. నిశ్చయత్వమునకును అహంతా ప్రతీతికిని భేదము లేదు. కార్యగత విభిన్నతను లక్షించియే యా రెంటికి (బుద్ధికి, అస్మితకు) విభిన్న వ్యవదేశములు చేయఁబడినవి.

సాధకుఁడు సత్యప్రతిష్ఠా ప్రాణప్రతిష్ఠాఫలముగా నీ బుద్ధి తత్త్వమం దాత్మబోధము నుపసంహరించి కొంతకాలము నిల్చును. అనగా నస్మితను (బుద్ధిని) ఆత్మగా భావించును. అమ్మయడుగుల నాశ్రయించిన వారలకిట్టి విపర్యయజ్ఞానము (భ్రాన్తి) చాల నాళ్లుండదు. అమ్మ తానే యీ సూక్ష్మ తమ క్లేశమనెడి మహాసురుని జంపి, తన యథార్థరూపమును బ్రకాశింపఁజేయును. అయినను

ఆ శుభముహూర్తము రానంతసేపు సాధకుఁడు ఇంతయో, అంతయో పీడింపఁబడుచుండును. ఈ పీడనము వెలి కెవ్వరికిని దెలియదు. సాధకుఁడు మాత్రమే తనలోఁ దాని యస్మితాక్లేశము ననుభవించుచు బాధపడుచుండును. ఈ యస్మితా క్షేత్రమందుఁ జేరిన సాధకుఁడు “నా కన్నియు లభించెను. అన్నియు నెఱింగితిని. బహుకాలమునుండియున్న జన్మమృత్యుభ్రమము పోయినది.” అనుకొనుచుండును. సాధారణ మానవునిబట్టి చూడఁగా నతనికిఁ గొంత విశిష్టత కల్గినమాట సత్యమే, కాని యెచటఁ జేరినపైని, జెప్పట కేమియు లేదో, సర్వక్షేశములుఁ బూర్తిగాఁ దొలఁగిపోవునో, అజ్ఞానము తుదముట్ట నశించునో, యాస్థానమందాతఁ డింకను జేరికొనలేదు. అతఁడు స్నేహిశీతలమైన శ్రీమాత యొడిని సర్వభావాతీతమును ద్రిగుణ రహితమునైన మాతృవక్షమును, సర్వభయహరమును, అమృతమయమునునైన యభయపదము నొక్కసారి చేరుకొన్నచో, నీ జగద్భ్రమము పూర్తిగాఁ దొలఁగిపోవును. అప్పుడు జగత్తనుటకును జీవుఁడనుటకును, నేను అనుటకును నేమియు నుండదు. అదే యమ్మ వక్షము. ఓహో ! ఎంత సుఖమయము ! మధుమయము ! ఆనందమయము ! ఆ స్థానమును, ఆ నేనులేని నేనును జేరలేనంతవఱకు, నీ జగత్సత్తను మీఠిన త్రిగుణాతీతమైన మాతృవక్షమునందు, వ్యష్టియైన నేనును జేర్చలేనంతవఱకు, బ్రహ్మాండకర్తృత్వము, సృష్టిస్థితి ప్రలయ శక్తి, సర్వజ్ఞత మున్నగు నైశ్వర్యములు లభించినను మనసు తనియదు. చల్లఁబడదు. క్లేశము తొలఁగదు. అంతదనుక నిచ్చతో

అనిచ్చుతోనో, యా యసురుని యత్యాచారము నోర్వవలసినదే.
అది యట్లుండనీ.

నాఁ డుపాదేయములు, నేఁడు హేయవర్జనీయములు

బ్రహ్మ విష్ణుగ్రంథి భేదప్రసంగమునందు సాధకుల కే
స్థానమందుఁ జేరుటకై విశేషించి సంకేతములు చేయఁబడినవో;
ఏ నేనును బొందుటకై యుపదేశము లీయఁబడినవో, అవే
యుత్తమచరిత్రమందు (శుంభవధమందు) అసురులుగా
వర్ణింపఁబడినవి. అవియును జంపఁబడవలయును.
మున్నుపాదేయములుగాఁ జేకొనఁదగినవే, సాధనములుగా
నుపదేశింపఁబడినవే యిచట హేయములుగా, వర్జనీయములుగా
వ్యాఖ్యానింపఁబడును. సాధనరాజ్యమం దిటులే యగును. నేఁడు
తప్పక యాశ్రయింపఁదగినదే కొన్నాళ్ల వెనుకఁ బూర్తిగా
వర్జనీయమగును. నానాటి కిట్టి వర్జనీయభావము రాకున్నచో నదేమి
సాధనము ? బహుత్వపరిత్యాగము, ఏకత్వలాభము అనునదే
సాధనము. ఆ యద్వైత తత్త్వమందుఁ జేరఁజాలనంతదాఁకఁ
గోరియో కోరకో వర్జనము తప్పకగును. మాతృచరణము నందుఁ
జక్కఁగ నాత్మార్పణముచేయు సంతానమునకు, ఇట్టి వర్జనము
ఇచ్చాపూర్వకముగా జరుగదు. అమ్మ కృపచేఁ దనంతట నదియే
యగును. ఈ వరుస నీ యస్మిత (శుంభ మహాసురుని) యొక్క
స్వరూపము, మఱియుఁ దెల్లముగాఁ జెప్పఁబడునపుడు మఱింత
చక్కఁగాఁ దెలియును.

నిశుంభుడు (శుంభుని తమ్ముడు) మమత - 'నాది, నాది' యను భావము పేరే మమత. సాధారణ భాషలో, మమత యనగా నేమి తోచునో, అది యిది కాదు. ఇది విజ్ఞానమయ కోశమునకుఁ జెందిన మమత. ఆ సూక్ష్మ తత్త్వమందు వికసించు మమత్వజ్ఞానమే నిశుంభుడు. విజ్ఞానమయ కోశము జాడనెఱుంగని వార లీ మమతాస్వరూపము జక్కఁగా నెఱుంగలేరు. ఏలన - కేవల మస్తిష్కధర్మము వలనఁ దెలియునది కాదు. 'నా జ్ఞానము, నా బోధము' అనుటచేఁ బొందఁబడు మమతయే యిది. అస్మిత 'అహం' యొక్క నూక్మావస్థ యైనటులే, మమతయును సూక్ష్మతమమైన యొక భావవిశేషము. ఈ రెండును అన్నదమ్ములు. అస్మిత యున్న చోటనే మమత యుండును. కనుకనే శుంభనిశుంభు లనెడి ఈ యిరువురి విషయము మన కొక్క చోటనే కానవచ్చును.

ఇక్కడ శచీపతి పరమాత్మ: దేవరాజు కాఁడు

శచీపతి మయోపహిత చైతన్యము. సాధారణముగ శచీపతి పదముచే దేవరాజైన ఇంద్రుడే తోచును. అయిన నిచట నీ పదము పరమాత్మ పరముగానే చెప్పఁబడెను.

“ఇంద్రో మామాభిః పురురూప ఈయతే” శ్రుతి ॥

ఇంద్ర = అంతరాత్మ, అనఁగా, బ్రహ్మమునకు మాయవల్లనే యా రూపమయ్యెను. శచీ = మాయ, ఆమెపతి - మయోపహిత చైతన్యము. మంత్రమందు శచీపతియని ప్రయోగింపక, ఇంద్ర శబ్దప్రయోగము చేయుటచే, వెన్న మామయోపహిత చైతన్య

మనుకొనక, నిర్గుణబ్రహ్మ మనుకొందురనెడి యాశంకతో మహర్షి మేధనుఁ డిచట శచీపతి శబ్దమునే ప్రయోగించెను. శచీపతి పదముచే సాంఖ్యుల భాషయందు - మహత్తత్త్వము, ప్రతిబింబిత పురుషుఁడు ; వేదాంత భాషయందు - గూటస్థ చైతన్యము; భగవద్గీత యందు - అక్షరపురుషుఁడు ; అని తెలియుచున్నది. శచీపతి శబ్దమున కిట్టి యర్థముఁ జేయుటచేఁ బలువురు దీనిని గల్పితార్థ మనుకొందురు, కాని పైనిచ్చిన శ్రుతి ప్రమాణముచే నింద్ర శబ్దము బ్రహ్మవాచకమని తెలియును. శ్రుతియందుఁ బలుతావుల నిట్టి ప్రయోగము కానవచ్చును. ఇది తక్కు 'శచీ పతే ప్రైలోక్యం' శచీపతి యొక్క ముల్లోకము లనినంత నెట్లును దాని యర్థము దేవరాజు అనఁబడదు. ఏలన - దేవరా జింద్రుఁడు త్రిలోకపతి కాఁడు. కేవల స్వర్గాధిపతి. త్రిలోకపతి పరమేశ్వరుఁడే. త్రిలోకశబ్దమునకు యథార్థముగా స్థూల సూక్ష్మకారణములనెడి మూడు విధములుగాఁ బ్రకాశించుటే యర్థము. ఈ మూడు విధములైన ప్రకాశమున కధీశ్వరుఁడు, ఒక్క మాయోపహిత చైతన్యమనెడి సగుణ బ్రహ్మముకంటె మఱేమియుం గాఁజాలదు.

కానిమ్ము ; మంత్రమందు శుంభనిశుంభు లసురులు - (సురభావ విరోధులు) వీరు మదమును బలమును నాశ్రయించి శచీపతియొక్క మూడు లోకములను సర్వయజ్ఞ భాగములను హరించిరి. మదము = గర్వము ; బలము = సామర్థ్యము. అస్మితా మమతల ధర్మమే మదము. ఈ జగత్తు నాయందే యున్నదనెడి

గర్వభావము శుంభ నిశుంభులకు స్వాభావికము. మఱి నేనే జగత్కర్తను, పాతను, సంహర్తను, అని తలంచువాని సామర్థ్య మెంత గొప్పదో, దానిని వ్యాఖ్యానమువలనఁ దెలియనక్కఱలేదు.

ఇఁక శచీపతియొక్క త్రైలోక్యమును యజ్ఞభాగములను హరింపఁబడుటన నేమో తెలియఁగల్గునంతనే, యీ ప్రథమ మంత్రార్థ మొక విధముగా బోధపడును. అది కఠినము గనుక విశదాలోచనము చేయవలయును స్థూల సూక్ష్మ కారణములకు నిజముగా నధిపతి శచీపతియే. అనఁగా మాయోపహిత చైతన్యమే కాని, అస్మితకాదు. అస్మిత బుద్ధితత్త్వము. అదియు దృశ్యజడము (మాయికము). చైతన్య సత్త వల్లనే దాని యునికి. దానికి వేఱొక సత్త యేదియు లేదు. ఉండదు. కాని, అస్మిత యసురుఁడు. వాఁడు. తనను సర్వమయ జగత్కర్తగా నెన్నుకొనుచున్నాఁడు. “నాయందే జగత్తున్నది. నేనే సర్వభావాధిష్ఠాతను.” అనుకొనును. మఱి తన్నుఁ బ్రకాశింపఁజేయు వాఁ డొకఁ డున్నాడను నిట్టి భావన చేయలేడు. కనుక నజ్ఞాన వశమునఁ ద్రిలోకాధిపత్యమును దాను గ్రహించినాఁడు. ఇంతేకాదు, యజ్ఞభాగములను సైతము లాఁగికొన్నాఁడు. ఈ విచిత్ర బ్రహ్మాండ మందు జరుగు యజ్ఞరూపకర్మములను, వాని ఫలములను వాఁడు తనయందే కాంచును. “మయ్యేవ సకలం జాతం మయి సర్వం ప్రతిష్ఠితం । మయి సర్వం లయంయాతి ॥” అనుకొనుచు సర్వజగత్తుల యుత్పత్తి స్థితి లయాదులైన సర్వకర్మములను, వాని ఫలములను

దనయందే దర్శించును ; గాని ఈ నేను శబ్దముచే, అహంవర్జితమైన, అద్వయ జ్ఞానస్వరూపమైన, యాత్మయనెడి 'నేను' లక్ష్యముగాఁ జేయఁబడినది. 'నేను' అనుటచే యథార్థముగా, నెవఁడనుకొనఁదగునో, యా పరమాత్మను విడిచి - అనఁగా యథార్థ పరమాత్మ స్వరూపమును బరిగ్రహింపకుండుటచే, అస్మితయే యాత్మరూపమునఁ బ్రతిభాత మగుచున్నది. ఇదియే శుంభాసురుని యథార్థ రహస్యము.

యజ్ఞభాగము = హవిస్సు - అమృతము. భాష్యకారులు శ్రీశంకరులు, ఉపనిషద్భాష్యమందు "లోకాః కర్మసు చామృతమ్" అనెడి మంత్రవ్యాఖ్యయందు, అమృతశబ్దమునకుఁ గర్మఫలమని యర్థము చేసిరి. సర్వకర్మఫలరూప యజ్ఞభాగము = అమృతము ; అస్మిత యనెడి యసురుఁడు తన యందే యున్నట్లు కాంచును. కావున మంత్రమునందు "త్రైలోక్యం యజ్ఞభాగాశ్చ హృతాః" అని చెప్పఁబడినది.

అస్మిత (శుంభుఁడు) అసురుఁడే

మమత (వాని తమ్ముఁడు నిశుంభుఁడు) అసురుఁడే

అయ్యసురు లిర్వురు, సూర్యచంద్ర కుబేర యమ వరుణ వాయుగ్నుల యధికారములను దామే చెలాయించిరి.

ఆధ్యాత్మిక వ్యాఖ్య :- సాధకుఁడు, అస్మితాతత్త్వముఁ జేరినపుడే సూర్యచంద్ర యమ వరుణాది దేవతలు, నా విశేష ప్రకాశములే యని గ్రహింపఁగలఁడు. విషయగ్రహణమున కైన

నర్వేంద్రియములును, దానిపై నధిష్ఠించియున్న చైతన్య మంతయును, అస్మితయొక్క వేర్వేరువ్యాపాములే. బాహ్య వస్తువునందు సత్యప్రాణప్రతిష్ఠ చేయఁగాఁ జేయఁగా, సాధకుఁడిట్టి సత్తయం దుపస్థితుఁడగును. మఱియు రూపరసాది విషయములు, చక్షురాదీంద్రియములు, స్పృతి, కల్పన, నిశ్చయాది వృత్తులను 'నేను' అనుదానికంటె వేఱు కావనియే తలంచును. ఇవన్నియు నా విభిన్నాకారములే. దవ్వలనున్న సూర్యచంద్రాది జ్యోతిష్కు మండలము పర్యంతము నాయందే యున్నది. దారపుత్రాత్మీయ స్వజనము, ఈ స్థూలదేహము, మున్నగున దంతయు నా సత్తచేతనే నిల్చియున్నది. నేనే యీ యనేక రూపములతో వెలయుచున్నాను. నేనే వీనిని బ్రబోధించుచున్నాను, గావుననే యివి యున్నవి. నా బోధము కాక వీని కెట్టి యస్తిత్వమును లేదు. కనుకనే నేను వానికిఁ బ్రభువను. కర్మము చేయుచున్నను నవి యకర్తలే. మఱి నేనే ధాతను, సంహర్తను. బహుపుణ్య బలముచేతను, గరిన సాధన ఫలముగాను, సాధకుఁడిట్టి యీశ్వరక్షేత్రమందు జేరఁగలఁడు. కాని, ఔరా ! ఇవియు నాసురభావములే. కనుక సర్వజగత్తు దేనినుండి పుట్టి, దేనియందు నిల్చి, దేనియందుఁ జేరిపోవునో, యా వస్తువు (నేను) అస్మిత కాదు. ఆత్మ. మన యమ్మ. అస్మితయు దృశ్యమాత్రమే. అది యాత్మసత్త చేతనే సత్తావంతమగుచున్నది, గాని యది యథార్థ సత్త వైపులక్ష్యముంచక, తననే జగత్కర్తగాఁ దలంచినది. కనుకనే యిది యసురుఁడు.

ఈ యవస్థ క్షణిక విజ్ఞానవాదుల యవస్థతో నొక్కింత కలిసి మెలసి యున్నది. విజ్ఞానవాదులు “జగత్తు దృశ్యము, భోగ్యము నైనది. అంతకంటె మతేమియుఁ గాదు; మన క్షణపరిణామి విజ్ఞాన సమూహము ఇక్కాన వచ్చు విశ్వరూపమునఁ బ్రతీత మగుచున్నది” అందురు. కానిమ్ము.

సాధకుఁడు, “నేను” అను వస్తువును సరిగాఁ బట్టు కొనఁజాలనంతవఱకు నిట్టి భ్రాంతి తప్పకగును. సాధకుల కనేకుల కిట్లే యైనది. అగుచున్నది.

‘నేను’ అనుదానికి రెండర్థములు కలవు. 1. వాచ్యార్థము 2. లక్ష్యార్థము. ‘నేను’ అనఁగానె బోధమయము విజ్ఞానమయమునై సర్వభావములతోఁ జేరియున్న ‘నేను’ అనునదే లక్షింపఁ బడును. అదే ‘నేను’ అనుదాని వాచ్యార్థము. మనము జాగ్రత్ స్వప్న సుషుప్తులం దేమి చేయుచున్నామో, ఏమి విచారించుచున్నామో, ఆ ప్రత్యేక కార్యముతోను నేను (అహంభావము) ప్రకాశించును. సర్వభావములతోఁగూడి, అనఁగా బూర్తిగాఁ జేరియున్న నేనే - నేను అనుదానికి వాచ్యార్థము. ఇప్పుడు సుషుప్తావస్థయందు ‘నేనేమియుం జేయలేదు. విచారింపలేదు.’ కనుక నపుడు అహంత్యజ్ఞాన ముండదు. అను శంక కలుగవచ్చును. అది వాస్తవము కాదు. సరిగదా - సుషుప్తియందు సైతము ‘నేనేమియు నెఱుఁగను’ అని మేల్కొన్న తర్వాత ననును. కావున నపుడు కూడ, అజ్ఞానమును గూర్చిన జ్ఞానముండనేయున్నది. ఈ మూడవస్థలయందును

సర్వభావములతోను (నాకు) నేను అనుదానికి సంబంధమున్నది. ఉండును. అను నిట్టి ప్రతీతి లేదు; అది భావాతీతము. వాఙ్మనసుల కగోచరము. ఆత్మరూపియైన 'నేను' సర్వభావములతోఁగూడి, నేనుగానే తెలియఁబడుచున్నది. కావున నీ విశుద్ధబోధస్వరూపమైన పరమాత్మ వస్తువే తెలియఁబడును (కానఁబడును). ఈ యహంతా ప్రతీతియు నచట లేదనుట మఱువకుఁడు. ఏలన నీవు లేనిచోట నది లేదు. అనఁగా దృశ్యము జ్ఞేయమునైనదాని సంపూర్ణ భావమే. (అనఁగా దృశ్యజ్ఞేయములు లేనే లేవనుట.) అచట మిగిలియున్నదేదో యది స్వరూపముచే 'నేను' అయియున్నను. 'నేను' అను మాట యింతయుఁ బ్రయోగింపఁబడదు. కావున మొదటి నేనును విడిచి 'నేను' అనుచు, ఆత్మవస్తువ్యాఖ్యయే చేయఁబడుచున్నది.

ఒక దృష్టాంతమువలన మన మీ విషయము నెఱుంగఁ జూతము. ఒకఁడు "అంగుల్యగ్రే కరిశతమ్" అన్నాఁడు. అనఁగా "వ్రేలితుద నొక వంద యేనుఁగులు." అని యర్థము. వ్రేలికొనను వంద యేనుఁగు లుండుట కేవల మసంభవము. కనుక వ్రేలితోఁ జూపఁబడిన భూభాగమం దొక వంద యేనుఁగుల యునికి తెలియఁబడును. సరిగా నిటులే 'నేను' అను మాటచేఁ బ్రతిపాదిం పఁబడు నస్మిత యనెడి వస్తువు యథార్థముగా నాత్మకాదు. ఆత్మ యనునది, ఆ యస్మితను సైతము ప్రకాశింపఁ జేయునది, యనుట తెలియక, సాధకుఁడు అస్మితనే యాత్మగాఁ దలంచునంత పఱకు, అతఁడు శుంభాసుర రూపమున నాత్మ మహత్త్వము (ఆత్మవిభూతి)

నపహరించి కూర్చుండును. ఆ యవస్థలో సాధకుఁడు, ఆత్మ నిర్గుణము, సర్వధర్మ వివర్జితము ననియు, దానిని బొందుట, పొందకుండుట యను రెండును సమానములే యని తలంచును, గాని యీ యస్మిత యనునది యథార్థముగ నీశ్వరుఁడే; ఈశ్వరధర్మము లన్నియు నందుఁ బ్రకాశించును; గాన సర్వభావాతీతమై జడమువలెఁ దోచు నాత్మను వెదకుటవల్ల నేమి ప్రయోజనమని తలంచును. ఇట్టి యజ్ఞానమువలన (అనఁగా నసురభావము వలన) సాధకుఁడు సుడిలోఁ బడిపోవును. ఎపుడైనను అస్మితను విడిచి నిర్గుణాత్మ తత్త్వము ననుభవించుటకు సావధానముగా యత్నించి, భావాతీత స్వరూపముయొక్క స్వరూపమును, రవ్వంత యస్పష్టముగానైన నెఱుంగనపుడు, దానిని వాఙ్మనసుల కతీతమైన బ్రహ్మస్వరూపముగా నెఱింగి, ఇఁక మనము తెలిసికొనఁదగిన దింతయు లేదనుకొనును. కాని యిప్పుడును సాధకుఁడు నరిగాఁ దెలిసినవాఁడుకాఁడు. ఇది యొక యనుభవమాత్రమే.

మున్ను, ఏ విజ్ఞానమయ కోశము (బుద్ధితత్త్వము) ఆశ్రయణీయముగాఁ జెప్పఁబడినదో, దాని నిచట, మహర్షి మేధసుఁడు, అసురరూపముగా వ్యక్తీకరించినాఁడు. నిశుంభాదుల తోడుగల మహాసురుఁడు నిహతుఁడైనంతనే జీవత్వము నిక్కముగా నంతమొందును. జీవత్వవృక్షమూలము పూర్తిగాఁ దెగిపోవును. ఈ విజ్ఞానగ్రంథి భేదమగుటవల్లనే, జీవుఁ డానందనికేతనమును జేరును. కేవల గురుకృపయు నాత్మకృపయు లేక, యెట్టి సాధన

బలముచేతను, ఈ విజ్ఞాన గ్రంథి భేదన మగునని మనము అనుకొనలేము. ఇచట నర్వ విధ సాధనలును, కేవల మాతృకృపాకటాక్షముపైనే, తీవ్ర స్నేహకర్షణముపైనే యాధారపడి యున్నవి.

శుంభుని దేవాధిపత్యహరణాలోచనము

మంత్రమందు శుంభుఁడు సూర్య చంద్ర యమ వరుణానలానిల ముఖ్యదేవతాధిపత్యములను హరించెనని యున్నది. చైతన్యము యొక్క విశిష్ట భావములే దేవతలని మున్నె చెప్పఁబడెను; గాని యిచట నస్మితనే యాత్మగా (ఈశ్వరుఁడుగా) గ్రహించుటవలన దేవతల (ఇంద్రియాధిష్ఠిత చైతన్యము - క్రిత్యాది పంచభూతాధిష్ఠిత చైతన్యము) యొక్క చిద్భావము అస్మితచేదిరస్కృతమని చెప్పఁబడెను. దేవతలు తమతమ చిద్భావముతో నెడసి, కేవల జడమును దృశ్యమునైన యస్మితాంశరూపముగా నయిరి.

ఈ ప్రాణమునకు సూర్యుఁ డధిపతి, దేవత యనుకొనుము. ఆత్మయొక్క యే యంశమందుఁ బ్రాణమయ విశిష్ట బోధమగునో, అదే సూర్యుఁడు. ఆత్మయొక్క యా విశిష్టబోధమే సూర్యుని సూర్యత్వము. శుంభుఁడనెడి యస్మిత యాత్మబోధమును బూర్తిగాఁ దిరస్కరించినది; కనుకనే సూర్యదేవుఁడును దన యధికారమునుండి తొలఁగిపోయెను. తక్కిన దేవతల విషయమునను నిటులే యెఱుంగునది.

కేవల జడాస్మిత తననే యాత్మగా (చైతన్యముగా) నెంచునపుడే, ప్రాణము మనస్సు మున్నగువాని యధిష్ఠాన

చైతన్యరూపమైన సూర్యచంద్రాది దేవతాబృందము జడత్వమువల్లఁ దిరస్కరింపఁబడెను. శుంభునిచే దేవతాధిపత్యము హరింపఁ బడెనను దాని రహస్యమిదియే.

3. తతో దేవా వినిర్భూతా భ్రష్టరాజ్యా పరాజితాః ।

హృతాధికారా స్త్రీదశాస్తాభ్యాం సర్వే నిరాకృతాః ॥

4. మహాసురాభ్యాం తాం దేవీం సంస్మరంత్యపరాజితాం ।

తయా స్మాకం వరోదత్తో యథాపత్ను స్మృతాఖిలాః ॥

5. భవతాం నాశయిష్యామి తత్ క్షణా త్పరమాపదః ।

పిమ్మట నయ్యిరువురు మహాసురులచే నెట్టివేయఁబడి రాజ్యభ్రష్టులై పరాజితులై దేవతలు, తమతమ యధికారముల నుండి విచ్యుతులై, యపరాజితాదేవిని స్మరింపఁ గడగిరి. ఏలన - మహిషాసుర యుద్ధాంతమందు, ఆ దేవి “మీ కెప్పు డే విపత్తి వచ్చిపడినను, నపుడు నన్ను స్మరించినచో, మీ గొడవలనన్నిఁటిని నేను దొలఁగింతు” నని వరమిచ్చినది.

వివరణము :- శుంభునిశుంభుల యత్యాచారముచే దేవతలు పీడింపఁబడి, యోడి, రాచటికములు తొలఁగి, భయకంపితులై యధికారహీనులైపోయిరి. దేవతలనఁగాఁ జైతన్యముయొక్క విశిష్టాభివ్యక్తి మాత్రములని చెప్పితిమి కదా. చైతన్యమనఁగాఁ జిచ్ఛక్తి (అమృ). దేవతలు, మేము మాత్రంకమందు సర్వవిధములఁ బ్రతిష్ఠితులమని యెఱుఁగుదురు. తమతమ విశిష్టతల నవలంబించియే, చిత్ క్షేత్రమందు స్వర్గరాజ్యమందు నివసించుట దేవతల ప్రకృతి; యైన నిపుడు, అస్మిత తన్నాత్మ రూపముగా

నెన్నుకొన్నది. కనుకనే ఆ యస్మిత, తమ తమ యధికారములయందు యస్మిత యెపుడు కన్నువేసెనో యపుడే దేవతాగణము, చైతన్య విశిష్ట భావముతో వెలయక, అస్మితయొక్క వ్యూహ విశేషములుగాఁ బ్రతిభాసించినవి. అస్మిత యథార్థముగఁ జిద్వస్తువుకాదు. కనుకనే యది దేవతలకుఁ జిత్పదార్థస్వాదము నీయఁజాలదు. అమృతరసపానము చేసి దేవత లమరులనఁబడిరి. ఆ యమృత మిపుడు జడామృతమువలనఁ దిరస్కరింపఁబడినది, గాన వారు దేవతలయ్యును స్వర్గ రాజ్యమునుండి (చిత్ క్షేత్రమునుండి) నెట్టివేయఁబడిరి. ఇంకను విశదముగాఁ జెప్పికొందము. ఇదిగా - మనచూచుట, వినుట, మున్నగు నే యింద్రియవ్యాపారమే కానిండు, అన్నిటికి మున్ను, అహంభావ మొకటి (నేను జూచితిని, నేను వింటిని, అను భావము) నిల్చుచుండును. ఆ 'అహం' ను నేను అనెడి శుంభాసురుని బరిత్యజించి యింద్రియాధిష్ఠిత చైతన్యవర్గము, క్షణమైనను స్వతంత్రముగ నుండఁజాలదు.

చూడుము, నీ వెచట నెట్టి యవస్థయందైననుసరే, నీ విషయమున, నీ యింద్రియాధిష్ఠిత చైతన్యవర్గ విషయమున, 'నేను' అనెడి (అహంకారమనెడి) శుంభాసురుని సహింపరాని సూక్ష్మాత్యాచార మెట్టిదో, చూడుము. అమృతక్క మతెక్కడను నేమియు లేదన్నమాట, వేయిసార్లు తట్టుచున్నను, హృదయమం దెప్పు డీ 'నేను' పొడుచుకొని నచ్చునో, అపుడు, 'అమ్మ - నేను' అను రెండిటియందును నొక తెగని వ్యవధానము వెలయు చుండును.

నీవు ధ్యాన ధారణాదులే చేయుము, సమాహితావస్థలోనే యుండుము, ఆ నీ సూక్ష్మాహంకారము, నిర్మల మాతృవక్తము నుండి నిన్ను దవ్వు గెంటివేయును. నీవొక వంద ప్రయత్నములు చేసియు, నా వ్యవధానమును దొలగింపఁజాలవు. ఈ యత్యాచారము నేటిదేకాదు. ఏ యనాదికాలమునుండియో, నీ హృదయ సింహాసనమందు, ఈ యస్మిత యనెడి శుంభాసురుఁడు, ఎక్కి కూర్చుండి, నిన్ను ఆత్మ రాజ్యమునుండి తొలగించెను. ఇదెవ్వరును గనుఁగొనలేదు. ఈ యత్యాచారము జీవుని హృదయమందుఁ జిరమై సాగుచునేయున్నది. కాని మధు మహిషాసురుల (అనఁగా - కామనా వాసనల, కామక్రోధాది శత్రువుల) యత్యాచారమును దొలగించుటకు సాధకులు పని చేయుచున్నంతదాక, మఱియొక వైపు లక్ష్మముంపఁ బనిలేదు. సామర్థ్యము నుండదు. దేవతలు మధుకైటభ మహిషాసురుల యత్యాచారముచే నింతవఱకుఁ బీడింపఁబడిరి. ఇప్పుడు సాధకు లిది తెలిసికొనవలయును. మాతృకృపచేతను శ్రీగురుని యవ్యాజిశీర్వాదముచేతను, స్థూలేంద్రియాదుల యత్యాచారము శాంతించినది. స్వరూపమువంకఁ జూచు సామర్థ్యము వచ్చినది. ప్రశాంతచిత్తముతో నొకసారి తన వర్తమానావస్థను బర్యవేక్షించు సుయోగము పట్టినది.

ఇప్పుడు దేవతలు తమతమ యధికారములపై దృష్టి వఱపి, మన మింతదనుక నే యాసురభావములచేఁ బీడింపఁ బడితిమో, యా పీడ యతిస్థూలమనియు, ఇప్పుడింకను, అతి సూక్ష్మోపద్రవము

లున్నవనియు, అవి బుద్ధిచేయు (అస్మిత చేయు) నత్యాచారములనియుఁ దెలిసికొనఁ గల్గితిమి. అస్మిత వలన మన యథార్థాధికారములు లాఁగికొనఁబడినవి. మన మన్ని విధముల చేతను, ఆత్మ (అఖండచిచ్ఛక్తి) యొక్క యాశ్రయమందున్నాము. కాని, ఔరా ! ఇప్పుడీ జడాహంతయే మన యేకాంతాశ్రయముగాఁ బ్రతీతమగుచుండుటచే మిగుల శోచనీయావస్థ గాక మతేమగును ? అని తెలిసికొనిరి.

శుంభమహాసురుని జంపుట కడు దుస్తరము

యథార్థముగా నీ సూక్ష్మాహంత బహుభయానక వస్తువు. తొలుత స్థూల దేహాభిమానముపై నిల్చిన యహంత (స్థూలాహంకారము) యనునదియును, గురుచరణ శరణాగతి సహాయముచేఁ దొలఁగినప్పుడే యది మనోమయ దేహమందు (సూక్ష్మశరీరమందు) నిల్చును. ఈ యవస్థయందు పలు విధములైన సాధన భజనాదులనుష్ఠింపఁబడును. క్రమముగా “నేను భగవత్సాధనయందు నిరతుఁడను. నేనొక సాధకుఁడను” అను నిట్టి యహంబోధము బలియఁజొచ్చును. శ్రీ గురుని యవ్యాజకృపచేతను; సాధకుని సాటిలేని సాధన పటిమచేతను, అది యచటనుండి తొలఁగింపఁబడినను, ఆ ‘నేను’ మహాశయుఁడు యథాపూర్వముగానే - కాదు కాదు, మున్నిటికంటె నధిక శక్తిమంతుఁడై బుద్ధిక్షేత్రము నాశ్రయించి కూరుచుండును. వీడే శుంభమహాసురుఁడు. వీనిని జంపుట కడు దుస్తరము.

అప్పడే అమ్మను స్మరించి బ్రాతులగు పనిపడును

తొలుత బుద్ధి నవలంబించి సాగుచుండిన సాధన మందును నహంతాదోషము తగుల్కొన్నదని తెలియును. సాధకుఁడు తొలుతనుండియు “అమ్మ నా కెడమై పోవుచున్నది. గాన రాకున్నది” యని తలంచుచున్నాఁడు గానఁ బ్రాణము లొడ్డియైన నహంతను దొలఁగించుటకుఁ బ్రయత్నించును. మొదట స్థూలదేహమునుండి తొలఁగించును. క్రమముగా నది యింద్రియ మనస్సుల హద్దును దాటి బుద్ధిక్షేత్రమందుఁ గాలూనుకొనును. ఇక్కడఁజేరి సాధకుఁడిది విజ్ఞానమయకోశపు టహంతయని తెలిసికొనును. మిగుల గొప్పవి యైనను, ఈశ్వరతుల్యములైన సర్వ దేవాధికారములు దీని చేతిలో నున్నవి. దీనిని నెట్టివేయుట సులభము కాదు. మఱి యీ యహంతవల్లనే యాత్మ రాజ్య తిరస్కార మగుచున్నది. చెప్పెడి దేమనఁగా - విజ్ఞానవస్తువు సయితము జడ (దృశ్య) మాత్రమే. ఈ యనుభవము క్రొత్త సాధకులకు రాజాలదు. విష్ణుగ్రంథి భేదనము జరిగినవారలే బుద్ధి యొక్క జడత్వము ననుభవింపఁగలరు. ఏమైనను, ఈ యవస్థ యందు సాధకుల యింద్రియాధిష్ఠాన చైతన్యవర్గము నిరూపాయమై కాతరమతితో నపరాజితాదేవియొక్క స్నేహమును స్మరించును. ఆమెను స్మరించుటచే మతెవ్వరికి నెన్నఁడుఁ బ్రాణతులగు పని పడదు.

సాధకులారా ! రండు, దేవతల వలెనే మనమును అమ్మా ! అమ్మా ! యని యేడ్తము. అమ్మ స్నేహవిహ్వలయై మనస్సున

కతీతమైన క్షేత్రమందు దిగి, మనల నీ దుర్జయా హంత చేతినుండి తప్పించి రక్షించును. అమ్మా! యని యేడ్చినపుడే యామె వచ్చును. మున్నె వరదానము చేసినది. రండు తల్లిని స్మరింతము. స్తుతంతము.

దేవతలు హిమాలయముకడ దేవిని స్తుతించుట పార్వతీమూర్తితో, అమ్మ గంగాస్నానమునకు వచ్చుట

దేవతలు స్తుతించిరి. అమ్మ పార్వతీమూర్తితో గంగా స్నానమునకు, అచటికి వచ్చెను. స్తుతిపాఠవేళ దేవతలలో సాత్వికభావ ముదయించి యానందాశ్రు లురలఁజొచ్చెను. అదే జాహ్నువీత్యము. పలుసారులు మాతృనామస్మరణ మాతృ విభూతి దర్శన, కాతరకంఠ రోదన, భక్తివిసమ్రతా ప్రణామములచేఁ దప్పకగు ఫలమే, ఆనందాశ్రురూప గంగా జలము. అందాడుటకే యమ్మ వచ్చినది. బిడ్డల భక్తిపూర్ణాశ్రువు లనెడి స్వర్గంగాజలమందే మన యమ్మ మునుఁగ

★ శుంభవధమును గోరిన దేవతలు చేసిన స్తుతి సమగ్రవ్యాఖ్య నాల్గవమూటలోఁ గలదు. శ్రీదేవీమాహాత్య (సప్తశతి) చరిత్రత్రయ మందలి స్తుతుల వ్యాఖ్య మూలమంత్ర సహితముగా నాల్గవ మూటగా వెలువడినది. అందు 1. మధుకైటభవధమునకై బ్రహ్మకృత స్తుతి 2. మహిషాసుర వధాంతమున శక్రాదికృత స్తుతి 3. శుంభ వధమును గోరిన దేవతలు చేసిన స్తుతి. 4. శుంభవధానంతరము దేవతలు చేసిన స్తుతి (నారాయణీ స్తుతి) - ఇవే నాల్గవ మూట.

నభలపించును. తాపత్రయ సంత ప్తసంతానము నార్తనాదము విని యుడికిన యమ్మగుండె చల్లఁబెట్టుకొన నిష్కపట ప్రేమాశ్రుజలమే కావలయును గాన, అమ్మ వడిగా నచట నావిర్భవించినది.

దేవతాగణము అమ్మను స్తుతించుటకు హిమాద్రికి (స్థూలదేహాభిమానమునకు) దిగి వచ్చెను. కనుక మన యమ్మయు స్థూలమందుఁ బార్వతీమూర్తితో వెలసెను. అనఁగా నీ స్థూలవిశ్వ మందే విశేషించి మాత్రావిర్భావము (ఆనందమయ మాతృసత్త) అయినది. ఈ పరిదృశ్యమాన జగత్తు వట్టి జడవస్తువు కాదనియు, ఆనందమయ మాతృమూర్తియే యనియు, జగత్తునందలి ప్రతి పరమాణువును ఆనందాభివ్యక్తియే యనియు, ఆనందమయ పరమాణు రాశియే మఱల నానందమయధారణ శక్తివలన జగదాకారమునఁ గానవచ్చు చున్నదనియు నెఱింగిరి. పదార్థము పదార్థము కాదు, ఆనందమయ ఘనసత్త. పర్యతము పర్యతము కాదు, ఆనందఘన పార్వతీయమూర్తి. రూప రసాదులొనందయాత్మ సత్తయే. క్రిందుమీదులఁ గుడి యెడమల, ముందువెన్మల, నెటుచూచిన సర్వత్ర యొక ఘనసత్త యానందమయ మాత్రమే, యను నిట్టి యనుభూతి నొందు నపుడే మనమును దేవతలవలె, ధన్యులమైతి మనియు, మన యాశలు నెఱవేఱుననియుఁ దలఁపఁగలము.

వారికి జన్మదుఃఖము తప్పదంట - ఎవరికి; ఎప్పుడు ?

పరమాత్మ తత్వజ్ఞాన శూన్యమైనవారికి. ఏలన వారి దేవతాపానము అవిధిపూర్వకము. మోక్షప్రదము కాదు. ఈ సందర్భమున భగవంతుని మాట “అహం హి సర్వయజ్ఞానాం భోక్తాచ ప్రభురేవ చ” ఇత్యాది. నేనే సర్వయజ్ఞభోక్తను. నేనే సర్వయజ్ఞాధ్యక్షుడను. నేనే దేవతాది సర్వజీవుల యాత్మను. నేనే యా మూర్తులతో విరాజిల్లు చున్నాను. కనుకనే భోక్తను. అంతేకాక, సాక్షాత్పర మాత్మ భావముతోను నేనే భోక్తను. శ్రుతి - “యస్య బ్రహ్మచ సత్రంచ ఉభే భవతి ఓదనమ్ । ఋతం పిబంతే సుకృతం చ లోకే” ఇత్యాదివాక్యములచే నా భోక్తృత్వము ప్రసిద్ధము. కాని యీ భోక్తృత్వము జీవుల భోక్తృత్వము వంటిది కాదు. జీవుడు, అనుప్రవిష్టుడై యనుభోక్త యగుచున్నాడు. నేను పరమేశ్వరుడను. సంభూతి శక్తి బలముచే విశ్వరూపమును ధరించి తదనుసారముగానే సంభోక్త నగుచున్నాను. “అత్తా చరాచర గ్రహణాత్” “సమస్త చరాచరములను గైకొని నేనే భోక్త నగుచున్నాను. నేనే సర్వము నగుచున్నాను.” ఇట్టి దర్శనమే నా భోగము. జీవుడు జీవత్వభోక్తయైనటులే, పరమేశ్వరరూపముగా, అటులే నేను పరమేశ్వరత్వ భోక్తను. జీవత్వము విషయా ధీన భోగము; పరమేశ్వరత్వము స్వాధీనభోగము. ఇదే తేడ.

వాస్తవముగఁ బరమాత్మయే. “క్షరః సర్వాణి భూతాని కూటస్థోఽక్షర ఉచ్చతే । ఉత్తమః పురుష స్త్వన్యః పరమాత్మే త్యుదాహృతః॥”

(గీత. 15-12) - పరమేశ్వరుఁడనఁగానే, వానియందు స్వాధీనభోక్తృత్వము నంగీకరించుచో దప్పేమియు లేదు. కొందఱకు భాష్యకారులకుఁ బరమాత్ముని భోక్తృత్వము నంగీకరించుపట్ల ఖడ్గహస్తలై కానఁబడుదురు, గాని వారు పరమేశ్వరుని పరమేశ్వరత్వము ననుచింతనము చేసినచో భోగ మెవరి దందురు ? బాగుగా నాలోచింతురేని ఇట్టి యమూలకమైన శంకకుఁ దావే లేదు. నేనే పరమేశ్వరుఁడనని యెప్పుడు తెలిసికొన్నాడో, యపుడే యతఁడు భోక్తయైనాఁడు. కనుకనే దేవతాది జీవుల యాత్మ రూపముగ ననుభోక్త కాఁడు, కాని స్వాధీనభావముతోఁ దానే సమస్తము నైనాఁడు; కనుకనే యతఁడు చరాచరముల యొక్క స్వాధీనభోక్త; అని తత్త్వదర్శనము చేయవలయును. తత్త్వదర్శన మనఁగా - సర్వకర్తృత్వము, సర్వజ్ఞత్వము, భోక్తృత్వము, క్రియాశీలత, సాక్షిత్వము, నియంతృత్వము, విభూత్వము, పరమాత్మస్వరూపము నాతనిదే, యనెడి తత్త్వము నెఱింగికొని యా యాత్మబోధముతో నేకీభూతుల మైనపుడే పునరావర్తన ముండదు. భగవంతుడు, “నేనే నియంత - ప్రభువను, సర్వనియంతృ శక్తులకు నేనే దేవత” నన్నాఁడు. ఈ విధముగా, యథార్థ పరమాత్మతత్త్వము తెలియనంతసేపు వెనుకంజవేయుటే యగును.

ఈ దేవీమాహాత్మ్య మందును “స్తోత్రం మమైత త్త్రియతే” యని యమ్మ తన యథార్థ స్వరూపమును బయల్పెట్టుకొన్నది. గీతలందు, అన్యదేవతాపూజ యెట్టి దైన నది, యవిధిపూర్వకముగాఁ

దనదే యని భగవానుఁ డన్నాఁడు. ఇచట దేవతలు సాక్షాచ్ఛితిశక్తి నే స్తుతించిరి. (ఆత్మనే స్తుతించిరి.) కనుక నన్యదేవతా ప్రసంగమే లేదు.

సాధకుఁడా ! కేవల సాధనమే కాదు, సర్వకార్యములు చిత్స్వరూపమైన నేను నందే లక్ష్యముంచి చేయఁబడ నపుడు, అవి యవిధిపూర్వకములేయై జననమరణరూప సంసార గతికే హేతువు లగును. దురత్యయ (7-14) యైన దాని చేతినుండి తప్పుకొన దేవతల వలెనే యమ్ముకు శరణాగతులు కావలసినదే. సర్వదా సర్వకార్యములను, ఆ నేనునే లక్షించి చేయఁగల్గినచో నుభయలోక జయము గల్గును.

“మా మేకం శరణం వ్రజ” యనెడి యమూల్య చరమోపదేశము సాధకులయెడ సార్థకము లెట్లగునో యదే యీ చండీపాఠమందుఁ బ్రదర్శింపఁ బడినది. మఱియొక మాట - ఇచట, ‘అహం, మమ’ (నేను, నాయొక్క) అను రెండు పదములు ప్రయోగింపఁబడెను. అవి అస్మితా మమతల (శుంభ నిశుంభుల) సంబంధమైనవి కావు. అవె, ఆత్మ, అమ్మ, గురువు.

అంబికాదేవికి ‘కాశికీ’ నామ ప్రసిద్ధి రహస్యము

పార్వతీ శరీరకోశము నుండి వెలువడినది గానఁ గౌశికీ యని పేరయ్యెను.

దేవి = ద్యోతనశీల; స్వప్రకాశరూపిణీ చితిశక్తి, సాధారణముగా నీ యన్న మయాది స్థూలకోశముల నాశ్రయించియే వెలయును.

అప్పుడప్పుడు సాధకుల విశుద్ధభక్తి హిమముచేఁ జెమ్మగిలి స్థూలకోశమును విడిచి కేవల చితిరూపముగానే స్వరూపమును వెలయించును. ఈ యాశ్రయము కోశసంబంధమైనది గనుక, మన యమ్మకుఁ గౌశికీనామ ప్రసిద్ధి కల్గెను. పంచకోశావరణముతో నున్నంతవఱకుఁ బార్వతీనామయే, కోశసంబంధమును విడిచి కేవల చిన్మయరూపముతో వెలయునపుడు కౌశికీనామయే.

అంబికా పరమరూపము సుమనోహరము

అంబిక = అమ్మ; విశ్వజననీమూర్తి. సుమనోహర. విషయ కలుషిత కానిది. బహునిర్మల. మనసును లెస్సగా విలోపింపఁ జేయునదే సుమనోహర. సుమనా = దేవతలు, వారిని గూడ నాకర్షింపఁగలది. మన యమ్మ, మనస్సును ఇంద్రియాధిష్ఠిత చైతన్యరూప దేవతాబృందము వఱకు విలువప్రకాశులను జేయఁగలంత శ్రేష్ఠతను దాల్చినది. కనుకనే “తతోఽమ్మికాం పరం రూపం బిబ్రాణాం సుమనోహరామ్” అనెను.

అదే, అమ్మగారి నిజమైన పరమరూపము

అంబిక నిజముగాఁ బరమరూప - సర్వభావములు లోపించినను, ఆమె ప్రకాశముచేతనే సర్వవస్తువులు ప్రకాశించును. అదే నిజమైన పరమరూపము. మనసును హరింపఁజాలనిచోఁ బరమరూపప్రకాశము కాదు. పరమరూపప్రకాశము కాక మనసు లోపింపదు. పరమరూపముతో వెలయుటచేఁ దనంతఁ దానే వెలయును. బ్రతికియున్న వృక్షలతాదులకుఁ బ్రాణశక్తి వల్లనే యొక

విశిష్టరూపము కలుగుచున్నది. చచ్చియెండిన వృక్షలతాదులందును, బ్రతికియున్న వానియందును గానవచ్చు తేడ దేనిదో యదే పరమరూపము. దాని విశిష్టప్రకాశము చేతనే జగత్తు ఇంత సుందరమును మోహనమును నైనది. తన జడత్వసంబంధమును విడిచి మనయెదుటఁ బ్రకాశించుచున్నదే పరమ రూపము. ఆ రూపమును గాంచినంతనే, మనసు దొంగిలింపఁబడ కుండునా ? కనుకనే మనస్సును స్థిరపెట్టుకొనుటకై సాధనము చేయవలదని పలుసార్లు చెప్పవలసివచ్చినది. అమ్మ పరమ రూపమును జూచు నపుడు మనసు తనంతనే స్థిరపడును. విలుప్తమైపోవును. మనోహరణమైనంతనే, యింద్రియాధిష్ఠాన దేవతలు తమంతనే యా పరమరూపమందుఁ జేరిపోవుదురు.

చండముండులు - ప్రవృత్తి, నివృత్తి

చండముండులు శుంభనిశుంభుల (అస్మితామమతల) సేవకులు. చండుండు ప్రవృత్తి; ముండుండు నివృత్తి. చండశబ్దము కోపనార్థమందు వాడఁబడును. కోపము ప్రవృత్తి యొక్క యొక యుద్వేగము మాత్రమే. మన మెంతగా ముందంజ వేయుదుమో, యంతగా సూక్ష్మ సూక్ష్మతర తత్త్వమందుఁ జొత్తుము. మున్ను గానవచ్చిన కామక్రోధాది స్థూలవృత్తులకు మూలమైన యొక సూక్ష్మతరశక్తి ప్రవాహమును, దానితోనే నివృత్తియనెడి యొక సూక్ష్మశక్తి ప్రవాహమును గానఁబడును. ఈ ప్రవృత్తి నివృత్తులు రెండే యస్మితామమతల నాశ్రయించి బయల్పడును. కనుకనే వీనిని శుంభనిశుంభుల భృత్యులనుగా వర్ణించెను. వారివలెనే వీరును జట్టు వీడకుందురు. ప్రవృత్తి యుండుచోట నివృత్తియు నుండునని

యర్థము. సాధారణముగఁ బ్రవృత్తినివృత్తులనఁగానే యేమి తోచునో, యిచట నది కాదు. ఇచటఁ జండముండ పదముల వలనఁ బరమాత్మాభిముఖ ప్రవృత్తియు, అహంవిరతి యనెడి నివృత్తియునని తెలియవలయును. ఇట్టి ప్రవృత్తి నివృత్తి ప్రాప్తికొఱకే, యింతవఱకనేక సాధనములు చేయుచున్నారు బహుసుకృత బలముచేతను బహుసాధనా ఫలముగాను, మన ప్రవృత్తి పరమాత్మనే కోరును. నివృత్తి యథార్థముగా, అహంరూప విషయ విరతిని గోరును. ఇది గొప్ప భాగ్యమేకాని, యివియు ననురులే. వీరును నిహతులు కావలసినదే. అప్పుడు ప్రవృత్తి నివృత్తి యనుటకును, అస్మితామమతలనుటకును నేమియు మిగులదు. సుమనోహర పరమారూపయై యమ్మ యొక్క తెయే మిగులును.

ఇచట విషయవాసనాప్రవృత్తిమాట కాదు. దాని తరువాతిది యుభయతో ముఖప్రవృత్తి. అనఁగా విషయములు, పరమాత్మ యను రెంటివంకను బ్రవృత్తి సాగును. ఇట దాని మాటయుం గాఁజాలదు. కేవల పరమాత్మాభిముఖప్రవృత్తిని లక్షించియే చండముండాసురుల కథ చెప్పఁబడును. ఆత్మాభి ముఖప్రవృత్తి విషయాభిముఖవిరతి యగును. ఇదియు ననుర భావమే. అనఁగా ననాత్మాబోధమునే తెలుపును. పరమాత్మ తక్కు వేతేదే నున్నచోఁ బ్రవృత్తి నివృత్తులుండును. వాస్తవముగ నొక్క యద్వయాత్మతక్కు నెచ్చట నేమియులేదు. కనుకనే పరమాత్మను విషయవిరతిని గోరునంతదాక, సాధకునందు అనాత్మాబోధ ముబుకుచుండును. అదియు నిహతము కావలయును. అందులకై సాధకుఁడు మఱెట్టి

యాయోజనమును జేయనక్కఱలేదు. అమ్మ పరమరూపముతో వెలసినది. చండ ముండా ద్యసురసమూహము, నొక్కొక్కరునిగ అద్వయజ్ఞాన మనెడి పరమరూపాగ్నియందు వ్రేల్చి సాధకుని యనాదినంచిత సంస్కారములను విలయమొనర్చును. శుంభ నిశుంభ సేవకులు చండముండులు పరమ రూపమయియైన యంబికామూర్తిని గాంచిరి. కనుకనే మఱి తడవులేక విలయ మొందుదురు. తొలుత ఆత్మాభిముఖ ప్రవృత్తి పరమాత్మ స్వరూపాభాసము నొందును కనుక శుంభునకు అంబికాదర్శనము కాకమున్నే, వాని భృత్యులు చండముండులు అంబికామూర్తిని దర్శించిరి.

ప్రవృత్తి నివృత్తులకే తొల్లఁ బరమరూప దర్శనమగును

సాధకుడా ! విషయముతో నిండిన క్షేత్రమునకు నిన్నొకప్పుడు గెంటిన ప్రవృత్తి నణంచుట కెన్నియత్నములు చేసితివోకదా ! ఒకప్పుడు దానినే సర్వదుఃఖకారణ మనుకొంటివికదా ! ఇప్పుడు చూడు; ఆ ప్రవృత్తియే యన్నిటికంటె మున్ను, అతీవసుమనోహర పరమరూప సంధానమును దెచ్చి పెట్టినది. (చండముండులే 'మహారాజ ! అతీవసుమనోహరయు, ననిర్వచనీయయునగు నొక స్త్రీమూర్తి హిమగిరిని వెలిగించుచు నచట నున్న' దని శుంభునితోఁ జెప్పుట యిదే.) ప్రవృత్తి నివృత్తి సహాయముతోనే యస్మిత పరమాత్మ స్వరూపమును దర్శించినది. సాధకా ! నిన్నొకప్పుడు బంధనము వంకకు లాగికొనిపోయిన ప్రవృత్తియే, నేఁడు ముక్తి మందిరార్థలను దెఱచినది. ప్రవృత్తి దోషమేమున్నది ? అది పరమరూపమును గాన నంతసేఁపు విషయముల వంకకే వరువెత్తినది. నివృత్తి

దోషమేమున్నది ? అది పరమాత్మస్వరూప సంధానము నొందనంత దాక, కేవల విషయ విరతిసాధన చేయుటకు, అనఁగా ద్యాగ వైరాగ్యాదుల సాయము నొందఁబ్రయత్నించినది. ఇప్పుడదె యంబికాదర్శనము చేసినది. కనుక నన్నిటికంటె మున్నువచ్చి యస్మితకు బుద్ధి కతీతమైన యా యనిర్వచనీయ స్త్రీమూర్తి హిమగిరిని వెలిగించుచున్నదని సువార్తను దెచ్చినది.

సాధకుఁ డెప్పుడేమి తెలిసికొనెను ?

సాధకుఁడింతవఱకు హిమాచలమును (జడత్వము) జైతన్య వికాస స్థానముగాఁ దలంచెను. ఇప్పుడు చైతన్యమే జడాకారమున వెలయునని యనుభవించెను గాని, ఇప్పుడేమి తెలిసినది ? స్వయంప్రకాశచైతన్యము జడసంబంధము లేకున్నను నిర్వి శేషరూపముతోఁ గానఁబడునని తెలిసినది. ఆ జడత్వమునకుఁ గేవలము వేఱయినను జడమును బ్రకాశింపఁజేయు చైతన్యము నేఁడు స్వతంత్రముగా నుద్భాసించినది. ఉపనిషత్తులిమ్మాటనే “తమేవ భాంత మనుభాతి సర్వమ్ । తస్యభాసా సర్వమిదం విభాతి” యన్నవి.

అమ్మను మున్ను గేవల పార్వతీమూర్తిగాఁ జూచితిమి. అనఁగా సత్యప్రాణ ప్రతిష్ఠాఫలముచే వ్యక్త విశ్వరూపముగాఁ జైతన్యసత్త నెఱుంగఁగల్గితిమి. కాని నేఁడో - విశ్వముకంటెను స్వతంత్రరూపముగా ననుభవించు భాగ్యము కల్గినది. అది వ్రాయుటెట్లు ? “జన్మాద్యస్య యతః” మన జన్మ స్థితి లయము లకుఁ గారణమై, తనకు జన్మ స్థితి లయములు లేని దాని సాక్షాత్కారమైనపుఁ డిట్టి యానంద మొందితిమని చెప్పఁగలమా ?

చెప్ప నలవికాని దగుటచేతనే చండముండులు, దాని వర్ణింపలేమనిరి. అది యట్టి శక్తి కనుకనే స్త్రీ యనిరి. శక్తి వస్తు వెప్పుడును అనిర్వచనీయమే. కార్యము నవలంబించియే శక్తి నిర్వచనీయ యగును. కార్యసంబంధము లేని శక్తి యాభాసించి నపుడే సాధకుఁ డానందముతో నుబ్బిపోవును.

**ఇదే సాధనకై న కర్మకాండము; ఇదే యుపాసనాకాండము;
ఇదే జ్ఞానకాండము**

ముందుగా చండముండులు (వ్రవృత్తి నివృత్తులు) శుంభునితో (అస్మితతో) ననిన మాటలు విను :- 'అట్టి యుత్తమ రూపము నెవ్వఁడు నెన్నఁడును జూచియుండఁడు. ఆమె యెవ్వతెయో, తమరొక్కసారి తెలిసికొనుఁడు; మఱి యామెను జేకొనుఁడు.' ఎంత చక్కని మాటలు !

దానిఁ జూచినవారు అదియే యైపోవుదురు. వేఱుగా నుంచి నచో దానిఁ జూచు నుపాయమే లేదు ; చూడుడు గీత లందును -

జ్ఞాతుం ద్రష్టుం చ తత్త్వేన ప్రవేష్టుం చ పరంతప,

నహి వేదై ర్న తపసా నహి దానేన చేజ్యయా ॥

శక్య ఏవంవిధో ద్రష్టుం దృష్టవానసి మాం యథా,

భక్త్యా త్యనన్యయా శక్య అహమేవం విధోఽర్హున ॥

- గీత. 11-53, 54.

ఈ 'నేను' అనునది ఋగాది చతుర్వేదములు కంఠస్థము చేసినవారికిని గానరాదు. తలక్రిందుగ్గాఁ దపస్సు చేసినవారికిని

గానరాదు. ఎట్టి మహాదానములు, ఎట్టి యాగాదులు చేసినను గానరాదు. నీ విపు డేవిధమున నన్నుఁ జూచితివో, యా విధమున సాధనము చేసి నన్నుఁ జూడఁగలఁడు.

ఒ పరంతప ! అర్జునా ! ఒక్క యనన్యభక్తిచేతనే యిట్టి నన్ను యథార్థముగ నెఱుంగుటకును, జూచుటకును నాయందుఁ జేరుటకును సమర్థుడగును.

సాధనబలముచేఁ బరాశక్తిని సైతము తపింపఁజేయు సాధకుని “పరంతపుఁ” డందురు. గురువాక్యమందుఁ బూర్ణ విశ్వాసముంచి, సావధానముగఁ గ్రియానుష్ఠానము చేయుట పేరే ‘అనన్యభక్తి’. ఒక్క యనన్యభక్తితో, నీ విశ్వరూపి అహంతత్త్వము, అనఁగా - పృథివీతత్త్వము, రసతత్త్వము, తేజస్తత్త్వము, వాయు తత్త్వము, ఆకాశతత్త్వము నను వరుసతో నారంభమై, క్రమముగా నా విధముగానే యాత్మ స్వరూప బోధమగును. (ఇదే సాధనకైన కర్మకాండము.) తరువాత నాత్మసాక్షాత్కార మగును; అనఁగా విశ్వరూప ప్రత్యక్షదర్శన మగును. (ఇదే ఉపాసనా కాండము.) ఆ వెనుక నా విశ్వరూపమందుఁ బ్రవేశించుటగును; అనఁగా నా రూపమును జూడఁజూడఁ దన్మయుఁడై యందుఁ జేరుటగును - ముక్తుఁడగును. (ఇదే జ్ఞానకాండము.) కనుకనే భక్తిలేక ముక్తి లేదందురు. ఈ శ్లోకమందు ముందుగా దాని స్వరూపము నెఱుంగుటయుఁ, దరువాతఁ జూచుటయుఁ, బిదపఁ బ్రవేశించుటయు నగును. దీనినే యుపనిషత్తు శ్రవణ మనన నిదిధ్యాసన మనుచున్నది.

మంత్రమందు “గృహ్యతామ్” చేకొనుమని యర్థము. చేకొనుటయుఁ బ్రవేశించుటయునన్న నొక్కటేమాట. ఏమన - తల్లిని గ్రహించుటే (చేకొనుటే) ఆమెయందుఁ బ్రవేశించుటగును. తల్లిని గ్రహించుట కాఁజాలదు; కాని యామెయే తానే (గృహీత) చేఁజిక్కును. అమ్మ గ్రాహ్యయు (చేకొనఁదగినదియు), జ్ఞేయయు (తెలియఁదగినదియు) గాదు. అమ్మ తానే జ్ఞాతృస్వరూప. విజ్ఞాత నేవిధముగాఁ దెలిసికొనుట ? (గ్రహించుట ?) ఆమె నెఱుంగుటయే జ్ఞాతృజ్ఞేయాదిని దాఁటి పోవుటగాఁ దోచును. దర్శన మనఁగా దృష్టిగోచర మగుట. దర్శనము రెండు విధములు. లౌకికము, అలౌకికము. విశ్వమందుఁ బంచభూత వికారవస్తువులే లౌకిక చక్షువుల కందునవి. అలౌకిక దర్శనముకొఱకే దివ్యచక్షువు కావలయును. శ్రీకృష్ణుడును అర్జునునితో “దివ్యం దదామి తే చక్షుః పశ్య మే యోగ మైశ్వరమ్” అనఁగా దివ్యచక్షువుతోనే విరాడ్రూపమును జూడఁ గలరు. అధ్యాత్మశాస్త్రమే దివ్యచక్షుః ప్రదానము చేయును.

ప్రవృత్తి యస్త్రితను లోభపెట్టు రహస్యము

చండముండులు (ప్రవృత్తి నివృత్తులు) అంబికను స్త్రీ రత్నము, చార్వంగి యనియు; దిక్కులను వెలిగించుచున్న దనియు, చూడఁదగినదనియు వర్ణించిరి.

ఇది ప్రవృత్తి యొక్క లోభపెట్టు మాటలైనను, రవ్వం తయు మిథ్యకాదు. అంబిక నిజముగా స్త్రీరత్నమే, అనంత శక్తియొక్క నిర్విశేష కేంద్రమే. రత్నమనఁగా జ్ఞానమని యర్థము. స్త్రీ రత్న

శబ్దముచే జ్ఞానమయ శక్తిస్వరూప వస్తువే తోచును. ఆ చిన్మయ మహాశక్తి కథనే చండముండులు స్త్రీ రత్నశబ్దమును బ్రయోగించి ప్రభువునకు మెల్లగా నందించిరి. నిజముగా నామె యంగ ప్రత్యంగములు మిగుల మనోహరములు, అతిసౌందర్యాకరములు. ఆమె పరమప్రేమమయ, పరమ ప్రియతమాత్మ.

(ప్రణవగీత - భక్తి సాధనక్రమము)

(తొలుత ననన్యభక్తితో గురూపదిష్టమార్గమందు, ఆత్మక్రియా సాధనము, తరువాత సపరోక్షజ్ఞానలాభము, ఆ తరువాత ముక్తియుఁ గలుగును. అందువలన, సాధనక్రియ యొక్క యాద్యవస్థపేరే భక్తి. మధ్యవస్థ పేరే జ్ఞానము. తుది యవస్థయే ముక్తి. లోకులు భక్తియే ముక్తి యందురు. 'భక్తి ర్ముక్తిరేవ సునిశ్చితా')

అది యరూపము యొక్క రూపము. అపూర్వాసుషమ (శోభ). దాని స్వరూపమును స్పష్టపఱచు మాటలే లేవు. జగత్తునందలి చక్కఁదనమంతయుఁ బ్రోవుచేసి, జగత్తునందలి యానందము నంతటిని రాశికూర్చి యొకచోట నుంచి కల్పనా దృష్టితో సాధకుఁ డా భావము నూహింపఁగలిగినచో, నా యపరిచ్ఛిన్నానందము నించుకంత యాస్వాదింపగలఁడు. అది యెంత మధుమయమో ! ఎంత ప్రియతమమో ! అది యెంత యభయదమో ! అది యేమో !

ప్రవృత్తి నింద్యకాదు ; హితమునుగోరు బంధువు

“తస్యభాసా సర్వవిధం విభాతి” తన కాంతిచేత జగత్తు నంతటిని బ్రకాశింపఁజేయుచున్నను, తాను గేవలానంద సా - 3 - 3

స్వరూపముతో విరాజిల్లుచున్నది. ఆ యంభికయే, ఆత్మ; మన యమ్ము; కేవలానందమయి; చితిశక్తిరూపిణి యని తెలుపుటకే చండముండులు చార్వంగీ స్త్రీరత్నాది శబ్దములను బ్రయోగించిరి. ఆనందమున కొక విశిష్ట స్వరూపములేదు. అది కేవలానుభవ స్వరూపమే.

సాధకా ! దానినిజూచు యోగ్యత నీకుఁగలదని (శుంభుని) అస్మిత నానపెట్టినది. “తాం భవాన్ ద్రష్టు మర్హతి” యన్నది. అస్మిత జాడ నెఱుంగనంతదాఁక “రూపం రూపవివర్జితస్య” యను దాని స్వరూపమును దెలియఁలేడు. కాని గురుకృపచే సాధకుఁ డిన్నాళ్లకు సత్యప్రాణసంధానము నొంది అహంతా కేంద్రమును జేరినాఁడు కనుకనే, యిపుడు వానికిఁ బరమానంద స్వరూపము ననుభవించు యోగ్యత కలిగినది. ఈ విధముగానే చేసి ప్రవృత్తి యస్మితను బ్రలోభపెట్టును.

ప్రవృత్తి విషయాభిముఖియై యున్నంతదాఁక జీవుని నరకమార్గమునకే కొనిపోవును, గాని యీ ప్రవృత్తియే మఱిఁ బరమాత్మాభిముఖియై, యర్గలాబద్ధమైన ముక్తి మందిరమార్గమును దెఱచును గన్కనే ప్రవృత్తిని నిందింపరాదనియు, నది నిజముగా హితమునుగోరు బంధువనియు నందురు.

శుంభుఁడు (అస్మిత) సంగ్రహించిన శ్రేష్ఠవస్తువుల రహస్యము

1. ఐరావతాదుల రహస్యము తొలుతముటయందుఁ గలదు.

2. బ్రహ్మదేవుని హంసయుక్త విమానము :- వేధాః = బ్రహ్మ (విరాణ్మనస్సు). హంస = జీవుఁడు, విమానము = వ్యోమయానము. హంసయుక్త విమానము = జీవభావీయ మనస్సు. ఆకాశతత్త్వము నవలంబించి చరించునుగాన, మనస్సు విమానము. విరాణ్మనః సంకల్పమైన యీ విశ్వమే వేధ (బ్రహ్మ). ఈ మన వ్యష్టిమనస్సు సైతము వాని మఱియొక విశిష్టసంకల్ప మాత్రమే. సమష్టి వ్యష్టి మనస్సులు దేనిపై నాధారపడి యున్నవో, యెఱింగికొన్ననే బ్రహ్మదేవుని హంసయుక్త విమానరహస్యము తెలియఁగలదు. వ్యష్టి మనస్సు (హంసయుక్త విమానము) నధిరోహించి సమష్టి మనస్సు (ప్రజాపతి) ఏ భావముతో విచరించునో (ఏ భావముతో సృష్టి వ్యాపారము చేయునో) యది నిజముగా వింత. ఇదే బ్రహ్మ యొక్క శ్రేష్ఠ రత్నము అనఁగా శక్తి.

జీవులను మనమే బ్రహ్మకు వాహనములైన హంసలము

ఒక చెట్టును జూచుచున్నావు. అది విరాణ్మనః సంకల్పము. అది కంటికిఁ గానరాదు. అది సంకల్పమయము; భావమయము; ఆనందమయము. ఏలన - ఆనందమయ పరమేశ్వరుని కల్పనయే వృక్షముగా వెలయుచున్నది. ఆ చిన్మయా నందమయ వస్తువు నీ కజ్ఞేయము. అప్పుడు నీవే వృక్షమును జూచుచున్నావు. ఆ చిదానందమయ వృక్షమునుండి, యొక విధమైన స్పందనము, ఇంద్రియములదారిని జేరి నీ మనస్సు (హంసయుక్త విమానము) నుద్బుద్ధము చేయుచున్నది. అప్పుడు నీ మనస్సు వృక్షాకారముతోఁ బ్రకాశించును. ఈ విధముగా నీవు చూచు వృక్షము, నీ

సంస్కారమున కనురూపమైన యొక స్థూలభౌతిక వృక్షమాత్రమే. అనందమువల్ల ఘటితమైన చెట్టు నీ భౌతికవస్త్రముచేఁగప్పఁబడి ప్రకాశించుచున్నది. ఇదే వృక్షము యొక్క అభూతపూర్వ సృష్టి వైచిత్ర్యము. ఈ విధముగా నీశ్వర సృష్ట వస్త్రస్వరూపము సచ్చిదానంత స్వరూపమైనను, జీవుని యెదుర భౌతిక సంస్కార రూపమైన యావరణముచేఁ గప్పఁబడి ప్రకాశించుచున్నది. బ్రహ్మము తాను జన్మయస్వరూపమైనను, దన కల్పనలను జడాకారముగాఁ (భౌతికాకారముగా) బరివర్తనములు చేయఁగలడు. హంసయుక్త విమానము అనఁగా జీవభావీయమనస్సే యీ పరివర్తనమునకు సాయపడును గాన, బ్రహ్మ హంసవాహనుఁడు. ఏ యనంతకాలము నుండియో, మన యీ వ్యష్టిరూప మనస్సును, గేవల భౌతిక రూపరసాదులను గ్రహింపఁదగినదానిగాఁ జేసి యుంచినాఁడు, గాన మనము జగత్తును జిదానందమయముగా భోగింపగల శక్తిని మఱచితిమి. కోల్పోయితిమి. కనుకఁ బ్రజాపతి బ్రహ్మకు మనపైనీ యాధిపత్యము. మనము జీవులము, మనమే బ్రహ్మకు వాహనములైన హంసలము.

శుంభుఁడు బ్రహ్మవిమానమును హరించుట

అనఁగా నీ యద్భుత సృష్టివ్యాపార మిపుడు బ్రహ్మది కాదు, శుంభునిది. అస్మితాస్వరూపము నెఱుంగఁగల్గినపుడు సాధకులు, మనమే వ్యష్టి సమష్టి మనస్సుయొక్క సర్వసంకల్పములను స్పందనములను జేకొంటిమని తెలియఁగలరు. మనవల్లనే వ్యష్టి సమష్టి మనోవికాస మగుచున్నది. మనము లేకున్న మనస్సునకు

సత్తయే లేదు. ఇదే శుంభుఁడు బ్రహ్మవిమానమును హరించు రహస్యము.

శుంభుఁడు మహాపద్మమనెడి కుబేరుని నిధిని హరించుట

మహాపద్మనిధి యనఁగా నిర్మలస త్త్వగుణము, మార్కండేయ పురాణమందు - “సత్త్వాధారో నిధిశ్చాన్యో మహాపద్మ ఇతి స్మృతః । సత్త్వప్రధానో భవతి తేన చాధిస్థితో నరః ॥” మహాపద్మమనెడి నిధి సత్త్వగుణమున కాధారము కనుకనే, సత్త్వగుణ ప్రధానుఁడగువాఁడే యానిధి నొందఁదగును. రజస్తమో గుణములను దిరస్కరించుట చేతనే సత్త్వము విశుద్ధమగును. ఇచట నీ విశుద్ధ సత్త్వగుణమునే మహాపద్మమనెడి నిధి యనిరి.

(విశుద్ధసత్త్వగుణబోధము వివేక చూడామణియం దిటు లున్నది.)

“విశుద్ధసత్త్వస్య గుణాః ప్రసాదః

స్వాత్మానుభూతిః పరమా ప్రశాంతిః,

తృప్తిః ప్రహర్షః పరమాత్మనిష్ఠా

యయా సదానందరసం సమృచ్ఛతి ॥”

ప్రసాదము = మనోనైర్మల్యము - మనస్సున కెట్టి గ్లానియు లేకుండుట; స్వాత్మానుభూతిః = స్వస్వరూపము నెఱుంగుట; పరమా ప్రశాంతిః = సర్వోత్కృష్టమైన సంతోషము; తృప్తిః = తనివి - కోరిక చెడకుండుటచే నగు నవస్థ; ప్రహర్షము = ఉత్తమాహ్లాదము - సదానంద రసానుభవము; పరమాత్మనిష్ఠా = పరమాత్మ ధారణచే

నగు శాశ్వతానందము ననుభవించుట. ఇవి శుద్ధసత్త్వగుణ కార్యములు.

సర్వవిభూతులు విశుద్ధ సత్త్వగుణమువల్లనే కల్గును. రజస్తమోగుణములు నెట్టివేయఁబడక, విశుద్ధసత్త్వగుణ మందు నిల్వకున్నంతకాలము, సాధకుఁడు అస్మితా స్వరూపాను భవముఁ జేయలేఁడు. గాన మహాపద్మనిధి శుంభుని యింటనే యుండును.

ధనేశ్వరుఁడు కుబేరుఁడు. ప్రాణమే యథార్థసాధనాధి పతి, కనుక ధనేశ్వరశబ్దార్థము ప్రాణము. విశ్వమందు దోచు ప్రాణసత్త ననుభవించుటతనే, సత్త్వము నిర్మలమగును, గాన మహాపద్మము (విశుద్ధసత్త్వగుణము) నకు సైతము ప్రాణమే యాశ్రయ మనఁ బడును. అస్మిత నెఱిగిన సాధుకుఁడు, అంతకు మున్ను ప్రాణప్రతిష్ఠ ననుశీలించి (బాగుగా నభ్యసించి), సర్వత్ర ప్రాణసత్త ననుభవించిన వాఁడు కావుననే, విశుద్ధసత్త్వగుణమనెడి మహాపద్మనిధి కధికారి కాఁగల్గెను. ప్రాణప్రతిష్ఠయైననే విశుద్ధసత్త్వము లభించును. ధనేశ్వరునుండి శుంభుఁ డీ నిధిని గైకొన్న రహస్యమిదే.

సముద్రునివలనఁ గింజల్కనియనెడి పద్మమాలను గైకొనుట

సముద్రుఁడు కర్మాశయము. అస్మితను జేరిన సాధకునకు సంచిత భవిష్యత్కర్మ సంస్కారములేని కారణమునఁ గర్మాశయము క్షీణమైనను, ప్రారబ్ధసంస్కారము బాగుగా క్షయింపనంతదాఁకఁ దఱుగుచున్నను నిండుచునే యుండును. కనుక వీనికి బంధమును గల్గించు సకామకర్మానుష్ఠానము చేయు నక్కఱ లేదు కాని,

దేహముండుదాఁకఁ బ్రారబ్ధసంస్కార ముండనే యుండును. (వాని సమూహమే దేహము.) దీని నంగీకరింపక తప్పదు. కనుకనే కర్మాశయమనఁగా నిచటఁ గేవల ప్రారబ్ధకర్మాశయమని తెలియ వలయును. సంచితాగామి కర్మ విషయము తొలుతముట యందుఁ జూపఁబడినది.

అమ్లాన పంకజమాలను గేవల ఫలోన్ముఖ ప్రారబ్ధ సంస్కార రాశిగాఁ దెలియవలయును. ఇంతవఱకది పూర్తిగా క్షయింపలేదు. కనుకనే యమ్లానము (వాడనిది).

పంకము = పాపము (అజ్ఞానము). అజ్ఞానమనెడి పంకము నుండియే దానిపుట్టుక, కనుక పంకజమని పేరు. కింజల్కము లనఁగాఁ గేసరములు, కనుక నది కింజల్కినీ. మును జెప్పిన ఫలోన్ముఖ ప్రారబ్ధకర్మనమూహమే, అమ్లాన పంకజమాల. తామరలోనుండు సన్నని పచ్చని కేసరసమూహమువలెఁ బ్రబల ప్రారబ్ధబీజములు, యథార్థాత్మస్వరూపమందు సాధకుని నిల్వ నీయక యెడముగా నుంచును. ప్రబల ప్రతికూల ప్రారబ్ధ సంస్కారములు క్షయింపనంతదాఁక, ఆత్మజ్ఞానము లభింపదు.

సాధకా ! మనయమ్మ పరమార్థముగా నాత్మప్రకాశము చేయనంతవఱకు, ఆ కింజల్కినియనెడి వాడని పంకజమాల ప్రతిబంధముగా నుండుననియే తలఁపుము. ఆ ప్రతికూల ప్రారబ్ధక్షయ మగుటకై యోర్పుతోఁ బ్రతీక్షింపవలయును. ఓర్పు లేకున్న మఱిత తడవగును. కేవల మాతృకరుణపైనే నిర్భరుఁడై దీనముగా నేడ్వవలయును. రెండవమూటలో సముద్ర శబ్దమునకు గుణత్రయ సంయోగతారతమ్యమని చెప్పఁబడిన యర్థముతో,

నిపుడు చెప్పిన కర్మాశయమనెడి యర్థము విరోధింపదు. బుద్ధి మంతు లూహించుకొందురుగాక.

వరుణుని కాంచనస్రావి భ్రతము శుంభుని దయ్యెనట

ఎండవానల వలనఁ గాచు నాచ్ఛాదనము కాంచన స్రావి = ఐశ్వర్యదాయకము. అస్మితయం దాత్మబోధ ముపసంహరింపఁ బడఁగానే, యథార్థతమ వస్తుస్వరూప మొకవైపు కప్పివేయఁబడును. మఱియొకవైపు సర్వభావములకు నధిష్ఠాన రూపమైన యీశ్వర ధర్మము ప్రకాశించును. అనఁగా నానా విధములైన విభూతులు ప్రకాశించుచుండును. ఇదే కాంచన స్రావిత్వము. పరమాత్మ స్వరూపమును గప్పిపుచ్చునది యగుట చేతనే భద్రమనిరి. ఇది మున్ను రసాధిపతియైన వరుణునిది. ఇప్పుడు శుంభునిది. మున్ను సాధకుఁడు ఐశ్వర్యాదికమును వేఱునత్త గలదానిగఁ దలంచెను. ఇప్పుడు దానిని, ఒకవిధమైన తన విశిష్ట వికాసమునుగానే కన్గనెను. సాధ కున కుఁ గడు నూళ్మరూపమున నీశ్వరత్వాది కాత్మమహత్త్వమును అనుభవించు కోర్కి యుండుటచేతనే యది కాంచనస్రావి. భ్రతరూపమున బరమాత్మ స్వరూపమును గప్పిపుచ్చునదయ్యెను.

ప్రజాపతి స్వందనవరము శుంభునింటఁ జేరెనట

స్వందనవరము (రథశ్రేష్ఠము). అదె వృత్తి. వృత్తుల నవలం బించియే, మనస్సనెడి ప్రజాపతి యిటనట రాకవోకలు - నియత సృష్టికార్యములు చేయును, గాన చిత్తవృత్తియే స్వందనవరము. ఇప్పుడిది శుంభునింట నున్నది.

సాధకుఁ డింతకుమున్ను వృత్తులను మనోధర్మములనియే తలంచెను, ఇప్పుడవి తన (అస్మితయొక్క) విభిన్నస్వరణములుగాక మతేమియుం గాదని తెలిసికొనెను.

స్వందనమనగా రక్షణ మనియు నర్థము. అనఁగా కాటుట. నిశ్చల పరమాత్మభావము క్షరణ మగుటచేతనే వృత్తులను స్వందనమనిరి. సాధకుఁడు ప్రథమావస్థయందు వృత్తుల నాత్మలాభమున కంతరాయములుగాఁ దలంచెను. కాని యిప్పుడవి యాత్మస్ఫురణముగానే కనుగొనెను. ఇప్పుడు వాని యెడఁ బ్రతికూలభావముండదు. దేని సత్తచే నవి సత్తానంతములైనవో, దానివంక లక్ష్మము పడినది.

శుంభుఁడు ఉత్కాంతిద యనెడి మృత్యుశక్తిని హరించెనట

మృత్యువు = ధర్మరాజుయొక్క మరణింపఁజేయు శక్తి (అస్త్రవిశేషము) దేహమునుండి ప్రాణములను వెడలించుటే మృత్యుకార్యము. అదే దానిశక్తి. అస్మితను జేరుటకు మున్ను సాధకుఁడు మృత్యువు నొక యాగంతుకవ్యాపారముగఁ దలంచెను. ఇప్పుడు మృత్యువను పేరితో వేతొకటి లేనేలేదు; నేను గోరినపుడే దేహమునుండి యుత్క్రాంతుఁడ నగునపుడే మృత్యువనుచు నొక వ్యాపారము కానవచ్చుననును. అదే మృత్యువు నుత్కాంతిదాశక్తిని హరించుట.

ప్రవృత్తి నివృత్తులు మాతృలాభమునకై జీవుని మేల్కొల్పును

అస్మితయం దాత్మబోధ ముపసంహరింపఁబడినచో సాధకుఁడు మన యస్మిత యనెడి మహారత్నమువల్లనే యీవిశ్వము

సంఘటిల్లినదిన తెలియఁగలఁడు. ఎటుచూచినను, ఇంద్రియము లచే నేను గ్రహింపఁబడినను అవి యన్నియు మన యహంతా మయములే. అహంత యనెడి మహారత్నమే బహురూపములతోఁ బ్రకాశించుచున్నది, కనుకనే రత్నములన్నియు నీచేఁ జిక్కినవని ప్రోత్సాహించిరి (చండముండులు)

సత్యప్రాణ ప్రతిష్ఠవలనఁ దప్పక కలుగు ఫలమిదే. జగన్మయ ప్రాణప్రతిష్ఠాఫలముగా సాధకుఁడు నా 'నేనే' జగద్రూపముగాఁ బ్రకాశించుననియు, అది వ్యాప్తమై యున్నదనియుఁ గన్గొనును. అహంత్యరత్నమే సమస్తరూపములుగా నున్నదనెడి జ్ఞానలాభ మెంత గొప్పది ! ఎంత లోభనీయము ! ఎంతయానందదాయకము ! అనేకులు సాధకులు, ఈ యుపలబ్ధిచే జీవనము సార్థకమైనదని నిశ్చేష్టులగుదురు. అది యిట్టి మధుమయావస్థయే కాని, యింతేకాదు; ఇంకను ముందడుగు పెట్టవలయును. కనుక, అమ్మ (చండముండులనెడి) ప్రవృత్తి నివృత్తి రూపమునఁ జితిశక్తితోఁ (పరమాత్మతో) జేర లోభపెట్టినది. నివృత్తి సాక్షాత్తుగా నెన్నఁడును సాధకుని లోభపెట్టఁ (పరమాత్మవంకకాకర్షింప) బనిలేదు. ఆ నివృత్తి తొల్ల లభించిన రత్నాదుల (యోగవిభూతుల) యెడనైన తీవ్రాసక్తిని దొలఁగించి ప్రవృత్తి చేయు తీవ్రాకర్షణమందు మిగుల సాయ పడును. నివృత్తి ప్రభావమువల్లనే యంభికాప్రాప్తి యగును. ప్రవృత్తి నివృత్తులు(చండముండులు), సర్వరత్నములు (విభూతులు) నీవే యైనపుడు, ఆ స్త్రీ రత్నము (మహాశక్తి) మాత్రము నీదేల కాఁగూడదు. దానినిగూడ నీదిగాఁ జేసికొమ్మనిరి. ఆ చండముండుల (ప్రవృత్తి నివృత్తుల) ప్రోత్సాహముచే, అస్మిత (శుంభుఁడు) ఉద్యమిం

చెనుగాని అంబికను దనదిగాఁ జేసి కొనుటకుఁ దనపైనే యాధారపడలేదు. అంబికమాత్ర మొక్క తెయే యున్నది యని యెఱుఁగదు. చితిశక్తిని దనదిగాఁ జేసికొన్నచో, మఱి యస్మితయే వినష్టమైపోవును.

సాధకా ! నీవును శుంభునివలెఁ బ్రలోభపడుము. ప్రవృత్తి యా కల్యాణి (అమ్మ) కొఱకు లోభపెట్టును. నివృత్తి నీకు లభించిన రత్నములయం దాసక్తిని దొలఁగించును. నీ జీవనము చరమ చరితార్థత నొందును.

శుంభుఁడు దేవికడకు సుగ్రీవుని దూతగాఁబంపిన రహస్యము

ప్రవృత్తి ప్రేరణమున శుంభుఁడు చేసిన మొదటి పని సుగ్రీవుని దూతగాఁ బంపించుట. శోభనమైన గ్రీవముగలవాఁడు సుగ్రీవుఁడు. అనఁగాఁ జక్కఁగాఁ మాటలాడఁగల జ్ఞానము. కేవల వాచనిక జ్ఞానసహాయముతోఁ బరమాత్మ స్వరూపము నెఱుంగుటకైన చేష్టయే, శుంభుఁడు సుగ్రీవుఁడనెడి దూతను బంపు రహస్యము.

ఆత్మక్షేత్రమును జేరు సాధకుని మనసునందు స్వభావముగా “నేనే జగత్ప్రకాశకుఁడను, నన్నుఁ బ్రకాశింపఁజేయున దేది ? ఉన్నచో నది - అస్థలము, అనణువు, అహ్రస్వము, అను నిట్టి శబ్దార్థము లచే నిటులటులని చెప్పఁబడుచు నిష్క్రియము నిరవలంబము నైన సుషుప్తివంటి యొక యవస్థ మాత్రమే” యని యొక భావ ముదయించును. ఆ నొందు ఫలమేమి ? ఇప్పుడు కేవల వేదాంతాదులచేఁ ప్రతిపాదింపఁ బడు నిర్గుణస్వరూప విషయమైన మౌఖికాలోచనము చేతనే యభీష్టసిద్ధి యగును. ఆ యవస్థ వాఙ్మనసుల కతీతమై స్థూల దేహముండునంతదాఁక కల్గునది

కాదు. ఇప్పుడు మాటలవలన దాని స్వరూపము నెఱుంగుటే మేలు. ఇప్పుడుగూడ సాధకుని పరమాత్మవిషయకజ్ఞానము కేవల శ్రుతి, అనుమానముల వలనఁ గలిగిన పరోక్షజ్ఞాన మాత్రమే కనుక సరిగా నెఱుఁగ లేఁడు. అపరోక్షానుభూతి యింకనుగాలేదు. పరమాత్మాభిముఖ ప్రవృత్తి వానికి రుచిని గల్గింపకున్నచో, దాని స్వరూపమును గూర్చిన యాలోచనము చేయఁడు. సాధకుల కనేకుల కిట్టి నిశ్చేష్టతాపస్థయే వచ్చిపడుచుండును.

ఏలన - సాధకుఁడు బహుజన్మార్జిత సాధనాఫలముగా, అస్మితాక్షేత్రమందు నిల్చి, సర్వభావములకు నధిష్ఠాత నని పూర్ణముగా నిశ్చింతుఁడై యుండి, అంతకంటె మీదికిఁ బోవు నిచ్చనొందఁడు. విడువని ప్రవృత్తి ప్రేరణమున నింతో యంతో మౌఖికాలోచనము చేసి కొంత విశేషాధ్యవసాయముచే నిరంజన క్షేత్రమువైపు ముందడుగు పెట్టఁగోరఁడు; కనుక సుగ్రీవుఁ డనెడి దూతను బంపి కార్యోద్ధారమునకై ప్రయాసపడెను.

ఈతత్త్వము మిగులఁ జమత్కారము. ఇప్పటి వైష్ణవ సంప్రదాయమందలి పలువురు, ఈ యవస్థనే జీవన చరమ చరితార్థముగా నెఱుఁతురు. దీనిని అప్రాకృతిక లీలాని కేతనము, నిత్యబృందావనము మున్నగు పేళ్లతో వర్ణింతురు. మఱియొక పక్షమున 'పరమాత్మ స్వరూపము కేవలాంధకారమయః సుషుప్త్యవస్థ వంటి' దని స్థిరపఱచి, "పంచదార యైపోవుటకంటెఁ బంచదార తినుటయేమేలు" అనుచుందురు. అయ్యో వారు - ఇంచుకంత భేదజ్ఞానమున్నను. ఆత్మస్వరూపానుభవము కాదని యెఱుఁగరు, కనుకనే నిరవచ్చిన్నానందమును బరమప్రేమము నాస్వాదింప

లేకున్నారు. ఏలన, అధ్యయజ్ఞానమే యమృత మనియు, భేదజ్ఞానమే మృత్యువనియు నెఱుఁగరు. అధ్యయ స్వరూపముం జేరలేనంతదాఁక, నెంత లీలీరసాస్వాదనము చేయనీ; అమృత సంధానము లభింపదు. అభయపదమందుఁ బ్రతిష్ఠితుఁడు కాఁడు.

సుగ్రీవుడు సుందరశైలోద్దేశమునకుఁ బోవు రహస్యము (సహస్రార రహస్యము)

అతిశోభన శైలోద్దేశము సహస్రారము. (అసీమ జ్ఞాన క్షేత్రము) తత్త్వ ప్రకాశికాటీకాకారుఁడు “శైలస్యోర్ధ్వప్రదేశః” యనెను. నిజముగా నీ దేహమనెడి హిమాచలముయొక్క సర్వోన్నతప్రదేశమున సహస్రదళకమలము శోభిల్లును. లోకమందెట్టి చక్కఁదనమును దానికి సాటి చెప్పఁదగియుండదు. ఏమనఁ, బార్ధివ సౌందర్యము జడత్వమండితము. ఆ స్థానము విశుద్ధచిన్మయ క్షేత్రము. “విశుద్ధబోధం నయనాభిరామం” గనుక మంత్రమందు ‘అతిశోభన’ పదప్రయోగము. సహస్రారము - సహస్రదళకమలము -

శివస్థానం శైవాః పరమపురుషం వైష్ణవగణా
లపంతీతి ప్రాయో హరిహరపదం కేచిదవరే,
పదం దేవ్యా దేవీ చరణయుగలానందరసికాః
మునీంద్రా అప్యన్యే ప్రకృతిపురుషస్థాన మమలమ్ ॥

ఈ సహస్రారపద్మమును శివసేవకులు శివస్థానమనియు, విష్ణుభక్తవర్గము సర్వోత్కృష్టపురుషుఁడును, సాంఖ్యోక్త పరమేశ్వరుడు

నైన నారాయణుని స్థానమనియు, మఱి కొందఱు హరిహరస్థానమనియు తక్కు మునీంద్రులు యోగి శ్రేష్ఠులును నిర్మలమైన ప్రకృతి పురుష స్థానమనియు, మాయాబ్రహ్మ స్థానమనియుఁ బలుకుదురు. ఆ యా దేవతల భక్తులు సహస్రదళ కమలమును, ఆ యా దేవతల స్థానముగాఁ బలుకుదురు.

ఇహ స్థానం జ్ఞాత్వా నియత నిజచిత్తే నరవరో
న భూయా త్సంసారే క్వచిదపి న బద్ధ స్త్రిభువనే,
సమగ్రా శక్తిః స్యాన్నియమ మనసస్తస్య కృతినః
సదా కర్తుం హర్తుం భగతిరపి వాణీ సువిమలా ॥

సహస్రారమనఁగా - తలలోపల వేయి రేకుల తామర పూవున్న దనువారు దాని రహస్యము నెఱుఁగరు. విశుద్ధచిన్మయ క్షేత్రమువంక ముందంజవేయుటచేతనే మస్తకమందొక విచిత్రమైన యనుభవము తోఁచును. బోధవంతవే యంతటఁ బ్రకాశించునదియు, నంతటను వ్యాపించునదియు, ననంతశక్తి కేంద్రమునై యున్నది. బండియుండ రేకులకు నాభి (అరుక - కుంచము) తోను, కమ్మి (ఇనుపబద్ది) తోను సంబంధమున్నటులే, యా బోధమయక్షేత్రము నుండి యనంతప్రసారములు, అనంతశక్తులు, ననంతప్రకాశములును బలుముఖముల వ్యాపించుచుండును, గనుక దానిని సహస్రారమనిరి. సహస్రశబ్దము అసంఖ్యావాచకము.

ఇప్పటి సాధకు లనేకులు షట్చక్ర క్రియాసంబంధమున నింతయో యంతయో యెఱుఁగుదురు. ఉపదేశించుచుండురు. ప్రవేశవిద్యార్థి విషయమున నా యుదంతములు మంచివే. వేర్వేలు

చక్రములందు వేర్వేరు వర్ణములు, వేర్వేరు మూర్తుల ధ్యానము, వేర్వేరు మంత్రముల జపానుష్ఠానములు, చక్రక్రియయందును శ్వాసక్రియయందును ననుష్ఠానము నుపదేశింపఁబడును; గాని యది యనుభూతి రహితమైనచో, అనఁగా జైతన్యసత్త నుద్బోధింప సాయపడనిచో నయ్యనుష్ఠానములవలన నాత్మజ్ఞానోదయ మేనాఁడునుం గాదు. ఈ చక్రముల విశేషరహస్యములు కలవు. అవి తత్త్వ కేంద్రములు స్థూలమునుండి సూక్ష్మమువైపు ముందంజవేయు పక్షమునందు, సాధకుఁడాయా భూమికల నాశ్రయింపక తప్పదు. తత్త్వజ్ఞాని యైన గురుఁడు, అధికారియైన శిష్యునకే యీ రహస్యములను దెలుపును. అనధికారుల తలల కవి యెక్కువు, గాన నవి తెలుపఁడు. అంతెకాని దాచుకొను నభిప్రాయము వారికి లేదు.

సుగ్రీవుని దౌత్యము విఫలమగు రహస్యము

మృదుమధుర వాక్యములతోనే యంబికను ముగ్ధనుజేయఁ బ్రయత్నించెను. అతిమధుర ప్రణవాది మంత్రజపము, అతిమధుర స్తోత్రపాఠాదికము, అతి మధురోపనిషదాది శాస్త్రాధ్యయనము మున్నగు నుపాయములచే నంబికను (అమ్మను - ఆత్మను) శుంభుఁడు దనయింటికిఁ (అస్మితాక్షేత్రమునకు) గొనితెచ్చుటకుఁ బ్రయాసపడెను, గాని యవి పనిచేయవయ్యెను. శుంభుఁడు ఆత్మబలి నీయవలయును, అమ్మను దెచ్చుటకుఁ దన్ను దా మఱవవలయును. “నేను” ఉన్నంత దాఁక అమ్మవచ్చుట జరుగదు. ఇది సత్యకథ. ఇచట సాధకుఁడు, “నాయమాత్మాప్రవచనేన లభ్యో, న మేధయా న బహునా శ్రుతేన” మున్నగు సత్యదర్శి మహర్షుల

వాక్యములను దలంప వలయును. అదియైనపుడే శుంభుఁడు (అస్మిత) దూతను బంపుట యందైన విఫలతను దెలియఁగలఁడు.

దూత (సుగ్రీవుఁడు) వినిచిన శుంభుని మాటల రహస్యము

“అతఁడు ముల్లోకములకు నీశ్వరుఁడు. అతని యాజ్ఞ సర్వ దేవతలకును శిరోధార్యము. అతఁడు దేవతల నెల్లరను జయించెను. అతఁడు పంపఁగా వచ్చిన దూతను.”

విను, అస్మితయందు సృష్టిస్థితిలయములనెడి ముత్తైఱఁగుల ప్రకాశమున్నది. కనుకనే యస్మిత సర్వమును ధరించి పాలించి సంహరించు నీశ్వరుఁడగ వెలయుచున్నది. వాచనిక జ్ఞానమనెడి సుగ్రీవుఁడువచ్చి దేవి యెదుర నిటులు వర్ణించెను. “జగత్తను పేరితో వెలయునదంతయు నాదే యైనపుడు స్వప్రకాశరూపమైన చితిశక్తివి నీ వేల నాదానపు కావు ? సర్వ దేవశక్తులపైని నా యాధిపత్యమున్నది. నాసత్తవల్లనే దేవతలు సత్తావంతు లగుచున్నారు. నాపై దేవతల కెట్టి యధికారమును లేదు. నేను వారినందఱిని జయించితిని. ఇటులు సమస్తమును నాదే యైనపుడు, ఆత్మవైన నీవును నాదానవే యెందులకుఁ గావు ?” ఇవి శుంభుని (అస్మిత) భావములు.

సాధకా ! మెలఁకువతోవిను. జీవుఁడు తొలుత సాధన క్షేత్రమందుఁ బ్రవేశించునపుడు, “నేను భగవంతు నొందుదును.” అనుచు భగవంతు నొక యమూల్యమైన వేఱు వస్తువుగఁ దలంచును. క్రమముగా సాధనము చేయఁజేయ, ఈ ‘నేను’ తన సందేహము, అవిశ్వాసము, అహంకారము, కామక్రోధాదులు ననెడి

మలినవస్త్రములను వీడి శ్రద్ధ, విశ్వాసము, దయ, క్షమ, నిరభిమానము మున్నగు వెలగల దుస్తులతోఁ దన్నలంకరించుకొనును. క్రమముగా నేనుదక్క మఱి మియు లేని యొకస్థానమును జేరును. బహుత్వము మంచి సెడ్డలు మున్నగువన్నియు 'నేను' యొక్క స్ఫురణములు మాత్రమే యని తెలిసికొనును. అపు డాశ మఱింత పెరుగును. మఱి యాత్మను సైతము వశపఱచుకొనుఁ బ్రయాస పడును. గాని యిదియు నజ్ఞానమే, ఆసురభావమే.

'నా యాత్మ' యని నోరితో ననుచున్నాము. ఇదియు నజ్ఞానమాత్రమే. ఆత్మ యెన్నఁడును నాది కాదు. ఆత్మయే నా స్వరూపమని తెలియని కారణముననే, ఆత్మను దనలోనికిఁ దెచ్చుకొనఁగడఁగును. అపుడే యీ చరమాజ్ఞానమున వచ్చి చేరును. ఇదె శుంభమహాసురుఁడు. అజ్ఞానమే శుంభుని స్వరూపము, కనుక ఆత్మను (అమ్మను) నేనునకు వశమొనర్పఁ గడఁగును. ఈ చేష్టయే శుంభుఁడు దూతను బంపుట యనెడి మొదటి పని.

శుంభుని మాట లెంతవరకు సత్యములు ?

1. 'ముల్లోకములు నావి. 2. దేవతావర్గము నా వశమయినది.
3. సమస్త యజ్ఞభాగములను నే నుపభోగించుచున్నాను.'

1. విను; సాధకా ! ఈ యస్మిత (శుంభుని) మాటల సత్యమును దెలియఁగల్గుదువు. స్థూల సూక్ష్మ కారణములు (సృష్టి స్థితి లయములు) అను మూడువిధములైన ప్రకాశమునే త్రైలోక్య

మందురు. లోకశబ్దము ప్రకాశార్థకము. ఆత్మ బుద్ధి యందుఁ బ్రతిబింబించుట చేతనే కేవల జడబుద్ధియు, ఆత్మ (నేను) రూపముగా భాసించును. ఆత్మ (దృక్పక్షియు), బుద్ధి (దర్శన శక్తియు) పూర్తిగా వేఱైనను, అభిన్నములుగాఁ జేరియుండి ప్రతిభాసించుచున్నవి. ఇదె, అస్మిత - శుంభాసురుఁడు. కనుక స్థూలాది త్రివిధప్రకాశము, ఈ యస్మితగానే యుపలబ్ధమగు చున్నది. కనుకనే త్రైలోక్యము నాది యనెను.

2. యజ్ఞభాగము లనఁగాఁ గర్మఫలములు. కర్మమే యజ్ఞము. ఈ బ్రహ్మాండము కర్మమయము. కనుక నిది యొక యజ్ఞశాల. కర్మఫలములే యజ్ఞభాగములు. ఈ యజ్ఞభాగములు దేవత లొందఁదగినవి. ఏమన - చక్షురాదీంద్రియాధి పతులు (మలుమూటలోఁ జూచునది) సూర్యాదిదేవతలు రూపరసాది విషయగ్రహణమనెడి కర్మఫలమును గైకొనుచున్నారు. చూడుము. ఒక పూవును జూచి నీ వానందింతువు. ఇపు డేమైనది ? విరాణ్మనసుయొక్క పుష్పవిషయక సంకల్పమువలన నొక విధమైన స్పందనముపోయి, నీ చక్షు రాదీంద్రియములను స్పందితములుగాఁ జేయును. నీ చక్షువు పూవుయొక్క బాహ్యరూపము నెంతగా గ్రహించి మనసుకడకుఁ జేర్చునో మనస్సంతగా దానిని బుద్ధి ప్రకాశముచే నాలోకించి పూవుయొక్క మనోహర రూపమును గ్రహించును. తత్ఫలముగాఁ జక్షురింద్రియము తనివి నొందును. ఈ చక్షురింద్రియతృప్తి యనఁగాఁ జక్షురింద్రియ విశిష్టమై ప్రకాశించును. అదె యాదిత్య దేవతా తృప్తి. ఈ తృప్తిపేరే యజ్ఞభాగము. రూపరసాది విషయగ్రహణమనెడి యజ్ఞమునకు అదె శేషభాగము (అమృతము). అది దేవతలకు భోగ్యము

(ప్రాప్యము). కాని యిపుడది యస్మితయొక్క అధికారములోనికి వచ్చినది. ఏమన, నిపుడు దేవతావర్గము విశుద్ధ చైతన్యాంశముగా వెలయఁజాలమిచే బుద్ధితత్త్వమందుఁ బ్రతిబింబించిన చిదాభాసుని విశేషస్ఫురణముగాఁ బ్రకాశించినది. ఈవిధముగా దేవతావర్గము తను యధికారములవలనఁ దొలఁగి యజ్ఞభాగములను గోల్పోయినది.

అసురులు యజ్ఞభాగములను హరించు రహస్యము

గీతయందు భగవంతుని మాట (3-12) “కర్మములవలన దేవతలు తనియుదురు. అవి చేయక (యెవ్వఁడేని) యజ్ఞభాగమును గ్రహించువాఁడు దొంగ” అని. ఈ దొంగతనము స్థూల దేహాత్మబోధముతోనే ప్రారంభమగును. జీవుఁడు సాధకుఁడు కానంతవఱకు దేహాత్మబోధమందే విచరించును. రూపరసాది విషయభోగముచేసి స్థూలదేహమును మనస్సును దనువును, ఈ తనివి యనెడి ఫలము, యజ్ఞభాగము దేవతలకుఁ జెందవలసినదే. ఇది యిపుడు తెలియఁబడదు. తరువాత సాధనరాజ్యమందుఁ బ్రవేశించి తొలుదొల్త మనస్సునే యాత్మగాఁ దలంచును, గనుక నప్పుడును యజ్ఞభాగము చైతన్యమునం దర్పితము కాలేదు. పిదప విజ్ఞానమును జేరి, విజ్ఞానాత్మయనెడి యస్మితను దనియించు సాధనము చేయును, గాన సామాన్యజీవుఁడు మొదలు విజ్ఞాన మయకోశసాధకునిదాఁక నెల్లరుఁ దెలిసియో తెలియకో యజ్ఞ భాగములను హరించుచున్నారు. ఇదే యసురుల వలన యజ్ఞభాగములు హరింపఁబడు రహస్యము.

వేర్వేరించిరియములవలన నాహరింపఁబడిన రూపరసాది విషయ విజ్ఞానమును జేరియు వేర్వేరుగానే పరిగ్రహింపఁ బడుచున్నది. అవి యాత్మయందే యర్పింపబడినచో, మఱి వేర్వేరున్నదే యుండదు. సర్వభేదములు తొలఁగి యేకరస రూపమునఁ బరిగ్రహింపఁబడును. సాధకా ! అపూర్వమైన యీతత్త్వమును నెమ్మదిగా విచారించి చూడు - మఱియు నిటులు సర్వయజ్ఞేశ్వరుఁ డెవఁడో, యజ్ఞభాగము లెవని కర్పింపఁబడునో, వానికొఱకే యజ్ఞము చేయుము. నీ బహుత్వమనెడి పాపము అనాయాసముగాఁ దొలఁగును.

అస్మితను జేరిన సాధకుని లక్ష్మము

అస్మిత యననేమో మున్ను వివరించితిమి. స్మరించు కొనునది. అస్మితను జేరగానే యది దేనిచేఁ బ్రకాశింపఁ జేయఁబడినదో, దాని సత్తకేది సత్తయో దానివైపు లక్ష్మము పడును గనుక, దాని నొందుటకై సాధకులు సర్వవిధములఁ బ్రయత్నింతురు. శుంభుఁ డా యంబికను దెచ్చు ప్రయత్నము నట్టిదే. నిత్యసిద్ధమైన సాధనప్రణాళి నిర్దేశింపఁబడును.

శుంభుని (అస్మిత) మాటలన్నియు సత్యములే

“మా బుద్ధిచే నీలోకముందు నీవే (అంబిక) స్త్రీ రత్న స్వరూపవు. మేమే సర్వరత్న భోగమున కధికారులము. నీవును మమ్మేయాశ్రయింపుము. నన్నైనను సరే, బహుపరాక్రముఁ డైన నా తమ్మునైనను (నిశుంభుఁడు - మమత) సరే. చంచల నయనా ! భజింపుము. ఏలన నీవు స్త్రీ రత్నమవు”

శుంభునిమాటలన్నియు సత్యములే. చూడు. మనయమ్మ యథార్థముగా స్త్రీరత్న స్వరూపయే. స్త్రీరత్న మునర్థము శ్రేష్ఠశక్తియని మున్నంటిమి. ఎన్ని శక్తులున్నను జితిశక్తి యొక్కటే సర్వశ్రేష్ఠము. సృష్టి స్థితి సంహారాది శక్తులన్నియు నాపరాశక్తి విశేషప్రకాశములు మాత్రమే. కనుకనే అంబిక (అమ్మ) స్త్రీరత్న స్వరూప. జీవుఁడీ యానందమయ చితిశక్తి సంధానము నొందనంతసేపు యథార్థశాన్తి నెట్టులును బొందఁజాలఁడు. ఇప్పుడో, లక్షజన్మముల తర్వాతనో, దీని నెఱుంగునపుడేదో విధముగా దీని నాయత్తము చేసికొనక తప్పదని వివేచించియే శుంభుఁ డీమె నంకస్థను జేసికొనఁ బెద్దగాఁ బ్రయత్నించెను. ఇందులకే మేమే రత్నాధికారుల మన్నాఁడు. మఱియు నీవు స్త్రీ రత్నమవైయుండియు మా యధికారమునకు వెలినుండుటెట్లు కుదురును ? “అస్మానుపాగచ్ఛ” = మాయెడకు రమ్ము అనెను. అనఁగా, మా యహంతతోనే నిన్నొందఁ గోరుదుము. రమ్ము; మా యపూర్ణాహంతను బూర్ణముఁ జేయుము. మాకిన్ని యైశ్వర్యములున్నను, నీ లేమిచే మా యహంత లేమికిఁ జిక్కిపోయినది. దేవీ ! నీవే స్వయముగా వచ్చి, యీ యపూర్ణమైన ‘నేనును’ బూర్ణ మొనరింపుము.

“నన్నో, మా తమ్మునో నీకు నచ్చినవాని నాశ్రయింపుము. అనఁగా - నీ వాత్మవు. అహంతవలనఁ బ్రకాశితవగుచో హానిలేదు; లేదా, నీవే యాత్మరూపముగాఁ బ్రతిభాసించినను హానిలేదు. అహంతమూలముగా నిన్నునధరింప నలవికాదు, ఏమన - నేను (జీవాత్ముఁడను) ప్రతిబింబమాత్రుఁడను. ప్రతిబింబము మూలబింబము నెట్లు గ్రహించును ? ఇది యసంభవ మని తోచి

నవుడు, మా తమ్ముని నిశుంభుని (మమత) నాశ్రయింపుము. సకల బ్రహ్మాండములు మమతచేతిలోనే యున్నవి. నీవు స్వయముగా నాత్మవు. నీవు నిశుంభునే (మమత్వమునే) యాశ్రయింపుము. మాకుఁ బరమలాభమే. నీవు మాయాత్మవే యగుచు మా దాన వెందుకుఁగావు ? ఆత్మ మాదేయైనపుడు, మే మాత్మను గైకొని యథేచ్ఛముగా ననుభవింపఁగలము; కాని యది కాకున్నది. మాయాత్మను మేము కైకొన్ననే మమ్ము మేము (నేనును) మఱచుటగును. అపుడు నేనుండనే యుండదు. మేముండము కాని, యిపుడది కాకున్నది, నిన్ను మేహంతగానే చూతుము. కాదేని, ఏకాంతాత్మీయ వనుకొనుచు నిన్నగుభవించుము. నీవు చంచలాపాంగివి. నీ చంచలభావమును విడిచి మమ్ము స్థిరముగా భజింపుము.

మన యమ్మ నిజముగాఁ జంచలాపాంగియే. తెప్పపాటులో జాఱిపోవును. కానరాదు. ఆ సౌమ్యప్రకాశము, ఆ సర్వతోభేది ప్రకాశము, ఆ యవాజ్మానసగోచర ప్రకాశము, అర్థక్షణములో విలీనమైపోవును. మన సర్వభావములను, అస్మిత్వమును హరించు నమ్మను శరీరమున్నంతకాలమును గాంచునుపాయములేదు. శరీరమానసాది సర్వమును విలయ మొనర్చి, యపుడమ్మ మనయెడ వెలసినను, వాని బీజములు మిగిలిపోవును. కనుకనే చంచల (మెఱుపుఁదీగ) యుపమానము.

అదే యథార్థ చరితార్థత

సాధకా ! చూడు. కొండగుహయందు బహుకాలము సమాధియందుండువాఁడు యోగాసనమందే కూర్చుండును.

ఆతఁడు సంతత మమ్మను గాంచుచున్నాఁ డనుకొనకు. ఎడతెగక యమ్మను జూచుటచే దేహమేయుండదు. ఒక్కక్షణములో దేహాత్మనంబంధము విడిపోవును. అనాత్మప్రతీతి పూర్తిగా లోపించుటచే దీర్ఘకాలము దేహమందునిల్చుట కేవల మసంభవము. అది మెఱుపుఁదీవవలెఁ గానవచ్చునంత, జీవుఁడు ధన్యుఁడగును. జీవన్ముక్తుఁడగును. ఆనందమయుఁడగును. బ్రహ్మ స్వరూపుఁడగును. ఒక్కసారియైనచో మఱెన్నఁడు మఱవఁడు. మఱి కోరినంతనే దర్శనమగుచుండును. ఈ యానంద ఘనజ్ఞానము జాతిపోవు టెన్నఁడునుం గాదు. నా 'నేను' అన్నది, ఆత్మయన్నది, మనయమ్మయే. మఱి దానిని బొందుట, పొందకుండుట, చూచుట, చూడకుండుట యన నెట్టిది ? కాని, చూడఁగోరుము. ఆ చూచుట, పొందుట యనునదే యథార్థచరితార్థత.

ఆత్మయే జీవుని భజించును

శుంభుఁడు (అస్మిత) మఱియొక మాటన్నాఁడు. “భజత్వం” ఇది గొప్పసత్యము. ఇది శుంభుఁడే యనలేదు, శ్రుతియు నన్నది. “యమేవైష వృణుతే” ఈ యాత్మ యెవనిని వరించునో వాఁడే దానినొందును. గీత యిట్లన్నది. “తాం స్తథైవ భజామ్యహమ్” ఆత్మ నెవ్వఁ డే భావముతోఁ గనునో, యా భావముతోనే వాని నది భజించును. చూచితివా - వేదము, గీత, చందీసాతము ఇమ్మాఁడు నొక్క స్వరముతోనే యొక్క మాటనే చెప్పినవి. ఆత్మయే జీవుని భజించును. మాట వినికి యందును, మాటను బోధించు కొనుటయందును, తెలుపుట యందును మాత్రమే క్రిందుమీదులు,

విరోధముగాని మాట సత్యము, నిస్సందిగ్ధము.

గీతయందలి యొక ప్రధాన-శ్లోక వివరణము

“యేయథా మాం ప్రపద్యంతే తాం సతతైవ భజామ్యహమ్ ।

మమ కర్మానువర్తంతే మనుష్యాః పార్థ సర్వశః ॥” 4 - 22

“మాం యే యథా ప్రపద్యంతే తానహం తతైవ భజామి. హే పార్థ ! మనుష్యాః సర్వశః మమ కర్మానువర్తంతే.”

సూర్యునకు యోగశిక్ష నిచ్చు సందర్భమున, అర్జునుఁడు భగవంతు నడిగెను. ప్రశ్నము చిన్నదైనను, దానియందు భగవానుని సమస్త జన్మకర్మ రహస్యము ప్రచ్ఛన్నముగాఁ దెలియఁగోరఁబడినది. కానిచో “శ్రీకృష్ణుఁడు జన్మమెత్తి సూర్యునకు యోగశిక్షణ మొనర్చెనో ?” యని సందేహించి యర్జునివలె సాధకుఁడు ప్రశ్నింపలేఁడు. ఆ విధముగా భగవంతుఁడును దన జన్మకర్మములను విశదముగాఁ దెలుపు మిషతోఁ దన రెండువిధములైన జన్మములను, ఆ జన్మముల కాలమును, ఉద్దేశ్యనిర్ణయము చేసి, “యాతఁడే సర్వజీవుల కర్మనియంతయై యున్నాఁడు; అతని యిచ్చనే జీవబృందము సర్వవిధముల ననువర్తించుచున్నది; జీవులయెడ నతని యయాచిత స్నేహము వర్షించు” ననెడి తత్త్వ మీ శ్లోకమందు వర్ణించినాఁడు.

భగవంతుఁడనెను - “ఎవఁడు నన్నేవిధముగా భజించునో, యే యవస్థయందుండి, యే యవస్థవలన జీవుఁడు నా

యనుగ్రహమును గోరునో, నేనా యవస్థయందు, ఆ యవస్థవలన నతని ననుగ్రహింతును. జీవుఁ డింద్రియధర్మియై యుండి, యింద్రియచరితార్థత - విషయభోగము నొందుటకుఁ గ్లేశపడు నపుడు, ప్రత్యక్షముగా నన్నందులకై ప్రార్థించుచున్నను, బరోక్షముగ నతఁడు, ఆ విషయభోగముకొఱకు నన్ను భజించును. నేనును బరోక్షముగానే వాని యా విషయభోగమును జరితార్థము చేయుదును. లేదా, జీవుఁడు నన్నొందుటకై వ్యగ్రుఁడైనను వాని యభిలాషమును నెఱవేర్తును. ఏలన, నా నిర్దేశించిన మార్గమునే యాతఁ డనువర్తించుచున్నాఁడు. నేనే వైపునకుఁ గొనిపోదలఁతునో, యా వైపునకే జీవుఁడు నాచే జలింపఁజేయఁబడి, యా దెసయందే నన్ను లక్షించి యగ్రసరుఁడగును. విషయభోగములనెడి గాలివానచేతను, ఇంద్రియాకర్షణ మనెడి వెల్లువ వడిచేతను జీవుని హృదయము క్లేశ పెట్టఁబడును. మోహతరంగపు దెబ్బ గుండెదడను గల్గించి యొడ్డునకు గెంటు నపుడే, యతఁడు నా కభిముఖుఁడై ముందంజవేయును. ఉన్నతా వస్థయందే కాదు, సర్వావస్థలందును నేనే జీవు నటునిటు త్రిప్పవాఁడ నగుటచే, నేవిధముగా నా కృప నర్థించునో, నే నావిధముగానే వానిని గరుణింతును. ఐనను గర్మరహస్యమును గూర్చిన నా మహిమ మేమన - జీవుని ప్రార్థనము, వాని యా కోరిక యేనాఁడును వాని నమంగళమువైపు కొనిపోదు. పైచూపునకుఁ బ్రార్థనోద్యమము, అమంగళమును గలిగించునదిగాఁ దోచినను, నా శుభేశ్వ వానిలోపల నుండి శుభమార్గమునకే వానిఁ గొనిపోవును. జీవుఁ డెట్టి యవస్థయం దెట్టి కర్మమైనం జేయనీ; ఎట్టి సిద్ధికైన నాకర్షింపఁబడనీ; తదనురూపమైన కర్మమును జేయించుటయు, నీడ్చి నిచ్చుటయు, వానికి

మంగళజనకము లగుటచేతనే, నే నట్టి జీవులను ఆ యా కర్మములయందు నియోగించి సిద్ధి నొనఁగుదును. నేనే జీవులకుఁ గర్మాధికారమిత్తును. అపు డాతఁడు కర్మమాచరించును. నేనే జీవునికి, సిద్ధి నొందు నాశకలిగింతును. అప్పుడు జీవుఁడు విషయసిద్ధికో, భగవత్సిద్ధికో తహతహపడును.:

సాధారణ జీవుఁడు, భక్తిప్రణాళి తెలియుటకై, యా విధముగా నర్థమును జేసికొనవలయును. ఇప్పుడు సాధనసంబంధమునఁ జెప్పెదను. ఏ సాధకుఁ డేవిధముగ నమ్మను భజించునో, యమ్మయు నటులే వానియెడఁ గరుణించును. ఎవఁ డేయవస్థ యందుండి యమ్మ భజన మెటులు చేయనీ, అమ్మయు నా యవస్థయందే వాని ననుగ్రహించును. ఇంటనో, యడవినో, గార్వస్థ్యమందో, సన్న్యాసమందో, నీచకులమందో, ఘనకులమందో, భక్తిజ్ఞానమందో, కర్మమార్గమందో, ఏ యవస్థయందైనసరే, యమ్మను స్మరించినంత వచ్చును. ఇదే మన యమ్మగారి చిరంతన నియమము. ఆ స్మరణమనునది యెటులు, ఎంతవఱకు ? ఆ పిలుపునకును అమ్మ రాకకును సంబంధ మున్నదా ? లేదా ? అని యనేకులందురు గాన నీ శ్లోకమున కనేకు లిటు లర్థము చెప్పుదురు. తాము కర్మాధికారమందుండి యెంతగా మాతృముఖు లగుదురో, యంతగా మాతృకృప నొందఁగలరు. అనురాగ పరిణామము నెఱింగి మాతృకృప వర్షించును. సాధారణముగా నిది సత్యమే; కాని యా యనురాగముపైతము, ఆమె కృపచే నామె యిచ్చానుసారముగా వానిలోఁ బుట్టుచుండును. ఆమె నెయ్యపుటుబుకే యా యనురాగము పట్టుటకు మూలకారణము.

కన్కనే కర్మానుపాకము వలన ఫలములేదు. ఎప్పుడేకర్మ చేయించుటకు ఎప్పుడేఫలము నిచ్చుటకు అమృతమనసునఁ గోరిక యుద్దీపించునో దానికిఁ దగు భావముతోనే జీవుఁడు కర్మము చేయుచుండును. సాధారణ జీవులు పెద్దప్రయత్నముతో నొందఁగల్గు ఫలమునే సాధకుఁ డిచ్ఛామాత్రమున నొందుచుండుట తఱుచు కనుచున్నాము. విడువని వ్యవసాయముతో సాధారణులు కర్మానుష్ఠానము చేయఁగానగు ఫలమును సాధుపురుషులు నిరాయాసముగా సంకల్పమాత్రమునఁ బొందుచున్నారు. ఒకవేళ సాధు వాచరించు కర్మమునకును ఫలము కానరాదు. ఒక జీవుఁ డొక్కసారి గానే సాధువు కాఁజాలఁడు. మిగుల నాయాసముతో బహుకాలాభ్యాసముతో మాతృభావమునఁ జేరియుండి క్రమముగా జీవుఁడు సాధువగును. మాతృభావ యుక్తావస్థ నొందినపైని బహుళక్షేత్ర సహకారముతో జీవుఁడు సమర్థుఁడగును. మహాయాస సాధ్యకర్మము మున్నే సజ్జితమై యుండుటచే సాధుపురుషుఁ డిచ్ఛామాత్రమున సిద్ధకాము లగుచున్నారు అని కొందఱాశంకింపవచ్చును; గాని యది నిష్కారణము. ఏలన, మాతృలాభేచ్ఛ యనెడి కర్మమువల్లనే జీవులు సాధుత్వము నొందుదురు. కేవల మాతృప్రసన్నతా విశేషము కారణముగానే సాధువులు లబ్ధకాము లగుదురు. కనుకనే ఫలానుపాతముచేఁ గర్మములు సాగుచున్నవనియు, గర్మానుపాకముచే ఫలము లేదనియు నందురు. ఉచ్చితమ క్షేత్రమందిది స్పష్టముగాఁ గానవచ్చును. మఱియు సాధారణ మనుష్య క్షేత్రమును గర్మమయము చేయుటకై “కర్మాను యాయీ ఫలలాభః” యను

భావముతోఁ గర్మము ననుసరించియే ఫలలాభముండునను భావముతోఁ గర్మఫల సంబంధము పెంపొందుచున్నది. అమ్మ దుకాణదారునివలెఁ ద్రాసుతోఁ దూచి కర్మమూల్యమును బట్టి ఫలము నీయదు. (అమ్ముకొనదు.) ఎంత ఫల మిచ్చుటావశ్యమో, తలంచి యపుడా, ఫలమును భరింపఁదగు సామర్థ్యము నిచ్చుటకై, యా ఫల భోగమున కుపయుక్తమగు భావముతోఁ జేయించునట్టి, వాచిక కాంక్ష మానసిక పాంచకౌశిక నంచాలనమే కర్మమనఁబడును.

కొందఱు భగవత్కృప పాత్రాపాత్రముల నపేక్షింపక సూర్య కాంతివలె సమభావముతోనే కురియు నందురు. అయిన నయ్యది సర్వత్ర సమముగా వికసింపకుండుట కనుచున్నాము. కారణమేమన జీవుల యధికారభేదమే కారణము. చూడు, తారతమ్యము. ఒక్క మేఘము కురిసిన వానయే ముండ్లచెట్ల ముండ్లను బలిపించును. అదే పూజెట్ల పూవులకుఁ దావిని బెంపొందించును. మొగ్గల నదే విచ్చును. ఇదియు సంపూర్ణ సత్యము కాదు. మాతృకృప సర్వత్ర సమభావముతో నాయా క్షేత్రో చిత గుణములనే పోషించునది యైనచో, నది జీవుల నుద్ధరించు నుపాయముగాక సతము సంధకారమున నుండవలసినదే. సత్యముయొక్క యమృతమయ స్నిగ్ధ జ్యోతిర్దర్శనము లేక యజ్ఞానాచ్ఛనులైన జీవు లెన్నటికిని వంచితులే యగుదురు. అమ్మ మనయెడ నట్టిది కాదు. ఆమె యెల్లర నానాందమయ ముక్తిమందిరము వంకఁ బ్రబలవేగముతో నాకర్షించును. ఆమె క్షుద్ర పరమాణువును సైతము తన గుండె నత్తకొని ప్రయోజనానుసారముగా క్షేత్రకర్మాదుల దారిని గ్రమక్రమముగా నున్నతపదమునుండి యున్నతతరపదమునకుఁ

గానిపోవును. వానిని దన నిత్యభోగ్య ముక్తాహంతయందు నిల్వలేనంతదాఁక విరామములేక విశ్రామము లేక క్షేత్రము నుండి క్షేత్రమునకు దాటించి పిచ్చిదానివలె మన యమ్మ యా పరమాణువులఁ దీసికొని పోవుచునే యుండును. గనుక నేఁడు ఘోరతమోగుణావృతుడైన జీవుఁడు రెండు దినముల తర్వాత శుద్ధ సత్త్వగుణ సంపన్నుడగుట మనము కనుచున్నాము. అమ్మ నిరపేక్షత సూర్యకిరణముల వంటిదే యైనచో, ముండ్ల చెట్టు ముండ్లచెట్టుగానే యుండును; పాపి సదా పాపిగానే యుండును; ఎన్నటికి నెవ్వనికిని యున్నతి కల్గకే యుండును. తల్లిలోని జీవోద్ధారేచ్ఛ సర్వకర్మ శృంఖలా మూలముగా నున్నది. గాన సాధారణముగా జీవులు తమ ప్రకృతి ననువర్తించుచున్నను వారు క్రమాచరిత కర్మఫలములచే జ్ఞానము నొందుచు బ్రహ్మజ్ఞానము వంక ముందడుగు పెట్టుదురు. కనుక నిర్గుణులము, దుష్టమాత్రులముగా నుండి జీవులవైన మనము ప్రకృతి గుణములందుఁ ద్రివృబడుచున్నను, అమ్మ యిచ్చనే నాకర్షింపఁబడి యెల్లరము కర్మముల దారి నామెవంకకే నడుచుచుందుమని తెలియవలయును. అనఁగా - అమ్మ శుభమయేచ్ఛతోనే ముఖ్యముగా నడుచుచున్నాము. మనమన ప్రకృతులు (కర్మానుసారములగు నావర్తనములు) నిమిత్తమాత్రములే. తీర్థమునకుఁబోవు బండి తీర్థమువంకకే ముందునకు నడుచును, గాని దాని చక్రము లెల్లపుడును వాని యిరుసులపైనే తిరుగుచుఁ బోవును. అటులే అమ్మయొక్క మంగళేచ్ఛను బట్టియే సర్వవిధముల నామెవంకకే జీవుఁడు

నడుచుచున్నాడు. కేవలము తమతమ ప్రకృతి రూపకర్మ మనెడి యిరుసుపైని వాని కర్మచక్రము దాని నిర్మాణము ననుసరించి తిరుగుచుండును. మన యమ్మ యిచ్చ సర్వస్వతంత్రము. జీవులయెడ నైన శుభేచ్ఛయే బ్రహ్మముయొక్క బహుత్వ వికాసము. అనఁగా మాతృత్వ ధర్మము. అదే యామె బ్రహ్మత్వము, మాతృత్వము, వరాభయములు వెద జల్లుటే, యిచ్చామయి యైన యమ్మ నిత్యధర్మము. నార్యధర్మము కాంతులను వెదఁజల్లుటయు, కాంతులే సూర్యుని సూర్యత్వము నైనటులే అమ్మ (బ్రహ్మ) ధర్మము స్నేహకరుణామయములగు శుభములను వెదఁజల్లుటే, స్నేహేచ్ఛయే, అమ్మ మాతృత్వము. స్నేహకర్షణమే బ్రహ్మ బ్రహ్మత్వము.

ఆ యమ్మను నీవొకసారియుఁ జూడలేదా ? క్షేత్రజ్ఞునిగా ముస్తాబుచేసి, జగత్తునఁ బ్రత్యణు పరమాణు హృదయమందును మూర్తిమతియై, యీ కర్మయజ్ఞమయ బ్రహ్మాండచక్రమును నడిపించుచున్నది. యజ్ఞక్షేత్రమునం దంతట నగు సర్వకర్మముల నడుమ నెల్లప్పుడు స్థిరముగా నుండి జ్ఞానాకారమున వెలయు చున్నది. క్రమముగా స్థిరత్వమువంకకే నడిపించు చున్నది. జ్ఞానమయగురుఁడు తానేయంయి క్రిమిత్వమునుండి నరత్వమునకు, దేవత్వమునకు, బ్రహ్మత్వమునకుఁ గ్రమముగా దారి చూపుచు జీవులను గొనిపోవుచున్నది. ఆ యమ్మ నొక సారియుఁ జూడలేదా ?

జీవుఁడా ! ఆ యమ్మ నెంతకాల మవమానింతువు ? సర్వ కర్మములకును మూలమైన చైతన్యసత్త నెంతకాలము చైతన్య మాత్రముగానే తలంచి, సర్వకర్మములకు నుపాదానమైన యహంత

నాక చిత్తవృత్తి మాత్రముగానే యెంచి, యెంత కాల మమ్ము నుపేక్షింతువు ? “అమ్మా ! యనలేవా ? లోనున్న మధువును మధువనవు. జీవభావీయుఁడవై చూడలేవు. మాతృ భావీయుఁడవై విచారింపవు. ఎంతదాఁక నరుఁ డమ్మును దెలిసి కొనఁడో, అమ్మును గలయందైనఁ గానఁడో, అంతదాఁక దార్శనికుఁడై కర్మప్రాధాన్యమునే చూచుచుండును. కర్మమునే సర్వావర్తనమూలముగాఁ దలంచును, కర్మానురూపమే ఫలమనును. నేఁడా రూపమున కెదురుగా నిలిచి యామె శ్రీముఖమువలన నభయవాణిని వినఁగా వినఁగా నిఁక జీవునకుఁ గర్మప్రాధాన్యము కానరాదు. అమ్మయే స్వయముగా ‘యే యథా మాం ప్రపద్యంతే’ యెవఁడు గొప్పగా నా భజన మెఱుఁగెనో జేయనీ, యెట్టి కర్మమును జేయకపోనీ, ఆతని కర్మచక్ర మెట్టిదేనిఁగానీ ‘తాం స్తథైవ భజామ్యహమ్’ నేనా విధమైన భజనమువల్లనే, యాతని కర్మమందే, జీవక్షేత్ర మందే, యతని యా యునికియందే, అనఁగా సర్వసాధనము లందును, సర్వ కర్మములందును, సర్వావస్థలయందును సర్వ విధముల నేనే వాని ననుగ్రహింతును. సర్వ కర్మములందును నా యనుగ్రహమే నా కర్తుత్వమే ప్రధానము” అని యమ్మ తానే యన్నది.

అంబిక శుంభదూతతో బదులాడిన మాటల

పరమార్థము వినఁదగినది

ఈ సందర్భమున ‘గంభీరాంతః స్మితా జగౌ’ అని యున్నది. అమ్మ ముందుగాఁ జిఱునవ్వు నవ్వెనట.

రోష తోషములు రెండును సమభావమందుండు సామర్థ్యమే గాంభీర్యము. మన యమ్మ నిత్యనిర్వికార. ఎట్టి యవస్థ యందును, ఆమెయం దణుమాత్రమును వికారము కాన రాదు, కనుకనే యామె గంభీర; అంతఃస్మిత; అనఁగా మనసే నవ్వుచున్నది. జగౌ = గానము చేసెను. శుంభుని దూతయైన సుగ్రీవుని శ్రవణమందు (గాన) సుధావర్షణ మగునంత మధురముగాఁ బల్కెనని యర్థము. నిజముగా మాతృవాణి యంత మధురమైనదే. శబ్దహీన వాణియైనను సంగీతస్వరము వలె నమృతమును వర్షించినది.

దేవి మాటలు :-

“సత్యముక్తం త్వయా నాత్ర మిథ్యా కించిత్త్వయోదితమ్,

త్రైలోక్యాధిపతిః శుంభో నిశుంభశ్చాపి తాదృశః ॥”

“ఓ దూతా ! నీవన్నది (నిజమే) సత్యమే. కల్ల యింతయు లేదు. శుంభుఁడు ముల్లోకముల యేలిక. నిశుంభుఁడు నంత వాడే.”

ఈ మంత్రము నర్థము పలు విధములుగాఁ గలదు. క్రమముగా దాని యాలోచనము చేయుదము.

అంబిక సుగ్రీవునితో నన్నది :- శుంభ నిశుంభులు (అస్మితా మమతలు) తాము ముల్లోకముల కధిపతులుగాఁ దలఁచు చున్నారు. నీ వన్నది సత్యమే, అసత్యమేమియు లేదు.

మఱియొక యర్థము :- “దూత ! త్వయా సత్యం ఉక్తమ్, అత్ర కించిత్ మిథ్యా ఉదితమ్” ఓయి దూత ! నీవు సత్యము

చెప్పలేదు. ఇందుఁ గొంత మిథ్య వల్కితివి. ఏమన, శుంభ నిశుంభులు త్రైలోక్యాధిపతులు కారు. ఇంతకు మున్ను 'త్రైలోక్యే పరమేశ్వరః' అంటివి. యథార్థముగా ముల్లోకములకు నధిపతి అస్మిత కాదు. ఆత్మయే, అమ్మ సత్తయే ముల్లోకముల సత్త. ఆత్మయే లేనిచో నెచ్చటను నే సత్తయు నుండఁజాలదు. కనుకనే నీమాట కల్ల.

మఱొక యర్థము కాఁగలదు. ఆత్మయే (నేనే) శుంభ నిశుంభుల రూపమునఁ (అస్మితా మమతా రూపమున) ద్రిలోకాధిపతియై యున్నాను. కనుకనే నీమాట నిజము. కల్లకాదు. ఏమన శాస్త్రమందు సమస్తము సత్యరూపముగానే చెప్పఁబడినది. బొంకింతయు లేదు. తై || శ్రుతి|| "యదిదం కించ తత్సత్య మిత్యాచక్షతే" ఈ ప్రతీతమగుచున్న దంతయు సత్యముయొక్క రూపమే అని చెప్పుచున్నది. సత్యమును - సర్వత్ర సత్య స్వరూపమైన యాత్మను, అనుసరించి తుల్యరూపముతో నుండుటచే సమస్తము సత్యమే. ఆత్మ పనిషత్తునందుఁగాని, బ్రహ్మసూత్రములందుఁగాని, 'మిథ్యా, భ్రాంతి' యను మాటల ప్రయోగము కానరాదు. భాష్య కారులును, అనిర్వచనీయార్థమందే మిథ్యాపద ప్రయోగము చేసిరి. మఱి, మిథ్యయు సత్యముపైనే ప్రతిష్ఠితమైనది. ఒక్క సత్యస్వరూపాత్మ తక్క నెచ్చటను నేదియు లేదు. కనుకనే సర్వము సత్యము కనుక, ఓయి ! దూతుఁడా ! నీవు సత్యమునే పల్కితివి. కల్లాడలేదు.

"కిం త్వత్ర యత్రప్రతిజ్ఞాతం మిథ్యాతత్త్రియతే కథమ్,

శ్రూయతా మల్పబుద్ధిత్యాత్ ప్రతిజ్ఞాయా కృతా పురా ||"

కాని యీ విషయమున నా ప్రతిజ్ఞ యొకటి కలదు. దాని నెట్లు కల్గ చేయుట ? మున్ను (బాల్యముచే) చిన్నబుద్ధితో నేను జేసిన ప్రతిజ్ఞ వినుము.

అమ్మ యనుచున్నది - ఓ దూతుడా ! మీ ప్రభువు లిరువురును ద్రిలోకాధిపతులు. శ్రేష్ఠరత్నముల ననుభవించుటకు సమర్థులు. కనుక వారి పరిగ్రహము నంగీకరించుట నాకుఁ గర్తవ్యమే, యైనను జిన్నబుద్ధితో మున్ను నాపట్టిన ప్రతిని వినుము. దానినెట్లు భంగపఱచుట ?

ఇచట దేవి కల్లయాడినదా ? బుద్ధిస్వరూపియైన తాను, మున్ను దేవతలచే “బుద్ధిరూపేణ సంస్థితా” యని స్తుతింపఁ బడినది. మఱి మున్నుండును “సర్వస్య బుద్ధిరూపేణ జనస్య హృది సంస్థితా” యని స్తుతింపఁబడును. (నాలవదిగా వెలువడిన ‘స్తుతులమూట’ వ్యాఖ్యలోఁ జూచునది.) అట్టి యమ్మ తానే “అల్పబుద్ధిత్వాత్ ప్రతిజ్ఞా యా కృతా” అన్నదికదా. ఇది కల్ల యాట కాదా ? కాదు. రవ్వంతయుఁ గల్గ లేదు. సత్యమే స్వరూపముగాఁ గలది యెట్టి యవస్థయందైన సత్యమును మఱుఁగుపఱుపదు. ఇట్టి నిరావరణయు దిగంబరయు నైన యామెయందు మిథ్యారోపణముచేయుట కడు వెతఁగల్గించును, గాన వినుము. బుద్ధితత్త్వ మల్పము. శ్రుతియే “ఆత్మ యొక యేక దేశమందు - అత్యల్పస్థానమందే జగత్తు (బుద్ధి) యొక్క యునికి. ఆత్మ ప్రకాశకము; బుద్ధి ప్రకాశ్యము; ఆత్మ వ్యాపకము; బుద్ధి వ్యాప్యము; కనుకనే యల్పము. బుద్ధి యెప్పుడును అల్పమే. “విష్టభ్యాహ మిదంకృత్సు మేకాం శేన స్థితో జగత్” (10 - 42). ఆత్మను (అమ్మను) ఈ బుద్ధి రూపముగానే కనుగొన్నచో, నల్పమే యగును. మున్ను

మనము అసత్, అన్యత, అవిద్య, అజ్ఞాన మున్నగు పదములకు అల్పార్థమును జెప్పుచు వచ్చితిమి. అమ్మ తానే యిమ్మాట యన్నదని కనుగొన్నాము. ఆత్మ, మన యమ్మ, అల్పమై వెలయునపుడే యామెపేరు బుద్ధి. కావున 'అల్పబుద్ధి త్వాత్' అనుటయందు బిందుమాత్రమును మిథ్యలేదు. మఱియు నీ ప్రతిజ్ఞ యనెడి పని బుద్ధియందైనదే. 'బహుస్యామ్' ఒక్క నేనే యనేకమగుదు నన్నదే మొట్టమొదటి యమ్మ ప్రతిన. ఈ ప్రతిననుబట్టియే, అమ్మ యన్నిటికంటె గొప్పదైన బుద్ధిరూపమున నభివ్యక్తయైనది. ప్రతిజ్ఞ చేయుట యన్నది, అమ్మ యల్పయగుటయే యగును. అనఁగా బుద్ధిరూపమున వెలయుట యగును. ఔరా ! బోధపస్తువు స్వప్రకాశము, పూర్ణము; దానియందు జ్ఞాతృ జ్ఞేయాది భావములు తోచునపుడే యది యల్పము, అపూర్ణము కనుక శుంభదూతతో "శ్రూయతా మల్పబుద్ధిత్వాత్" అన్నది. ఇప్పుడు మనము ఆ ప్రతినను గూర్చి యాలోచింతము.

అంబికా ప్రతిజ్ఞ కడుసుందరము, కడువీరింత.

"యో మాం జయతి సంగ్రామే యో మే దర్శం వ్యపోహతి,

యో మే ప్రతిబలో లోకే స మే భర్తా భవిష్యతి ॥"

"ఎవ్వఁడు యుద్ధమందు నన్నుఁ గెల్చినో, ఎవఁడు నా గర్వమును దొలఁగింపఁగలఁడో, ఎవఁడు నాకు సమబలుఁడో వాడే నా భర్త కాఁగలఁడు."

అమ్మ ప్రతినయందు మూడభిప్రాయము లున్నవి. మొదటికల్పము ఇంద్రియసంగ్రామము. ఇంద్రియము లెల్లప్పు

డును రూపరసాది విషయములను జడపదార్థములుగానే గ్రహించును. ఆనందమయి, చితిశక్తిరూపిణి, అమ్మయే రూపరసాది విషయాకారముతో నింద్రియములదారిని రాకవోకలు జరుపును. ఇది పలుసారులు తెలిపినను, ఇంద్రియములు తమ యలవాటు చొప్పున విషయములను జడములుగానే గ్రహించుచున్నవి. ఇదె యింద్రియసంగ్రామము. ఈ యింద్రియ యుద్ధమందు జీవుఁడు సదా యలసిపోవుచున్నాడు. చైతన్యమయి యమ్మ యెప్పుడును జడత్వ మనెడి కపట వేషమును ధరించి, యింద్రియరూపము గాను విషయరూపముగాను వెలసి, జీవుని బరాజితు నొనర్చు చున్నది. విషయములు విషయములు కావు. ఆనందఘనశక్తి ప్రవాహ విశేషములు. సాధారణజీవు లీమాటను దెలిసికొనలేరు, కనుకనే యోడిపోవుచున్నారు. అయినను, అమ్మ యీ యుద్ధమందు నన్ను జయింపఁగలవాఁడు (అనఁగా బ్రత్యేకేంద్రియ మార్గమందును ఆనందఘనసత్తారూపముతో నిత్యము వెలయు నాత్మనే నేనని యనుభవింపఁగలవాఁడు) ఇంద్రియ సంగ్రామ మందు నన్ను గెలువగలవాఁడు.

రెండవకల్పము దర్పనాశము. కామమునకును జెల్లును. కందర్ప, అనంగ, కామ పంచశర, స్మర శబ్దములు సమానార్థకములే. కామ శబ్దముచే వృత్తిమాత్రమే యనుకొనక, కామ నామాత్మకముగానే గ్రహింపఁదగును దానికేమి ? అమ్మ “యో మే దర్పం వ్యపోహతి” ఎవఁడు నా దర్పమును దొలంపఁగలఁడో యన్నది. అనఁగా - ఆనందఘనాత్మనగు నేనే, అహంకార అభిమాన అస్మితా మమతా కామాది వృత్తి కామ్య వస్తు రూపమున నెల్లప్పుడు వెలయుచుండు ననెడి సత్యమును దెలిసికొని యనుభవింపఁ

గలఁడో - అనఁగా - ఆనందఘనాత్మనగు నేనే దర్శమనెడి యావరణముచే నన్ను మఱుఁగుపఱచుకొని, యున్నానని యెఱింగి, నా యావరణమును దొలఁగింపఁ గలవాడే నా దర్శము నణంపగలవాఁడు కాఁగలఁడు. ఆ దర్శనాశమునే సాధారణముగా అహంకార నాశమని, కామనా విలయమని తెలియవలయును.

మూడవకల్పము - సమానబలము. అమ్మ బలమేమి ? ఏకత్వము; నిర్వికారత్వము; ఆనందమయత్వము; గుణాతీతత్వము; నిరంజనత్వము మున్నగునవి. ఈ విధముగా నేకత్వానందమయత్వ గుణాతీతత్వాది బలసంపన్నుడైన జీవుడే (అనఁగాఁ దన బ్రహ్మత్వమును సరిగా ననుభవింపఁగల జీవుడే) నాకు సమబలుఁడు.

‘స మే భర్తా భవిష్యతి’ నన్ను భరించువాఁడు కాఁగలఁడు. భృ ధాతువునకు ధారణము, పోషణము అని రెండర్థములు. పరమప్రేమాస్పద పరమాత్మజ్ఞానమును జక్కఁగా ధరించి పోషింపఁగలవాఁడును, దన విషయేంద్రియ సంస్పర్శముచే నానందమయాత్మనే గ్రహింపఁగలవాఁడును, అహంకార మమకారములు తొలఁగినవాఁడును, దన యేకత్వానంద మయత్వముల ననుభవింపఁగలవాఁడును మాత్రమే నా భర్త కాఁగలఁడు. మఱియు నీ బోధమును బోషింపఁగలఁడు. అతడే నా భర్త కాఁగలఁడని యర్థము. శ్రుతియందలి “నాయమాత్మా బలహీనేన లభ్యః” “బ్రహ్మవిద్ బ్రహ్మైవ భవతి” అను నీ వాక్యముల తాత్పర్యమే, అమ్మ ప్రతిజ్ఞావాక్యముల తాత్పర్యము. బ్రహ్మము నెఱుంగువాడే బ్రహ్మస్వరూపుఁ డగును. పైని జెప్పఁబడిన మూడు

కల్పములు నెవనియం దుండునో యతఁడే బ్రహ్మస్వరూపుఁడు కాఁగలఁడు. సంగ్రామజయము, దర్పనాశము సమబలము ననునవి లేక మాతృలాభము నాశించుట వ్యర్థము. ఇంద్రియములచే సమాహరింపఁబడిన విషయము నాత్మస్వరూపమున గ్రహించు నలవాటగుటచేతనే దర్పము తొలఁగును. అనఁగా 'అహం కర్తా' 'మమ కర్తృత్వం' అనెడి భావము తొలఁగిపోవును. అపుడే యాత్మయొక్క, నిత్యత్వము, అవిక్రియత్వము, ఏకత్వము మున్నగు ధర్మము లనుభవమునకు వచ్చును. అపుడే సమబలుఁడగును. అపుడే బ్రహ్మత్వైక్య జ్ఞానము కలుగును. అపుడే 'అహం బ్రహ్మాస్మి' యనుచు సాధకుఁడు సర్వభేద జ్ఞానమువలనఁ దొలఁగిపోయి స్వయంబ్రహ్మ రూపుఁడై భాసించును.

అనేకులు మునుజెప్పిన యీ మూడుకల్పములను వికల్పములుగాఁ దలంతురు. అనఁగా మొదటికల్పము లేమియందును, పరకల్పము లున్నప్పుడు భర్త కాఁగలఁడందురు. కాని మంత్రమందు వికల్పబోధకములగు 'వా, అథవా, కింవా' మున్నగు పదమే లేవియు లేవు. కనుకఁ గల్పములనుచు వికముల నంగీకరించు టెటులగును ? సముచ్చయార్థమే శ్రేష్ఠము. మూడు కల్పముల సముచ్చయ మున్నపుడే భర్తృత్వయోగ్యుఁ డగు ననియే గ్రహింపవలయును. ఏమన, మొదటి యింద్రియసంగ్రామ విజయము లభించినపుడే దర్పనాశమగును; దర్పనాశమైనపుడే సమబలుఁడు కాఁగలఁడు. సమబలుఁడైనపుడే యాత్మజ్ఞానము నొందఁదగియుండును. 'సమత్వం యోగఉచ్యతే' యను భావమే గీతయందుఁ జూపఁబడినది.

ఈ మంత్రార్థజ్ఞానమును బలువురు పలురీతుల నందురు. అది విస్తరించినచో గ్రంథకళేబరము పెరిగిపోవును. 'స మే భర్తా భవిష్యతి' అనునపుడు కొందఱు ప్రకృతిజయమందురు. సంగ్రామజయమనఁగా గర్మయోగమని కొందఱుందురు. దర్పనాశమనఁగా భక్తియోగమని కొందఱుందురు. సమబలమనఁగా జ్ఞానయోగమని కొందఱుందురు. అయినను వారికిని మనకును విరోధమేమియు లేదు. అన్నియు సత్యమే. చేకొనఁదగినవే. ప్రకృతి జయ, కర్మ భక్తి జ్ఞాన సముచ్ఛయము లేక యాత్మ సాక్షాత్కారము కాఁజాలదు. కనుక నన్నియుఁ జేకొనఁదగినవే.

వ్యాకులతయే సాధనమునకుఁ బ్రాణము

అమ్మ యన్నది. "శుంభుఁడో, నిశుంభుఁడో వచ్చి నన్ను గెల్చి నా పాణిగ్రహణము చేయవచ్చును."

ఈ మంత్రమందు "యమేవైష వృణుతే తేన లభ్య స్తస్యైష ఆత్మా వృణుతే తనూం స్వామ్" అనెడి యుపనిష ద్వాక్యమే ప్రతిధ్వనించుచున్నది. ఆత్మను వరించువాడే దాని నొందఁగలఁడు. అట్టివానికే యాత్మయుఁ దన స్వరూపమును సాక్షాత్కరింపఁ జేయును. కన్యక పతిని వరించునటులే, యాత్మను వరించువాఁడు వ్యాకులతతోఁ బ్రార్థించును. వాడె యాత్మ సాక్షాత్కారము నొంది ధన్యుఁడగును. వానితోనే యాత్మపరిణయ మగును. అమ్మ శుంభదూతతో 'శుంభుఁడో, నిశుంభుఁడో నా ప్రతిజ్ఞకుఁ దగిన సామర్థ్యము గలవాడైనచో నా పాణి గ్రహణము చేయవచ్చు' నన్నది. ఆదాన శక్తిపేరే పాణి. దానితోఁ బరిగ్రహించుటే పాణిగ్రహణము.

నన్ను (ఆత్మను) గ్రహించుటకైన తీవ్రవ్యాకులతయే యిచట 'పాణి. ఆదాన శక్తి యని తాత్పర్యము. వాడెవ్వఁడో తీవ్రవ్యాకులతవలన నన్నొందఁగలఁడు అన్నది. పాణిగ్రహణ శబ్దమునకుఁ బరిణయమని యర్థము చెప్పినను హానిలేదు. ఆత్మనుగూర్చిన యేకాంతాసక్తి లేక యాత్మతోడి పరిణయము (సాక్షాత్కారము - మేలనము) జరుగదు. అస్మిత యనెడి శుంభుఁడు చితిశక్తి పేరి యాత్మను బొందుటకై మిగుల వ్యాకులంపడినాఁడు కనుక నిజత్వమును విడిచి యాత్మ నొందినాఁడు. తన్ను మఱచి మఱియొక కేవలాభీష్టవస్తువుగ నుండుటయే, ఆసక్తి యొక్క (వ్యాకులత) తుది పరిణామము. ఆకులతయే సాధనమునకుఁ బ్రాణము. ఒక్క తీవ్రాకులత యున్నచో మఱే యనుష్ఠానము నక్కఱలేదు. కాని వ్యాకులతయు, ఉచ్ఛ్చంఖిలతయు (కట్టుబాటు మీఱుటయు) నొక్కటి కావని మాత్రము మఱువరాదు. సర్వము విడిచి యాత్మప్రాప్తికై యిటునటు పరుగిడుట వ్యాకులత కాదు. అది యా వేళ కగు కట్టుబాటులేని యుబుకు. వ్యాకులత మనుష్యుని కర్తవ్యజ్ఞానహీనునిఁ జేయదు. సర్వకార్యములందును, సర్వావస్థలందును బ్రాణగతియొక్క లక్ష్యము వంక నడుచుచుండుటే వ్యాకులతయొక్క యథార్థరూపము.

ఇచట నొక పరమ రహస్యము సాధకు లెఱుంగఁదగినది. భగవంతుని గూర్చిన వ్యాకులత నానాఁటికి హెచ్చుటకును, నానాఁటికి భగవత్ప్రేమ పెంపొందుటకును మన దేశమందు బుద్ధిశాలురు, అయిన విదువులైన భావములతోడి యుపాసనమును బ్రచారము చేసిరి. అవి శాంత, దాస్య, వాత్సల్య, సఖ్య, మాధుర్యము లనఁబడుచున్నవి. తండ్రి గొడుగులు, తల్లి

గొడుకులు నను భావముతో నగు భగవదారాధనము పేరే శాంతభావము. ప్రభు సేవక భావముతోడి యుపాసనము పేరే దాన్యభావము. బిడ్డలయెడఁ దలిదండ్రులకగు స్నేహముతో నుపాసించుటే వాత్సల్యభావము. బంధుభావముతో నుపాసించుటే సఖ్యభావము. పత్నీభావముతో నుపాసించుటే మాధుర్యము. పరకీయభావముతో నుపాసించుట మధుర భావముయొక్క చరమరూపము. శాంత భావోపాసనమునకు దృష్టాంతము ధ్రువ ప్రహ్లాదులు. దాన్యభావమునకు హనుమద్గరుడాదులు. వాత్సల్యభావమునకు నంద యశోదా కౌసల్యాదులు. సఖ్య భావమునకు విభీషణార్జునాదులు. మధుర భావమునకు రాధికా గోపికలు. ఏ భావమం దెంత వ్యాకులత పెంపొందునో, యా భావ మంత శ్రేష్ఠము. వైష్ణవశాస్త్రములు మధురభావమునకే ప్రాధాన్యము నిచ్చినను, యథార్థ ప్రియతమ ప్రేమాస్పద పరమాత్మసంధానము నొందినవారు శాంత దాస్యాది సర్వభావములను సమముగాఁ బాలించియే యుక్తులు కాఁగలిగిరి. సాటిలేని యోగానందము ననుభవించిరి. కారణమేమన, ఈ భావముతోఁ దక్కు మఱియొక భావముతో నాత్మను జేరలేమని వారెన్నఁడును దలంపలేదు. ఆత్మ యనునది మన సర్వస్వము.

“త్యమేవ మాతా చ పితా త్యమేవ

త్యమేవ బంధుశ్చ సఖాత్యమేవ,

త్యమేమ విద్యా ద్రవిణం త్యమేవ

త్యమేవ సర్వం మమ దేవదేవ ॥”

కనుక నాత్మతో నాత్మీయత నెఱపుటే సర్వభావ మయము.

వైష్ణవ సంప్రదాయములు మధుర భావమునకు ప్రజ గోపుల నాదర్శముగాఁ జూపఁజూతురు. శ్రీకృష్ణుఁడొక్కఁడే పరమపురుషుఁడు; తక్కిన సమస్తము నతని ప్రకృతులు గనుక, స్త్రీలనెడి భావముతో నుపాసించువారు, తాము భగవంతునిఁ బ్రియతమ సఖునిఁగా భావించుదురు. పురుషభక్తులు సయితము, ఈ సఖీభావము నుద్దీపింపఁ జేయుటకు స్త్రీలవలెనే ముస్తాబయి హావభావములఁ జూపుచు నాటపాటలను జరుపుదురు. ఇది యస్వాభావికమని కొందఱు మన్నింపకున్నను నిందింపఁదగదు. భావుక రసికుల కాటపట్టిన యీ దేశమందు సర్వభావములతో నుపాసించువారుండుటే దేశమునకు గొప్పఁ దనమును గౌరవమును గలిగించెను. అగుఁగాక; పరమాత్మను బతిగాఁ గల్పించుకొని యుపాసించుట మధురభావ మైనటులే, పరమాత్మను బత్నీభావముతో నుపాసించుటకు మధుర భావమే కాని, వైష్ణవశాస్త్రము దీనిని జేకొనలేదు. పురుష భక్తుల పక్షమందిట్టి భావముతో నుపాసించుట సఖీభావమును బట్టి చూడ మిగుల సహజమని, యేగ్రంథమును స్పష్టముగా వ్రాయ సాహసింపలేదు. ఈ చండీ (సప్తశతీ) గ్రంథమందు శుంభుని మాటవలన నిది యాభాసించుచున్నది. ఇదిగాక ప్రాణతోషిణి మున్నగు మంత్రములందు బలుతావుల నీనంకేతము కానఁబడును. ఇట్టి యుపాసనమును లక్ష్యమందుంచి పలువురు

పలువిధముల దోషాపత్తిని జూపిరి. కాని యిది సరియైనదే. ఆత్మ యనునది మన 'నేనే'. మన సర్వస్వమే. అది లేకున్నచో 'నేను' కస్తిత్వమే యుండదు. దానియందు సర్వ భావముల నారోపించుట సహజమే. ఆత్మ నేవిధముగా నాదరించినను హాని యింతయు లేదు. ఆత్మను సఖుఁడనియో బంధుఁడనియో యెంచి, కవుఁగలించుకొనఁజూచిన నాయాత్మ మహత్త్వము తఱుగనటులే, ప్రియతమ భార్యగానెంచి మనసారఁ బ్రేమించినపుడును దాని మహత్త్వము వెల్లి పడదు. లోకమందుఁ బతిని బ్రాణముగా నెంచి యామెకు సుఖసంతోషములు కూర్చుటే మనుష్యుని జీవనలక్ష్యము. అట్టి పత్నీవ్రతము పరమాత్మయెడనే సమర్పిత మైనపుడు వాని జీవనము ధన్యమే కాఁగలదు. ఈ మధురభావమే స్వాభావికము, శ్రేష్ఠము.

మన మిప్పుడు భావాతీతరూపసంధానము నొందితిమి. దానివంకనే యగ్రసరుల మగుచున్నాము. కనుక భావరాజ్య విషయాలోచనము చేసి పాఠక చిత్తములను వేఱొకవంకఁ దగుల్పఁజేయు. అది యుండనిండు.

అమ్మ యన్నది - నా పాణిని గ్రహించుటకు నన్ను గెల్చి - అనఁగా - ఏకను, అద్వితీయను, నిర్వికారను, సర్వభావాతీతను నే నయినటులే, నా పాణిగ్రహణము గోరువాఁడును, నా గుణములతో సంపన్నుఁడు కావలయును. 'నన్ను గెల్చి' యన దాని మఱియొక రహస్య మేమనఁగా నేనును జయించి యాత్మ నొందుట 'నేను' ఉన్నంతదాక ఆత్మప్రకాశము ఉండఁజాలదు.

భేదజ్ఞానముతోడి భక్తి, భక్తిసాధనామాత్రమే

అమ్మా ! తెలిసినది. నిన్నొందుట కింద్రియసంగరమందు నిన్ను గెల్వవలయును. సత్థాలేంద్రియమార్గములందు, నిన్నే ధరింపవలయును. సర్వమయము, నఖండము నైన నీకర్తృత్వము నెఱింగి మా యహంకర్తృత్వమనెడి దర్పమును ద్రొక్కి వేయ వలయును.

తరువాత బలవంతులమై, అనఁగా నీ సాటి బల్మి నొంది యేకత్వము, అవిక్రియత్వము మున్నగువాని నొంది, యపుడు నీ యెదుర నిల్వవలయును. అటులు చేయఁగల్గినపుడే నిన్నుఁ బ్రాణముతో బ్రేమింపఁగలము. అపుడే నీ వనినంత మైమఱవఁ గలము. మఱి మా యహంత తలయెత్తదు. అపుడు నీ యద్వి తీయస్వరూప మొక్కటే విరాజిల్లుచుండును “మేము ముక్తి గల్గుటకు మున్నే ప్రాణముతో సమానముగాఁ బ్రేమింతుమని, మేము ముక్తిని గోరమని, మేము గోరునది భక్తియే యని” కొందఱుందురు. వారు ముక్తినొందుటకు మున్ను యథార్థభక్తి నొందఁజాలరని యెఱుఁగరు. బద్ధజీవుఁడు ముక్తాత్మయెడ నెంత భక్తిఁ జేయఁగలఁడు ? అసమానధర్మమందుఁ బ్రేమ ముద యించునా ? అణుమాత్ర భేదజ్ఞానమున్నను బ్రేమముగల్గునా ? జీవుఁడనన్యభక్తిని గూర్చిన ప్రార్థనమే చేయవలయును. భేదజ్ఞానముతో నగు భక్తి, భక్తి సాధనామాత్రమే. అది యుండనిండు.

అస్థితను జేరిన సాధకుని యాశలు

దూత యుపసంహారవాక్యముల యాధ్యాత్మిక రహస్యము :-
“స్వచ్ఛతో శుంభునికడకు నడువుము. కేశాకర్షణ నిర్ఘాతగౌరవపు

కాకుము.” ఆధ్యాత్మికార్థ మిది - కేశాకర్షణ శబ్దార్థము నెఱుంగునది. $కే + అ + ఈశ = కేశ =$ బ్రహ్మ, విష్ణు, మహేశ్వరులు. ఇటు లేకాక్షరకోశ సహాయముతోఁ జేసిన యర్థమునకుఁ బూర్వాచార్యులే దారి చూపిరి. కాలీ ధ్యానమందు ‘ముక్తకేశీ, చతుర్భుజా’ అనుచోటఁ గొందఱు ప్రాచీన పండితుల ప్రసిద్ధతీకలును నిట్లే యున్నవి. ముక్తాః కేశాః బ్రహ్మ విష్ణు మహేశ్వరాః యయా సా ముక్త కేశీ = బ్రహ్మ విష్ణు మహేశ్వరుల కును ముక్తినిచ్చునది ముక్తకేశీ. తత్త్వప్రకాశికాటీకయు నిచట బ్రహ్మ విష్ణు మహేశ్వరులనియే తెల్పినది. అది యట్లుండె. కేశశబ్దార్థము బ్రహ్మాదులు మువ్వురు నమ్మయొక్క సృష్టి స్థితి ప్రలయ శక్తులనియే. ఇమ్మాడు శక్తులను నాకర్షింపఁ గల్గినపుడే చితిశక్తి హీనబల యగును. అపు డామె గౌరవము లోపించిపోవును. దూత యిటులెంచియే యమ్మాట లనెను. ఆత్మయొక్క జగజ్జన్మస్థిత్యాది వ్యాపారములు లాగికొనఁబడె నేని (అనఁగా నస్మితయే సృష్ట్యాది వ్యాపారములు చేయఁజాలె నేని) చితిశక్తి శక్తిత్వము హీనమగుననియు, అట్టియపు డామెను గ్రహించుట సులభసాధ్యమనియు నెంచెను, గాని, అయ్యో ! దూతుఁడు అమ్మ కేశములను (సృష్ట్యాదిశక్తులను) ఎవ్వఁడును లాగికొనలేడని యెఱుఁగఁడు. సాధకుఁ డెంత శక్తిమంతుఁ డైనను మాత్ర కేశాకర్షణ నమర్పఁడు కాఁజాలఁడు. కనుకనే వ్యాసదేవుఁడును వేదాంతదర్శనమందు “జగద్వ్యాపారవర్జమ్” (4-410) అని యొక విశేషసూత్రము నుల్లేఖించెను. అర్థ మేమనఁగా ముక్తపురుషులకుఁ దక్కుశక్తులు కలుగవచ్చుఁ గాని జగజ్జననాది వ్యాపారసామర్థ్య మేనాఁడును గలుగదు. ఇది కవి బ్రహ్మ

యీశ్వరుడే చేయగలడు. ముక్తపురుషులు కోరినచో నీ జగత్తునందుండి దానిపై నాంశికాధిపత్యము చెలా యింపగలరు. కనుక మాతృ కేశాకర్ష మెన్నడును అసంభవమే. ఆ పని చేసినా, మఱి తానే కానరాడు (ఉండడు). వ్యావహారికజగత్తునందు సైతము, అడుదాని జుత్తువట్టి యిడ్చి మర్యాదానాశము చేయువాడు తానే చెడుట కనుచున్నాము. వినుడు - అస్మితను జేరిన సాధకుడు తనను జగదీశ్వరునిగాఁ దలచును. కొన్ని వ్యష్టిపదార్థములపైఁ బెద్దఱికము చేయగలడు. ఇంతో యంతో యీశ్వరధర్మ మాతనియందు వెలయును. కోరినవెల్లఁ దఱుచుగా నెఱవేఱుచుండును. కాని జాగత సృష్టి స్థితి లయములందు వ్రేలు పెట్టలేడు. కావునఁ దప్పక చితిశక్తివైపే - పరమాత్మవైపే జరుగుచుండును. సృష్ట్యాది సర్వకారణవస్తువే చేఁజిక్కినపుడు పూర్తిగా జగద్వ్యాపారముపై నాధిపత్యమే లభించును. శుంభుని యాస యిట్టిదే. కాన నంబికను గ్రహించునెడ వాని కింత యాయోజనము.

దేవి బదులు మాటల పరమార్థము

“శుంభుడు మహాపరాక్రమశాలియే. ఏమి చేయుదును. అనాలోచితముగా మున్ను నా చేసిన ప్రతి న పట్టితిని. నీవు పోయి నా మాటల నాదర పూర్వకముగా ననురరాజుతోఁ జెప్పివేయుము. అపుడతఁడు యుక్తిసంగతము నెంచి యటులు చేయును.”

శుంభాదులు బలవంతులనుటయందు, అమ్మకును సందేహము లేదు. అమ్మ దూతతో నుపహాసముగా ననలేదు. అమ్మ

మనల నుపహాసము చేయుటే యెఱుఁగదు. అచట నుపహాస మన్నది యింతయు లేదు. సత్యమును ధ్రువమును మాత్రమే యచట వెలయును. నిజముగా బలపరాక్రమము ననునవి యస్మితగానే యొప్పును. మాతృబలము వాని బలము కంటెను విశిష్టమైనను శుంభుని త్రిలోకీవిజయమునెడ సందేహముండదు. అస్మితా సమష్టిక్షేత్రమందే సృష్టి స్థితి ప్రలయము లనెడి త్రివిధ ప్రకాశములును వ్యక్తమగుచుండును. సాధకుని ప్రత్యక్షానుభవము నట్టిదే.

“యుద్ధనాలోచిత పురా” యనుచోట నొక శంక

పురా = మున్ను; సృష్టి ప్రారంభమందు, విశేషాలోచన చేయక ప్రతిన పట్టితిని. “నన్నెవఁడు యుద్ధమందు గెల్చునో” మున్నగు మాట. ఇపుడొక శంక - సృష్టి మాటను శ్రుతి, ఈక్షణపూర్వకము - ఆలోచనాపూర్వకమనియే యన్నదికదా; ఇపుడాలోచింపకయే యనుట యెట్లు చెల్లును ? అని. దాని కుత్తరమిది - నిజముగాఁ దల్లి నొందుటకు (అంబికాపాణిగ్రహణమునకు) మును జెప్పిన సంగ్రామ విజయము, దర్పనాశము, సమబలము గలవాఁడే కావలయును. ఈ విషయము లాలోచింపఁబడ లేదేమి ? అమ్మ యథార్థస్వరూపము, నిత్యమును స్థిరమునైనది. అమ్మ యెప్పుడు నేకాంతప్రాప్తవనస్తవు. అమ్మ నొందుట కుఁ బ్రయత్న మావశ్యకమనుట యమ్మ విచారింపనే విచారింపదు. ఇంతేని బ్రయత్న మావశ్యకమనుట, జీవుఁడు తల్లి కంటె నొక వేఱైన సత్తను గల్పించుకొని భ్రాన్తికిఁ జిక్కి యుద్ధమువలన (సాధనమువలన) తల్లి నొందఁగోరును. తల్లి నిత్య జ్ఞానమయి, నిత్యస్వచ్ఛస్వరూపః.

అమెయెడ నిట్టిభ్రాన్తి యెటులుండును ? అయినను జీవుఁడు తల్లియందీభ్రాన్తి నారోపించును. కనుక నొక ద్రష్టుత్వము నారోపించును. ఇది మున్ను కల్పన చేయఁబడినది కాదు. కనుకనే యాలోచనమాట చెప్పఁబడినది. ఒక పక్షమునఁ జూచినచో నాలోచన యింద్రియ ధర్మము మాత్రమే. అమ్మ మన కతీంద్రియ గాన మున్ను (సృష్టికిఁ బూర్వము) యథార్థముగ ననాలోచితయే. (అనఁగా నాలోచనను మీతిన స్వరూపముత వెలయునదే.)

దేవి మఱొకమాట యన్నది. 'నేను శుంభుని వీర్యవత్త్వమును గూర్చి సంశయమును గాని, అవజ్ఞగాని యింతయుఁ జూపలేదు. మీ రాజుతో నుపేక్షాపూర్వకముగాఁగాక సమాదర పూర్వకముగాఁ జెప్పుము. అతఁడు నా ప్రతిబింబము. అతనియెడ నాకు స్నేహము, దయయుఁ దక్కు నెన్నఁడును గ్రోధావజ్ఞాదులు లేవు. ఉండవు.

శుంభు నిచట 'అసురేంద్రుఁడు' అన్నది సమస్త సురవిరోధి భావములకును (అనాత్మభావములకును) నితఁడే యధిపతి. సంస్కారరూప వీర్యమునకు, అస్మిత యొక్కటే యధిష్ఠాన క్షేత్రము. కనుక నసురేంద్రుఁడన్నది.

సాధకుఁడా! తత్త్వమును దెలిసికొనుము

సత్యప్రాణప్రతిష్ఠ చేసినపుడే, బుద్ధితత్త్వమును సాక్షాత్కరించు కొనునపుడే, యానిర్మలజ్ఞానక్షేత్రమందు క్షణకాలము నిల్వఁగలిగినపుడే తప్పక నీ యాత్మబోధము అస్మితను జేరినదన్న మాట. సర్వభావములతోఁ జేరియున్నను సర్వభావములకంటె

వేటుగనున్న నీ యహంతయే యాత్మగాఁ బ్రతీతమగుచున్నది. వాస్తవముగా నదియు నాత్మకాదు. ఆత్మప్రతిబింబము మాత్రమే. నీ యస్మితయే యథార్థాత్మస్వరూపమును గప్పిపుచ్చుచున్నది. ఇచటఁ జేరి (అస్మితను జేరి) యాత్మవిభూతిదర్శనమందు నీవు ముగ్ధుడవు కాకుమా. దేని ప్రతిబింబమాత్రము నొంది నీవు నిన్నింత యున్నతునిగ నెన్నఁగల్గుచున్నావో, యా విశ్వపరమాత్ముని వంక, ఆ యానందమయ చితిశక్తిరూపిణి తల్లివంక నీ నిగాను బఱపుము. ప్రబలప్రయత్నముతో నగ్రసరుఁడ వగుము. ఇదిగో, రవ్వంత భేదజ్ఞానమున్నను, నింతయు నమృతప్రాప్తి యుండదనుట మఱువకు. యథార్థానందసంధానము నొందఁజాలవు చుమా. గట్టి పట్టుదలతో స్థూల జడపదార్థములను దల్లిగా నెంచినటులే, సత్యమని గ్రహించినటులే, యా భావమును నీవు యాతనగాఁ దలచి సాధనరాజ్యమం దగ్రసరుఁడ వైనటులే, ప్రబలాగ్రహముతో 'ఏక మేవా ద్వితీయమ్' ఆనంద మయ తత్త్వమువంక లక్ష్మ్యముంచుము. అమృతము నొంది ధన్యుడ వగుము. జన్మ మృత్యు సంస్కారము పూర్తిగాఁ దొలఁగిపోవును అని భావము.

ఈ విధముగా నేడ్వఁగల్గినపుడే, అమ్మ కృప ననుభవింపఁగలవు

అమ్మా ! ఇంకెన్నాళ్లకు నా ప్రబల ప్రారబ్ధసంస్కారము లనెడి యసురకులము నడుగంటించి, నిర్మల చిదానందమయ స్వరూపమునఁ గానవత్తువు. ఏ యనాదికాలమునుండియో యీ జీవత్వభారమును మోయుచు వచ్చుచున్నాను. భ్రాంతి మరీచికలకు

మోహపడుచున్నాను. ఎంతకాలమునుండియో, యెన్ని జన్మ జన్మాంతరములనుండియో నీపైనే యాసపెట్టుకొని యున్నాను. నిన్నొందితినేని నీ ప్రకాశనేత్రములతో నా విశిష్ట ప్రకాశమనెడి మలినదృష్టులను జేర్చి, “అమ్మా! యనుచునే మైమఱుతును. ఈ యాసతోనే నీ మొగమువంకఁ జూచుచుఁ గూరుచున్నాను. ఇటు రావమ్మా! అసురుల యత్యాచారము నుండి తప్పించి నన్ను నిర్మల బోధమాత్ర స్వరూపమందుఁ జేర్చుము. అచటఁ దల్లి కొడుకు ననెడి భేదములేదు. భావాతీత త్రిగుణరహిత స్వరూపము నుద్ఘాసింపఁ జేయుము. ధన్యుడ నగుదును.” అని యీ విధముగా నేడ్వము. ఇటు లేడ్వఁగల్గి నపుడే మాతృకృప ననుభవింపఁగలవు. మాతృకృపానుభవమయ్యేనేని, శుంభనిశుంభాసుర సంహారమునకు మఱి తడ వుండుదు.

దేవీదూత సంవాదగ్రాహ్య రహస్యాంతరము

చండముండులు (ప్రవృత్తి నివృత్తులు) తొలుత నంబికా పరిగ్రహమునకై శుంభుని నానావిధములఁ బ్రోత్సహించిరి. మఱి శుంభుని యుత్సంఠవలన దేవిని శుంభునికడకుఁ దెచ్చుటకుఁ బలువిధముల నాసపెట్టిరి; భయపెట్టిరి. మన విధిశాస్త్రము లన్నియు రోచక భయానక వాక్యములతో నిండినవి. ‘జన్నము లొనర్చినచో స్వర్గము లభించును. హింసవలన నరకము గల్గును.’ మున్నగు నీ రోచక భయానక వాక్యముల యుద్దేశ్యమేమనఁగా బహిర్ముఖజీవులను ఆత్మవంకఁదగిల్చి క్రమముగా స్వరూపమును దెలియఁజెప్పుటే. శాస్త్రములందుఁజెప్పఁబడిన విధినిషేధములను

బాలించుచు ముందంజవేయు జీవులు సాధారణముగా రోచక భయానక వాక్యముల ప్రభావము వల్లనే విధినిషేధములను బాలించు ఫలముగాఁ జిత్తశుద్ధి నొందుచున్నారు. అవశ్యముగా, నవ్యయానందస్వరూపాత్మ సాక్షాత్కారముతో ధన్యులగుచున్నారు. అప్పుడు విధినిషేధములనునవి వారికిలేవు.

వాచనిక జ్ఞానమాత్రమున ఆత్మలాభము కాదు

(అదె సుగ్రీవుఁడు (దూత) విఫలుఁడై మఱిపోవుట)

వాచనికజ్ఞానము ఎన్నఁడును ఆత్మలాభసమర్థము కాదు. ఇక్కాలమునఁ బలుతావుల, నాత్మతత్త్వ బ్రహ్మతత్త్వ జగతత్త్వ విషయములందు దార్శనికాలోచనములు జరుగుచున్నవి. మౌఖికాలోచనములవలన నేనాఁడును నాత్మప్రాప్తి కాదు. “అహం బ్రహ్మాస్మి” నేను బ్రహ్మమనని యనేకు లనుచుందురు. ఈ నోటిమాటలతోనే బ్రహ్మజ్ఞానము కలిగిపోవుచున్నది. ఇది వాస్తవికమే కాదు. ఇట్టి జ్ఞానము. జ్ఞానమే కాదు. జ్ఞానాభాసమే. జ్ఞానము అనుభూతిమయము కానంతదాఁక నది జ్ఞానమే యనఁబడదు. ఆత్మ స్వానుభూతిస్వరూపము. దాని నొందుటకై సాధనచేయు చున్నను, నింత యనుభూతి లేకున్నచో నది సాధనయే కాదు. సాధకా ! నీవు సుఖదుఃఖములు, హర్షశోకములు, శీతోష్ణములు ననువాని నెఱుఁగుకొనుచున్నావా ? ఎఱుఁగుట యనఁగా ననుభవించుట కాదా ? అవి నీ యనుభవమునకు రానంతదాఁక, నీ వా మాటలను బలుసారు లనుకొనుచున్నను వాని యధార్థ స్వరూపము నెఱుంగఁజాలవు. జాగతపదార్థసంబంధముననే

యిట్లుండ నికఁ గేవలానంద స్వరూపాత్మను మౌఖికాలోచనముల తోనే యెట్లు సంధానింపఁగలవు ? ‘నీరు నీరు’ అని పలుసారులు నోట నన్నంతమాత్రమున యెన్నఁడేని నీ దప్పితిఁబునా ? (శుంభదూత సుగ్రీవుఁడు విఫలమునోరఁడుఁడై దేవీ సన్నిధినుండి మఱివచ్చుట యనుదాని యాధ్యాత్మిక రహస్యమిదే.)

అస్మితా విపర్యయజ్ఞానముల తత్త్వము, మఱికోంత

శంభుని (అస్మిత) ప్రథమ సేనాధిపతి ధూమ్రలోచనుఁడు. (విపర్యయ జ్ఞానము - దార్శనికులు భ్రాంతియందురు.) “నీవు పోయి బలప్రయోగము చేసి యా దుష్టురాలి జుత్తుపట్టి యిటకు లాగుకొని రమ్ము.” అని వాని కానతిచ్చెను.

ధూమ్రలోచనుఁడు (ధూమాచ్ఛన్నదృష్టి - పొగ క్రమ్మినట్లుండు చూపు) అనఁగా విపర్యయజ్ఞానము దార్శనికులు భ్రాంతియందురు. ఈ భ్రాంతి నాశ్రయించియే యస్మితకుఁ డ్రిలోకాధిపత్యము కలిగినది. అమ్మ (ఆత్మ) యొక్క యథార్థస్వరూపము నెఱుంగక, అహంతనే యాత్మగాఁ గైకొన్న కారణమున విపర్యయజ్ఞానము.

ఇమ్మాట విస్పష్టముగ వినుఁడు. ఆత్మను దోలుతఁ జేకొనుఁడు. అది బుద్ధికిఁ బ్రతినంవేదివస్తువు. ప్రతినంవేదన మనఁగాఁ బ్రతిబింబితమగుట. ఎచటనుండి ప్రకాశము వచ్చునో, మఱి నచటికే యది పోవునటులే, యాత్మ బుద్ధియనెడు యుద్ధమందుఁ మఱి యాత్మవంకనే పోవును. ఒక యుద్ధమందుఁ బ్రకాశము ప్రతిబింబము పడినంతనే యహంతా బోధము లేచును.

మఱల దాని కేంద్రమందే, అనఁగా నెచటి నుండి ప్రతిబింబము వచ్చి బుద్ధియందుఁ బ్రతిఫలిత మగుటచే నహంతా బోధ ముఖికెనో యా కేంద్రమువైపే యా ప్రతిబింబము మఱలును. ఈ విధముగా ఆత్మ ప్రతిక్షణము బుద్ధియందుఁ బ్రతిఫలించును. దీని పేరే ప్రతినంవేదనము. ఈ ప్రతినంవేదన కేంద్రము పేరే ఆత్మ బుద్ధి యందుఁ బ్రతిబింబించిన యాత్మ పేరే అస్మిత. ఆత్మాస్మిత లకుఁ గేవల విభిన్నత లేకున్నను, అస్మిత యథార్థాత్మ స్వరూపము కాదు, గాని సాధకుఁడు, ఆ ప్రతినంవేదనమును బట్టికొనియే యాత్మ నెఱుంగును. ప్రతినంవేదన సహాయమువల్లనే ప్రతినంవేదిని బట్టుకొనును. అగుఁగాక; సాధకుఁడు గురుకృపచే అస్మితయం దుపనీతుఁడగునపుడు, కొన్నాళ్లు దాని కేంద్రమును, అనఁగా బుద్ధియొక్క ప్రతినంవేది వస్తుస్వరూపమును (ఆత్మను) ఎట్టులును గ్రహింపలేడు. ఆ యస్మిత (శుభమహాసురుఁడు) ఇచ్చటనే సాధక చేష్టల నన్నిటిని వ్యర్థము చేయును. అస్మిత యనుచరుఁడు విపర్యయజ్ఞానము (ధూమ్రలోచనుఁడు) ఒక వస్తువుయొక్క అయథార్థస్వరూపము గ్రహింపఁజేయుటే పనిగాఁ గలవాఁడు. వీఁడు అస్మితనే యాత్మగాఁ బ్రతీతము చేసెను. తొలుత స్థూలదేహమును 'నేను'గాఁ దోపించి, యిచటను నటులే యస్మితను నేనుగాఁ దోపించెను; గాని వాస్తవముగా నస్మిత నేను కాదు. నేను యొక్క ప్రతిబింబమాత్రమే. దీనిని బ్రతిబింబముగా గ్రహించుటయుఁ గష్టమే. ఏలన బుద్ధితత్త్వము దీని ప్రతిబింబరూపమును సులభముగా నెఱుంగఁజాలఁడు. నిర్మలమైన యద్దమందుఁ బ్రతిబింబము పడఁగాఁ దొలుచూపునందు ఆ యద్దమే పడును.

సరిగా నిట్లే యస్మితను జేరి కానఁబడు 'నేను' యథార్థమైన నేను గాదు. దేని ప్రభావముచే నిటులగుచున్నదో యదే ధూమ్ర లోచనుఁడు. (ధూమాచ్ఛన్నదృష్టి) విపర్యయజ్ఞానము (అవిద్య) దీనిచే నాత్మప్రతిబింబమే యాత్మగాఁ దోచును. ఇమ్మాటను జక్కఁగా నెఱుఁగలేని సాధకుఁడు ఉత్తమచరిత్ర మందుఁ బ్రవేశించు టతికష్టము. (ధూమ్రలోచనునే) విపర్యయ జ్ఞానమునే తొలుత దేవికడకు - అమ్మకడకుఁ బోఁబంచెను. ఉద్దేశ్యము కేశాకర్షణము చేసి దేవిని గొనివచ్చుట. (కేశాకర్షణార్థము వివరించితిని.) సృష్ట్యాదికార్యశక్తులను ఆకర్షింపఁగల్గిననే చితిశక్తిరూపిణి అంబిక విహ్వల - శక్తిహీనయై పోవుననెడి పరామర్శమును స్థిరపఱచు కొనియే దేవికడకుఁ బంచెను.

ధూమ్రలోచనసేన అఱువదివేలు: దాని రహస్యము

విపర్యయజ్ఞానమువల్లనే, 'జాయతే, అస్తి, వర్ధతే, విపరిణమతే, క్షీయతే, నశ్యతి' యను నాఱు వికారములు గలుగును. అవి మఱల దశేంద్రియ ద్వారములఁ బ్రకాశితములై యర్వదియైనవి. (ఇచట షట్సహస్ర యనుచోటి సహస్ర పదము అసంఖ్యబోధకము.) మఱల నవి యసంఖ్యవిషయములతోఁగూడి యఱువదివేలైనవి. సాధకులు "మున్ను మహిషాసురవధమందు, ఈ షడ్భావ వికారములే ఆయా యసురశక్తులుగ (సైన్య బలములుగ) వర్ణింపఁబడియుండఁగా, మఱల నిచట నిదే ధూమ్రలోచనసేన యనుట పునరుక్తిగాదా" యని శంకింపఁదగదు. మునుజెప్పినది స్థూలకార్యక్షేత్ర విషయము. ఇది యవ్యక్తమందును- సూక్ష్మకారణక్షేత్రమందును నైనది. కారణక్షేత్రమందు షడ్భావ

వికారబీజము లుండుట చేతనే, స్థూలమందలి కార్యరూపము నొందుచున్నది. గానఁ దొలుతఁ గార్యభావములుగల వికారముల నాశము చెప్పఁబడి, యిప్పుడిచటఁ గారణత్వమునొందిన యరువదివేల వికారముల బీజములను నశింపఁజేయు నుపక్రమమైనది. ఇప్పుడు నిర్వి శేషాత్మ స్వరూపము బయల్పడ నున్నదిగాన, సూక్ష్మతమ వికార బీజ సమూహము ప్రలయాగ్నియం దాహుతియగుటకు సిద్ధమగుచున్నది.

అవిద్య విద్యయెదుటఁ బడినంతనే నశించును

చీకటి, వెలుగుచెంతకు రాఁగానే నశించిపోవునట్లే, విపర్యయజ్ఞానమెంత బలవంతముకానీ; ఎంత సహాయముండనీ; ఒక్కసారి చితిశక్తి చెంత నిల్చినంతనే విలయమైపోవును. జ్ఞానప్రకాశము తనపై బడనంతనే యజ్ఞానముండును.

“నిన్ను బలాత్కరించికొనిపోదును జుమా” యని ధూమ్రాక్షుఁడన్నంతనే హుంకారమాత్రముచే వానిని నీటు చేసె, ననుదాని రహస్యమిదే.

హుంకారము క్రోధమును దెల్పు నవ్యయము. తంత్రము లందిది ప్రలయబీజముగాఁ జెప్పఁబడినది. ‘నేను’ “నిత్యనిర్మల స్వరూపజ్ఞానమను. నా యెదుట విపర్యయ జ్ఞానమెటులునిల్చును ? నాయెడ నెటులుపుట్టును ?” అను నీ భావముచేత నజ్ఞానము నశించును. కనుకనే క్రోధభావము వ్యక్తమైనది. భస్మము చేసెననఁగా వినష్టమయ్యెనని మఱెన్నఁడును దలయెత్తదని రహస్యము.

నీ మంచిసెడ్డ లేవేని నగ్గుశిశువువలెఁ దల్లియెదుట బెట్టుము

“అత్మజ్ఞానులైనవారికిని అజ్ఞానము గల్గుట కనుచున్నాము. జ్ఞానులు సైతము, అవిద్యాకార్యములైన లోకశిక్ష, శాస్త్రరచనము, విధినిషేధపాలనము మున్నగువానిని జేయుచున్నారు. అజ్ఞాన మొకసారి వినష్టమై మఱలఁ దలయెత్తకున్నచో ననుష్ఠానము దేహధారణము నెటులు సంభవములు ?” అను శంక కల్గవచ్చును. దాని కుత్తరము :- బాధితానువృత్తి న్యాయముగాఁ బూర్వసంస్కారవశమున, అజ్ఞానకార్యము లనుష్ఠింపఁబడఁగలవు. కుమ్మరి చక్రమునుద్రిప్పు కఱ్ఱను దీసి వేసినను బూర్వవేగవశమున గొంతసేపటిదాఁక జక్రము తిరుగుచుండునటులే జ్ఞానప్రకాశముచే నజ్ఞానము సమూలముగా నశించినను మునుజెప్పిన బద్ధజ్ఞా ఫలముగా దేహమును దాని ననువర్తించు కర్మములను గొన్నాళ్లుం డును. సాధకా ! ఈ భావముతో, అమ్మ నీ విపర్యయ జ్ఞానమును నీటుచేయ నంతదాఁకఁ దల్లి నెట్లాందఁగలవు ? కావున మంచిసెడ్డలే కానీ, పాపపుణ్యములే కానిమ్ము. జ్ఞానాజ్ఞానములే కానిమ్ము సమస్తమును దల్లి సముఖమునఁ బెట్టుము. ఆమెయే యుచిత విధానమును జేయును. నీవు భ్రాంతినాశము, అవిద్యానాశము, చిత్త విలయము, వృత్తి నిరోధము మున్నగు నస్వాభావిక వ్యాపారములను బట్టుకొని జీవితమును క్షతవిక్షతము చేయుచున్నావు. నీ వశాంతుఁడ వెందులకుఁ గావలయును ? నీ వమ్మ ముద్దు బిడ్డఁడవు. తల్లిని దక్క నొండెఱుఁగవు. నీ మంచిసెడ్డ లేదేని నగ్గు శిశువువలెఁ దల్లిచెంతనే పెట్టుము. అమ్మయే క్రమముగా

నీ సర్వభావములను విలయమొనర్చి యాత్మ స్వరూపమును బ్రకటించును. అజ్ఞానముచే నగు సర్వభ్రమములును బూర్తిగాఁ దొలగి, నీ యాసలన్నియుఁ బూర్ణమగును.

శ్రీ దేవీవాహన సింహమైన సాధకుఁ డిపు డానంద

క్రీడామూర్తి

జీవభావము నడంపనెంచు సాధకుఁడే సింహము. విపర్యయజ్ఞానము (ధూమ్రలోచనుఁడు) నశింపఁగా జీవుఁడు విశుద్ధ జ్ఞానసంధానమునొంది పరాక్రమించి సంస్కారక్షయ మొనర్చుఁ గడఁగును. ఇదే వాహనసింహము అనురసేనపైఁ బడి పలువిధములఁ గసిమసంగుట. కారణమేమనఁగా - మాతృస్వరూపా భాసము నొందుటచే సాధకుని కర్మోద్యమము అతిశయించును. అపు డభయచిత్తముతో, భీకర గర్జనముతో 'జయమాతా !' యనుచు ఆసురిక సంస్కారముల నశింపఁజేయ బద్ధపరికరుఁడగును. అపుడు తాను దేవీన్వవాహనమని తలంచును. మున్నును దాను పరంపరాసంబంధముచే మాతృవాహనమే, ఇపుడో విపర్యయ జ్ఞానము లభించుటచే, మాతృస్వరూపము నెఱుంగఁగల్గుటే కారణము. ఆత్మస్వరూపమే యమ్మ, ఇచట మన కేవలానందమూర్తి కనుక సాధకుఁ డిపుడు సాక్షాత్కేవ లానందమునకే వాహనమైనాఁడు. సాధకుఁడెంత దిట్టయైనాఁడు ! మహాసౌభాగ్యముచే శ్రీగురు నపారకృపచే సాధకుఁడు నిజముగా నిపుడానంద క్రీడామూర్తి. మన మెపుడాయవస్థ నొందుదుమో కదా !

సింహముచే (సాధకునిచే) నైన యసురనాశ రహస్యము

సింహమునకు శరీరమే శత్రుసంహారశాస్త్రము. సాధకా ! ధూమ్రలోచనుని సేన యర్వదివేలు అనునది మున్ను జెప్పఁబడినది. వారెవరో, యీ జననాది షడ్భావవికారములను లక్షించియే చెప్పఁబడినది. సింహము సైతము, ఆఱుపాయముల చేతనే దానిని క్షయమొనర్చినది.

మన మిచట షడ్భావవికారముల నెఱుంగఁజూతము.

1. జాయతే - మనము పుట్టుచున్నాము. ఈ భావము వాస్తవముగా మనయందు లేకున్నను. నిట్టి బోధమే మనకు సదా కలదు. ఇది మొదటివికారము. ఇపు డమ్మ కృపచే విపర్యయ జ్ఞానము నశించినది. పూర్వోక్తప్రతీతి యనఁగా జన్మనంస్కార మనాయాసముగా లయమైపోయినది. దేవీవాహన సింహము యొక్క కరప్రహారముచే (పంజాదెబ్బచే) అనఁగాఁ బ్రథమాస్త్ర ప్రయోగముచే నైన యసురనిపాతమందలి రహస్యమిదే.

2. అస్తి - నేనున్నాడను. పుట్టిన తర్వాత నేనున్నా ననెడి విశిష్టసత్తాప్రతీతి యగును. ఇది రెండవ వికారము. ఇట్టి బోధమును విపర్యయ జ్ఞానఫలమే. నిజముగా మన సత్త నిత్యమును నిర్విశేషము నైనది. దానియందు జన్మాదిభావమున కన్వయము లేదు. సాధకుఁ డింతదాఁక నిమ్మాట నెఱుంగలేడయ్యెఁ గాని యిపు డమ్మ కృపచే విపర్యయజ్ఞానము నశించిన ఫలముగా తన నిత్యసత్తాప్రకాశ మయ్యెను. పక్షాంతరమున - నోరితో సింహము దైత్యులను గ్రాసమొనర్చిన రహస్యమిదియే.

యథార్థముగా జీవరూపముకంటెను, జగద్రూపము కంటెను వేతొక సత్తయేలేదు. మాతృసత్త యొక్కటే జగద్రూపముగాఁ బరిచిత మగుచున్నది. ఈ యనుభవము లేకుంటచే జీవుఁడు మాటిమాటికిఁ బుట్టు సావులనెడి చెంపకాయలచే వెత నొందుచున్నాఁడు. కాని యీ సారి యమ్మయే జీవు నుద్ధరించుటకు నావిర్భవించి జీవత్వపు సంకెళ్లను దనచేతితోఁ ద్రెంచి విడిపించినది, కనుక జీవజగత్తు నిశ్చయముగా మాతృసత్త ననుభవించి ధన్యమగును.

3. వద్దతే - నేను వృద్ధి నొందుచున్నాఁడను. నానాటికిఁ బెఱుగుచున్నాననెడి ప్రతీతియే మూడవవికారము. ఆత్మస్వరూప విషయమున విపర్యయజ్ఞానమే యీ ప్రతీతికి హేతువు. అయిన నిపుడది యమ్మచే విలయమొందినది, కనుక దాని నాశ్రయించిన వికారము శ్రమలేక యే లోపించును. అధరాక్రమణముచే (గుండెతో) నణచుటచే మఱొకొంద అసురులు చచ్చిరను దాని రహస్యమిదే.

4. విపరిణమతే - నేను బరిణామము నొందుచున్నాను. పెఱుగుదల మెట్లెక్కుచున్నాను. నే నింక నున్నతి నొందలేను. అను నిట్టి ప్రతీతి నాల్గవ వికారము. విపర్యయజ్ఞాన వినాశముతోనే యది విలుప్తమైనది. ఇదే సింహము గోళ్లతోఁ గొందఱి డొక్కలను జీల్చి చంపిన రహస్యము.

5. అవక్షీయతే - నేను నానాటికి శీర్ష్ణుడ నగుచున్నాను, అనెడి ప్రతీతి యైదవ వికారము. ఆత్మస్వరూప ముద్భాసించుటచే నిట్టి యపక్షయ ప్రతీతి మఱియుండదు. విపర్యయ జ్ఞాన విలోపము

తోనే యది లోపించును. సింహము కొందఱి తలలను జెంప
కాయలతో విడఁగిట్టె నను దాని రహస్య మీ యపక్షయ వికారనాశ
సూచకము.

6. నశ్యతి - నేను నశ్వరుఁడను. మృత్యుముఖమునందుఁ
బడుదును; అనెడి ప్రతీతి యాఱవది. విపర్యయ జ్ఞాననాశముచే,
అమృతమయి యమ్మ సాక్షాత్కరింపఁగా జీవుని మృత్యు భయము
మొదలంటఁ దొలఁగిపోవును. ఈ యాఱవ వికారము కూడ
నాయందు లేదనెడి నిశ్చయజ్ఞానముతో మృత్యుభయ మనెడి
రాక్షసాక్రమణమువలన విడువఁబడును. ఇప్పుడు దేవీ స్వవాహన
మైన జీవసింహము ధూమ్రలోచనానుచరులను ధ్వంసముచేసి
యసురాత్యాచారమునుండి పరిత్రాణ మొందెను. కేశరకంపన
పూర్వకముగా నసురులకు బీతుగొల్పుటయు, డొక్కలుచీల్చి నెత్తురు
త్రాగుటయు ననుదాని తాత్పర్యమిదే.

విపర్యయజ్ఞానము నశించుటచే దానివలన నాత్మకుఁ
గలుగు స్వభావవికారములనెడి యసురోసేనలు నశించుట కిప్పుడు
తడవుపట్టదు. కనుకనే మంత్రమందు 'క్షణేన' యను మాట
ప్రయోగింపఁబడినది. జీవుఁ డాత్మసంధానము నొందనంతవఱకే
వాని మహత్త్వము మఱుగయియుండును. అతఁడు
యథార్థముగానే 'మహానహం, విశ్వమహం విచిత్రమ్'గా నున్నాఁడు.
ఇమ్మాట నింతదాఁక నెఱుంగలేఁడయ్యె. గాని యిప్పుడు
మాతృకృపచే భ్రాన్తి స్వప్నములు తుదముట్టినవి. పరమాత్మ
సంధానము లభించినది. గాన, ఆత్మమహత్వానుభవము చేయ
యోగ్యత కల్గినది. కనుకనే 'మహాత్మనా' యను విశేషణము
సింహమునకు లగింపఁబడెను. సాధకుఁడు దేవీవాహనముగాక,

ఆత్మసమర్పణయోగి కాఁజాలక యింత సులభముగ, నింత శ్రీఘ్రముగ నీ దుర్జ్ఞేయమైన యసురకులము నశింపదు. ఆత్మ సమర్పణముచేయు సాధకుఁడు యీ దేవీవాహన సింహముగా (రెండవఖండమందు) మలుమూటయందు విశేషముగా వర్ణింపఁ బడెను.

సంక్తిప్రబౌద్ధమతాలోచనము

అస్మిత (శుంభుఁడు) కేశాకర్షణముచేసియో (ఈశ్వరత్వములను దూరముచేసియో), మీరు హతాశులగు పక్షమునఁ జంపియో ఆమెను దెమ్మని, చండముండులకు (ప్రవృత్తి నివృత్తులకు) ఆదేశించెను. మున్నిది వినుఁడు.

పరిణామరహితయు నప్రతిసంక్రమయి నైన చితిశక్తి నుండి యీశ్వరత్వములు దూరమైనచో, నామె హీనబలయైనపుడు, ఆమెను దెచ్చుట సులభసాధ్యమగును. ఒకప్పుడవి యస్మితయందు వెలయునను నాసతోఁ గేశాకర్షణపూర్వకముగా దేవిని దెమ్మని యాదేశము. దీని సఫలతవిషయమున శుంభుఁడు తానే సందేహించెను. ఏమని ? వాస్తవముగా నీశ్వరత్వమెన్నఁడును జితిశక్తిని విడిచి యుండదు, కావున మఱి వెరవులేనపుడు చంపుమని యాదేశము. చితిశక్తిని (ఆత్మను) జంపుట యనుదాని తాత్పర్యము - శేషతత్త్వములను శూన్యతత్త్వములుగా నిర్ణయించుటే.

బుద్ధదేవుని తరువాతి కాలమందు బౌద్ధధర్మము ఈ శూన్యవాదమునకు వచ్చి నిల్చిపోయెను. తథాగతులైన (కథితులైన) బౌద్ధజను లాత్మనే నశింపఁజేయఁ బ్రయాసపడిరి. బుద్ధదేవుఁడు

స్వయముగాఁ జేసిన యుపదేశము కాలక్రమమున వికృతినొంది యిట్టి వైనాశిక భావముగాఁ బరిణమించినది. అత్మవినాశి సాధనమును జేసి శూన్యతత్త్వమందుఁ జేర్చుటయును దానినే “ముక్తి నిర్వాణము” అని యర్థముచేసిరి. కాని, అకటా ! ఆత్మ యశక్యప్రతిషేధమని వారెఱుఁగరు. ఆత్మ యెన్నఁడును ఆత్మహత్య చేయఁజాలదు. ఆత్మను జంపియు నెవ్వడుండునో వాఁ డాత్మగానే నిత్యముండును. ఇచట నీ యాలోచన మప్రాసంగికము కాదు.

“అసదే వేదమగ్ర ఆసీత్” అను శ్రుతియే బౌద్ధులకు - ముఖ్యమైన యూత. దీని వాస్తవమైన యర్థమిది - ఈ జగత్తు సృష్టికి మున్ను, అసత్ - అనఁగా నామరూపములచే నవ్యాకృతమై - బీజరూపమై - యనిర్వాచ్యమై యుండెను. కాని, బౌద్ధులుకాని బౌద్ధులు, దీనికి మఱియొక విధముగా నర్థము చేసిరి. వారు, ఈ జగత్సృష్టికి మున్నున్న దేదో యది ‘అసత్’ - అభావము-శూన్యము మాత్రమే యనిరి. కనుక శూన్యమే శేషతత్త్వమందురు. మఱియు వారు ‘క్షణికవిజ్ఞానము’ అని యొక మాటయందురు. బాహ్య జగత్తుగ నేమియులేదు. అపుడు జగద్రూపముగాఁ బ్రతీతమగునది, మన సంస్కారమే - అనఁగా క్షణకాలస్థాయి విజ్ఞానమాత్రమే; ఆ విజ్ఞానము రెండు విధములు. ధారావిజ్ఞానము, ఆలయవిజ్ఞానము. మనము ప్రతిక్షణమును రూపరసాది విషయగ్రహణము చేయుచున్నాము. వానితోఁ బ్రత్యేకముగానుండు ‘నేను, నేను’ అను భావమే ధారా విజ్ఞానము. నేను జూచుచున్నాను; నేను వినుచున్నాను; నేను జేయుచున్నాను మున్నగు విజ్ఞానముతోనే

క్షణస్థాయిగా, నింతో యంతో, 'నేను' అను ధార సాగుచున్నది. అదే ధారా విజ్ఞానము. ఈ ధారగాసాగు నేనునకు మీదుగా నొక యఖండమైన 'నేను' అను విజ్ఞానమున్నది. పైనిజెప్పబడిన ఖండ ఖండమైన సర్వమందును క్షణక్షణము నేను ఉబుకుచునే యుండును, మఱల విలయమగుచుండును. దానికి నాధార భూతమైన విజ్ఞానమున్నది. ఇదే యాలయవిజ్ఞాన మనఁబడును. ఇట్టి సిద్ధాంతమందు బొద్దులు, అన్నిటికంటె ముందు యోగాద్యు పాయములచే, ఆ ధారావిజ్ఞానమును నిరోధించుట కుఁ బ్రయత్నింతురు. మఱియు నాలయవిజ్ఞానమును సైతము లయ మొనర్చి, శూన్యము, అభావముననెడి పదార్థముందుఁ జేరి, అదియే ముక్తి (నిర్వాణ) స్వరూపమనుచు వ్యాఖ్యానించిరి.

శ్రీశంకరాచార్యులు పలువిధముల యుక్తితర్కములతో నీ మతమును ఖండించిరి. అవి వ్రాయుపని యిచట లేదు. బొద్దులు దేనిని 'నేను' యొక్క పూర్ణాభావమనిరో, ఆ యభావమును బ్రకాశింపఁజేయుటకును నొక 'నేను' మిగులు చుండును. అనఁగా 'నేను' యొక్క యభావమును నెఱుఁగుచుండువాడే 'యాత్మ' కనుక నాత్మయొక్క యభావ మసంభవము. మఱియొకపక్షమున నీ బొద్ధమతముతో మనకింతయు విరోధములేదు. విరోధమని తోచున దింతయు కేవల శబ్ద ప్రయోగములతో నగు విరోధమే. వస్తునత్తా విషయ మందింతయు విరోధము లేదు. బొద్ధ ధారావిజ్ఞానమే మన యస్మిత. ఇఁక నీశ్వర సంకల్ప స్వరూపమైనది బాహ్యజగత్తు; అను నింతమాత్ర మొప్పుకొన్నచో, జీవభౌగ్యజగత్తును,

క్షణిక విజ్ఞాన మన్నను హానిలేదు. తరువాతి శూన్యతత్వము మాట. యథార్థముగ నిరంజన స్వరూపమందింతయు విశిష్టత తెలియఁబడదు. కావుననే బౌద్ధులు పూర్ణమును లక్షించియే “శూన్యము, అభావము” అను మాటలను బ్రయోగించిరి. ఇంత చాలును.

ఉన్నత భూమికయందలి సాధకులే యిమ్మాట నెఱుంగఁగలరు.

వినుఁడు. అస్మితను సైతము ప్రకాశింపఁజేయునది యొకటి యున్నది యనుటను శుంభుఁడు (అస్మిత) యంగీకరింపఁడు. ఆత్మ యను పేరితో నేదే నున్నచో నది యస్మితకుఁ బ్రకాశ్యరూపముగాఁ బరిచితము కావలసినదే; అనఁగా నదేదో కానరావలసినదే. ఇదే యస్మిత యభిప్రాయము. (అదే శుంభుఁడు అంభికను జంపియై నను దెమ్మనుట.) ఉన్నత భూమిక యందలి సాధకులే యీ రహస్యమును దప్ప కెఱుంగఁ గలరు. కాని బుద్ధితత్వ వికాసము లేని వారి కొఱకైన యిమ్మాట యెట్లు తోచునో కాని, పట్టుదలతో సత్యప్రాణ ప్రతిష్ఠామార్గమందు ముందంజ వేయఁగలవారు, వడిగానో తడవుగానో, బుద్ధితత్వమందుఁ జేరఁగల్గునపుడే, అస్మితకును ఆత్మకును సంబంధించిన యీ సర్వరహస్యములను అద్దమందు వలె ననుభవింపఁగలరు. ఎట్టి యుపాసనాపద్ధతితోను నీ సత్య ప్రాణ ప్రతిష్ఠకు విరోధము లేదు. ఎల్లరు తమ తమ విశిష్టతను బూర్ణముగా నుంచుకొనియే దీని ననుశీలింపఁగలరు. కొన్నాళ్లకుఁ దామే దీని సార్థకత నెఱుంగఁగలరు. అవిద్య (విపర్యయ జ్ఞానమనెడి) ధూమ్రలోచనుఁడు చావనంతదాఁక జీవత్వ బంధన

మెట్లును వీడదు. సత్యప్రతిష్ఠాసాధకుఁడు మాతృకృపచే నవిద్యా నాశ మనఁగా నెట్టిదో తెలిసికొనఁగల స్థానమును జేరినాఁడు.

అమ్మ చరణములయం దేకాంత శరణాగతులైన బిడ్డల విపర్యయజ్ఞానమనెడి రాక్షసు నమ్మయే హుంకారమాత్రమున భస్మము చేసినది. రుద్రగ్రంథి భేదమున కిదియే బీజము. జ్ఞానమయగ్రంథి పేరే రుద్రగ్రంథి యని మున్నంటిమి. ఈ జగద్విషయక జ్ఞానము, ఈ యహంత యనెడి జ్ఞానము అను నివన్నియు నొక్క విపర్యయజ్ఞానము పైనే నిల్చియున్నవి. ఆత్మస్వరూపకవిషయకమైన యనభిజ్ఞతపైనే యీ యజ్ఞాన మనెడి జ్ఞానరాశి నిల్చియున్నది. ఇప్పుడు అమ్మ కృపచే నది తొలఁగి పోయినది. గాన నజ్ఞానకార్యములుగ మిగిలినవియు క్రమముగా నశింపఁగలవు.

సాధకా ! మనము “జయ మాతా” ! యనుచు ముందంజ వేయుదము. తల్లి యేవిధముగాఁ బ్రవృత్తి నివృత్తి జీవత్వాదులైన (చండముండ రక్తబీజాదులైన) యసురులఁజంపి స్వరూపమునఁ బ్రతిష్ఠిత యగునో చూతము. మంగళమయి తల్లి చరణములకు మన యసంఖ్య ప్రణామములు.

ఇది (ధూమ్రలోచన వధమనెడి) విపర్యజ్ఞాననాశము.

**ప్రవృత్తినివృత్తులు లయమైనపుడే యుష్మ యావిర్భవించును
ఆనందమయి యుష్మ దర్శనము చేతనే జన్మధన్యత**

(శుంభునాజ్ఞచే) అస్మితా ప్రేరణముచే (చండముండులు) ప్రవృత్తి నివృత్తులు చితిశక్తి దేవి నుద్దేశించి పరువెత్తిరి. సాధకా !

నీవు సైతము నిట్టులే ప్రవృత్తి సహాయముతోఁ దల్లిని బరిగ్రహింపఁ గోరితివేని, నివృత్తి సహాయముతో విషయ విరతిని బోషించుకొని మాతృముఖియైన ప్రవృత్తి బలమును బెంపొందింపఁ బ్రయాస పడుము. ఇంతేకాదు. ఈ ప్రవృత్తి నివృత్తుల యవస్థ లనేకములు. లెక్కలేనంత కార్యప్రణాళి తోడ్పడే నడుచును. ఇదే బలుసేనలతోఁ గూడిన చండముండుల యెదుర్కొలు. ఇప్పుడు వీరును నశింతురు. ప్రవృత్తి నివృత్తుల లయముచేసినపుడే యమ్మ యావిర్భవించును.

హిరణ్మయ హిమాలయముపై సింహవాహనను - మందహాస సుందరను - దేవిని - వారు చూచు రహస్యము

హిరణ్మయ హిమాచల శిఖరముపై జీవసింహముచే మోయఁబడు మన యమ్మ చిర్నవృత్తో నున్నది. ఏ శరీరము నాశ్రయించి యమ్మ శుంభవధలీల (అస్మితా నాశలీల) జరిపి నదో యా శరీర మవశ్యము హిరణ్మయము. హిరణ్మయ స్వరూపము నవలంబించియే యాత్మచే (చితిశక్తిచే) పలు విధముల లీలా విలాసములు జరుపఁబడును. మన యమ్మ చిటు నగువుతోడిది. దుర్దాంతులైన చండముండాసురులు సమ్ముఖ సమరమునకై సిద్ధపడిరి. అయినను మన యమ్మ మందహాసము చేయుచున్నది.

సాధకా ! నిజముగా నమ్మయొక్క యీ హాస్యమయా నందమయమూర్తి కేనాఁడును, నే యవస్థయందును, నన్యథా భావముండదు చుమా. కానవచ్చు జడ జగదాకారముతో నున్నను, అనవరత ద్వంద్వరూపముతో, సుఖ దుఃఖముల ఘాత ప్రతిఘాత

రూపముతో నున్నను, మన యమ్మయొక్క యానందమయావస్థ కేనాఁడును వ్యతిక్రమము గల్గదు. పంచదారతోఁ జేయఁబడు మూర్తుల సర్వావయవములును మధురము లైనట్టులే, ఆనందమయమూర్తియైన యమ్మయొక్క సర్వభావములందు నానంద మఖండముగానే యుండును. రోగమం దానందము, శోకమం దానందము, ప్రలయమం దానందము, ఆర్తనాదమునం దానందము - ఇట్టులే మన యమ్మ యానందమయి.

సర్వము నానందమువల్లనే ఘటితమగుచున్నది. “ఆనందా ధ్యేన ఖల్విమాని భూతాని జాయంతే” ఇత్యాది శ్రుతి. సాధకుఁడా ! నీ వెపు డీ యానందమయ సత్తాసంధానము నొంది చిఱునగవుతోడి యమ్మ మూర్తిని జూచి జన్మ ధన్యత నొందుదువో ! సర్వమనోహర మందహాసముఖి మన యమ్మ, యంతటను వెలయుచున్నది. ఎచ్చటను మఱుగుగ లేదు. ఒక్కసారి యమ్మవంకఁ జూచునపుడు, నీ యహంత మొదలు నీ స్థూల దేహ ప్రత్యేక పరమాణువు వఱకు నానందరసముచే సంజీవితము కాఁజొచ్చును.

ప్రవృత్తి నివృత్తులు - ఆత్మలాభము

ప్రవృత్తిదళము సశస్త్రము; నివృత్తిదళము నిరస్త్రము. ప్రవృత్తి దళము సశస్త్ర మనఁగా - ధ్యాన ధారణాది సహాయముతో నాత్మను లోఁబఱచుకొను ప్రయత్నము. నివృత్తిదళము నిరస్త్ర మనఁగా సర్వవిషయ పరిగ్రహమును విడిచిపెట్టి “నేతి, నేతి” యనుచు నాత్మను సమీపించు ప్రయత్నము. ప్రవృత్తిది కార్యసాధనము, మఱి

నివృత్తిది కార్యవైరాగ్యము. ఈ రెండిటి చేతను అమ్మును జేర వచ్చునని సాధకులు తలంచినను, సరిగాఁ దల్లి నొందలేరు. ఏమనఁగా సాధన వైరాగ్యములు రెండును, అంతఃకరణ ధర్మములే. మన యమ్మ యీ రెండిటికి మిగులఁ బైనున్నది. (ఈ మాటను దెలుపుటకే 'ఆదాతు ముద్యమం చక్రుః' అనియు, 'తత్సమీపగాః' అనియుఁ జండముండులు అంబికను బట్టి తెచ్చు ప్రయత్నము దేవీమాహాత్మ్యమున వర్ణింపఁబడినది.)

ప్రవృత్తి నివృత్తి విషయమున మఱికొంత పరిష్కారము

పాతంజలము, గీతయు రెండును అభ్యాసవైరాగ్యముల చేతనే చిత్తచాంచల్యము తొలఁగు ననినవి (వృత్తినిరోధమగు నన్నవి). ఈ వృత్తినిరోధము, ఆత్మలాభము ననునవి రెండు నొక్కటికాదు. ఆత్మలాభమైననే వృత్తినిరోధమగు ననునదే కేవల సత్యము. వృత్తినిరోధమైనంతనే యాత్మలాభము కాదు. ఏమనఁగా వృత్తి నిరోధముతో నాత్మ కింతయు సంబంధము లేదు. ఆత్మ బుద్ధికంటెఁ బైది. వృత్తినిరోధఫలము బుద్ధివఱకే. సరే, చూడుము. ప్రవృత్తి కార్యము సాధన - అనఁగా అభ్యాసము. నివృత్తి కార్యము వైరాగ్యము. ఈ త్యాగవైరాగ్యముల వలన సాధకులు తల్లిని సమీపింపఁగలరు, అనఁగా ముందంజ వేయఁగలరు. గాని సరిగా నాత్మలాభము నొందలేరు. ఒక వంకఁజూడఁగా నీ యభ్యాస వైరాగ్యముల ఫల మంత గొప్పది కాదు. ఏమనఁగా, లక్ష్యము నుద్దేశించి విడువఁబడిన బాణము లక్ష్యమును వేధింపక, గుఱికి బారె డెడముగఁ బోయినచోఁ గార్యసిద్ధి కానటులే, కేవల సమీపము

నకుఁ బోయినంతనే యుద్దేశ్యము సిద్ధింపదు.

ఉద్దేశ్య మేమి ? ఆత్మలాభము - పరమసుఖ ప్రాప్తి. అభ్యాస వైరాగ్యములు పరమసుఖమును దెచ్చి పెట్టఁజాలవు. దుఃఖనివృత్తిని మాత్రమే చేయఁగలవు. గాని పరమసుఖప్రాప్తి కాదు. దుఃఖనివృత్తి చేసిన సుఖము, ఒకవ్యక్తి తలపైనున్న బరువు దిగినంతనే కలుగు సుఖమువంటిదే; వాని బరువు దిగి నందున సుఖము కల్గినదేకాని, పరమసుఖలాభము కాలేదు.

జీవమాత్రుఁడే సాధనా వైరాగ్య సహాయమున ముందంజ వేయును. అనఁగా నాత్మసమీపస్థుఁడు మాత్రమే యగును. (అదే చండముండ బలములు తల్లి నికటమువఱకుఁ జేరినటవనుట.) ఇపు డమ్మ వీనిని వడిగానే కడతేర్చును. ఆత్మ - మన యమ్మ సర్వభావాతీత. కావున సర్వభావములతోను సాధనా వైరాగ్యముల విలయము చేసి, యపుడు స్వరూపముతోఁ బ్రకాశించును. చండీపాఠమందలి యీ రహస్యము నెఱింగి తప్పక వింతతో ముగ్ధులగుదురు. ఇదిగో - ఈ రహస్యము నెఱింగి సాధనా వైరాగ్యములను గేవల నిష్ప్రయోజనములుగఁ దలఁచువారు మహాభ్రాంతులన సంశయములేదు. తల్లిని సమీపించుటకై యీ రెండునుగాన వేఱొక వెఱవే లేదు. తొలుతఁ దల్లిని సమీపించునపుడే మాతృలాభము కాఁగలదు. సమీపమునకే పోలేనివారికి,, అమ్మ నొందు నాసయుఁ గడుదూరమే. కనుక, సాధన వైరాగ్యములు నిష్ప్రయోజనములని తలంచుట భ్రాంతి.

చండముండుల (ప్రవృత్తి నివృత్తులయెడఁ) గోపించిన అమ్మ వదనము, మసిరంగు నొందెననుదాని రహస్యము

యథార్థముగ వారు శత్రువులు కారు. అమ్మ తన స్వరూపమును జూపుటయం దిదే యంతరార్థము. అమ్మకు శత్రువు లెవరు ? మిత్రు లెవరు ? మన యమ్మ నిత్యనిర్వికార. ఆమెయం దెట్టి భావవికారమును లేదనుట పరమసత్యము. అయినను ఉపాధి కృతములైన యీవ్యవహారము లగుచుండును. ఎవ రెట్టి భావముతో సమీపింతురో వారి కిట్టి భావముతోనే కానవచ్చును. వీరు శత్రుభావముతో వచ్చిరి. కనుక, నవికార యైన యంభిక శత్రు భావాపన్న యైనది. కనుకనే మంత్రమందు 'అరీన్ ప్రతి' అనఁబడినది.

అమ్మను సమీపించిన యసురగణము విలయము కావలసినదే. ఆత్మవస్తువు సన్నిహితము కాఁగానే యనిన భావములును విలయమగును. “నతత్ర సూర్యోభాతి న చంద్రతారకమ్ । నే మా విద్యుతో భాన్తిన కుతో ఽయ మగ్నిః । తస్యభాసా సర్వమిదం విభాతి” అని కదా శ్రుతి. ఆ ప్రకాశము సర్వతో భేదియు, సర్వభావవిలయకారియుఁ గదా. అసురగణము తనకు వాస్తవికసత్త లేదని యెఱుఁగదు. అంతయు నమ్మసత్తపైనే నిల్చియున్నది. కనుకఁ దల్లిస్వరూపము ప్రకాశించినంత, నసుర విలయము తప్పక కావలసినదే. చీఁకటి వెలుఁగును బట్టుకొనఁ బూనుచో, దాని కెట్టి గతి పట్టున్ యట్టి దశయే యిపుడీ యసురులకు సమీపించినది. సత్తునం దసత్తు విలయమగుట యనెడి స్వాభావిక ప్రలయమునకుఁ

బూర్వరూపమే యమ్మ కోపము. జగత్తునందుఁ గోపించినవారి మొగము రంగెఱఁబడును. గాని, యచటఁ దల్లి ముఖమండలము కోపభరమున మసిరంగు నొందినట్లు (శ్యామవర్ణము) ఋషి వర్ణించెను. మన యమ్మ వెంటనే ప్రలయంకర ఘోరతామసీ మూర్తితో వెలయును. ఇదే దాని పూర్వసూచనము. సాధారణముగాఁ గోపము రాఁగానే రజోగుణము రేఁగుట తప్పదు. గాని యిచట నది కాదు. పరాప్రకృతియొక్క తమోగుణమే వ్యక్తమైనది. తమోగుణము కృష్ణవర్ణము గాన, మన యమ్మ కృష్ణవర్ణ యైనది. తమోగుణమందే సర్వభావ విలయమగును. ఈ విషయము మలుమూటలోఁ జదువరులు కాంచియుందురు. తమోగుణ చరమపరిణతి సర్వవృత్తులకు నత్యంతవిరోధి. ఈ విరోధమన్నను విలయమన్నను నొక్కటే. సర్వభావ విలయమైనపుడే మన యమ్మ విశుద్ధబోధరూపమునఁ బ్రకాశించును. వదనశబ్దార్థము సమ్ముఖ భాగము. అమ్మ యొక్క యీ యంబికామూర్తి సమ్ముఖ మందే సర్వభావ ప్రలయమగును.

కాలీతత్త్వము

కాలీ = కాలశక్తి. కాలబోధముతోఁ బ్రబుద్ధయైన చైతన్యశక్తినే 'కాలీ' యందురు. కాలాతీతసత్తయందు సర్వ సాధకులును గాలీ మూర్తిలోనుండియే ప్రవేశింతురు. మన యమ్మ కాలి. భీషణసంహార మహాశక్తి. ఇంతవఱకు నీ మూర్తిని జూపలేదు. విశుద్ధాత్మ స్వరూప మందు సుస్థితుఁడగుటకుఁ బూర్ణ లాలసుఁడు కానంతదాఁక, అమ్మయొక్క యీ సంహారిణీమూర్తి ప్రత్యక్షముకాదు. ఇప్పుడు సాధకుఁడు జగద్భావమును దుచ్ఛము చేసి, తన విశిష్టాహంతను

బలి యిచ్చి, యాత్మస్వరూపస్థితి నొందుటకై యుద్యుక్తుఁ డయ్యెను. ప్రవృత్తి నివృత్తులను ధ్వంసము చేసి, యిప్పుడు తల్లియొడిలోఁ గూర్చుండుట కతి లాలసుఁ డయ్యెను. గానఁ దల్లి దయఁదలఁచి సర్వభావములను విలయమొనర్చుటకై సంహారశక్తిస్వరూపమునఁ దాను వెలసినది. (శుంభుఁడు పంపిన చండముండులను సంహరింప నంభిక బొమల నడుమనుండి కాలి వెలువడుట యిదే.)

ఇప్పుడు కాలీ పూర్ణతత్త్వము వినుము

మొట్టమొదటఁ జితిశక్తి కాలమును దిక్కులను గల్పించి క్రమక్రమముగ విచిత్ర జగత్సృష్టి చేసినది. చిత్తశక్తివల్లనే కాలశక్తి ప్రాదుర్భావమైనది. (కావుననే, అంభిక యాజ్ఞా చక్రమునుండి కాలి వెడలివచ్చుటయినది.) ఇక్కాలమే జగదాధారము. సర్వ భావములను కలనము (సంహారము) చేయును. గాన 'కాలీ' యని పేరయ్యెను. కాలుఁడు (కాలము), కాలీ యభిన్నులు.

సాధకుడా ! ఒక్కసారి నీ తెలివికన్ను విప్పి చూడు. నీవును, జగత్తును గాలగర్భమునుండియే వెడలితిరి. మఱి కాలగర్భమందే యస్తమింతురు. సృష్టియొక్క ప్రథమక్షణము నుండియు కలనము (సంహార క్రియ) సాగుచునే యున్నది. ఎప్పుడో యొకనాఁ డది సమాప్తమగును. అనఁగాఁ బూర్ణ సంహారమైపోవును. సృష్ట వస్తువులను సంహరించుకొనుటకైన యపేక్ష - అనఁగా సమయా వశ్యకత; దాని యంతముపేరే స్థితి. వాస్తవముగా స్థితియనుచు నేమియు లేదు. సర్వము మృత్యువువంకనే నడుచుచున్నది. స్థితి

యున్నది సత్యస్వరూపమైన యమృతముందే యున్నది. కాలమన్నను, గతియన్నను నొక్కటే. కాలవస్తువు యథార్థముగా భయంకరగతి శీలము. క్రియ కాధారము కాలము. క్రియాకాలము చంచలము కనుకనే కాలరూపాధారమం దేమియుఁ గానరాదు. అది యంతయు గతి శీలమే. వడిగాఁ బరుగెత్తు రైలుబండిలోఁ గూర్చున్నవారనేకచేష్టలు చేయుదురు; గాని బండి గమనమున కడ్డులేదు. అటులే కాలరూప జీవజగత్తు పలురీతుల చేష్టలు చేయుచున్నను గాలగతి యడ్డగింపఁబడదు. ధ్వంసమువంకకే నడుచుచున్నది. తెప్పపాటుసేఁపైనను నిల్కడ గనదు.

నీ వా సంహారకాలిణీ కరాళకాళముల్ని గనలేవా ?

ఈ విశ్వమం దెటు చూచినను, ఈ లెక్కలేని జీవులు ప్రతిక్షణము వడివడిగా మృత్యువువంకకే పోవుచున్నారు. నేఁడు శిశువై యున్నవాఁడు కొన్నాళ్లకు యువకుఁడగును. ఎల్లరును శిశువయోవృద్ధినే చూచుచున్నారు. కాని వాస్తవముగ నాయువు తఱుగుచున్నదనియు, ధ్వంసపురము వంకకే ముందడుగు వేయుచున్నాఁడనియుఁ జూడరు. ఇటులే చెట్లు, లతలు, పశువులు, పక్షులు, దేవ దానవ నరులు, గ్రహోప గ్రహములు, వేయేల ! చీమ మొదలు బ్రహ్మవఱకు నన్నియుఁ దెలియకయే కడు వడి మృత్యువు వంకకే నడుచుచున్నవి. ఏదోయొక ప్రబలాకర్షణశక్తి చేతనే యీ జీవజగత్తు స్వేచ్ఛతో ధ్వంసమువంకకే పోవుచున్నది.

“యథా ప్రదీప్త జ్వలనే పతంగాః

విశన్తి నాశాయ సమృద్ధవేగాః,

తథైవ నాశాయ విశన్తి లోకా

స్తవాసి వక్త్రాణి సమృద్ధవేగాః ॥”

మండు నగ్గివైపు మిడుతలవలె సర్వజీవభూతములును సంహారాగ్నియం దాహుతి యగుటకే వడివడి నడుచుచున్నవి. చూడు. నీ దేహమందలి ప్రత్యేకాణు పరమాణువును గాలీ కరాళకర్షణముచే నీడ్వఁబడి సంహారశక్తి శరీరమందుఁ జేరి పోవుటకే వడివడి నడుగుపెట్టుచున్నది. నీ వే యవస్థయందైన నుండుము; నీ మీద, క్రింద, కుడి, యెడమ, ముందు, లోను, వెలిని సర్వత్ర మృత్యువు, సర్వత్ర కౌళి; కేవల ధ్వంసము; కేవల వినాశము; మృత్యువు నొడిలోనే నీవు కూరుచున్నావు. నీవేకాదు, దేనిని ‘నాది’ యనుచుఁ గౌఁగిలించుకొని యున్నావో, చూడు మదియు నిన్ను వీడి మృత్యువును గౌఁగిలించుకొనుటకే వడిగా ముందంజ వేయు చున్నది. ప్రతి శ్వాస ప్రశ్వాస మందును నీ మరణాభిముఖి గతియే తేటపడుచున్నది. నీవు నీ జీవన లక్షణముగాఁ దలఁచుచున్న నీ యూపిరి విడుపు సైతము, ప్రతి నిమేషమందును నిన్ను ధ్వంస పురమున కతిథిని జేయనే యాకర్షించుచున్నది. మృత్యువే నీ స్వరూపము. చచ్చుటకే పుట్టితివి. నాయనా ! నీవు నిశ్చింతముగా నెట్లున్నావోయి ! ఏమి నీ వా సంహరిణీ కరాళకాలీమూర్తిని జూడలేవా ?

భయంపడకు: మృత్యువు మృత్యువనుచుఁ బరుగెత్తకు

పరుగెత్తు వెరవు లేదు. దాని నమ్మగా నెఱింగి యాదరించి తరింపఁ బ్రయత్నింపుము. ఏ దిక్కునకుఁ బోయినను అది యమ్మ యొడిగాఁ దలఁచి, యందుఁ గూర్చుండఁ గడఁగుము. అప్పుడు నీవు కాలాతీత సత్తను, అమృతసత్తగా నెఱుఁగుదువు. మృత్యు వనుచు నేమియు లేనిచోటికిఁ గాళి నినుఁ గొని పోవుననియు, అది నిత్యము, అమృతము, ఆనందమయము నని తెలిసికొందువు. కాలి కాలవదన; మన యమ్మ ముఖమండల మతిభయంకరము. అనాత్మభావముల నన్నిటి నమ్మ మ్రింగి వేయును. గాన మన యమ్మ కరాలవదన. మన యమ్మ ఘోర కృష్ణవర్ణ. ఎట్టి వర్ణము లును, నెట్టి భావములును లేని చోటు ఎంత భయంకరమో, ఎంత కృష్ణమో, ఎంత యప్రకాశమో వర్ణింపగలమా ? ఎవ్వనికైన నా ఘనకృష్ణ సంహారిణీ మాతృమూర్తి సాక్షాత్కరించినచో, వాడే “మనయమ్మ యెంత భీషణ !” యనుకొనును. ఔరా ! అచట నెంతగా వెదకి నను ‘నేను’ సైతము దొరకదు. ఇఁక దేహేంద్రియ ముల మాట చెప్పెడిదేమి ? ఇదె యా స్థానము భయంకర మేఘా యమావాస్యనాఁటి యర్ధరాత్రమున ఘోర సుషుప్తియందుఁ గూడ ప్రాణక్రియ, దేహేంద్రియములు, మనస్సు సంకల్పము, తుదకు ‘నేను’ అనునది యుండవే. అట్టియపు డుండియుండి నేను లేని ‘నేనును’ సంభావింపఁ గల్గినపుడే, కాళి యెంత భీషణయో తెలిసికొనఁగలవు. ఆ భీషణతను నోటి మాటలతో, జెప్పుటెట్లు ? “శుష్కమాంసాతి భైరవా, అతి విస్తార వదనా, జిహ్వలలన భీషణా,

నాదాపూరిత దిబ్బుఖా” మున్నగు నెన్ని యన్నను, ఆ భీషణతకు భాష చాలదు.

చిత్రపటమందు వ్రాయఁబడిన చతుర్భుజ కాళీమూర్తిని గాంచి మ్రొక్కుటకును భయపడువాఁడు మురళీధరుఁడై ద్విభుజుఁడైన రాధారమణుని బొమ్మను జూచి శరణాగతుఁడై పోవును. అకటా ! వాఁడు మృత్యువు నావలిదరిఁ జేరక, అనఁగా గాలశక్తి నతిక్రమింపక, యా హృదయరంజిత శ్యామసుందర రూపమును గానలేఁడని యెఱుఁగఁడు. కాళీ యనునదే కాలాతీతా స్వరూప; ఆనందమయ శ్యామసుందర; యని తెలియఁ గల్గిననాడే భయమన్నది లేకుండును. ఉండనీ.

కాళీ మాతృ వేషరహస్యమును దెల్పుట యప్రాసంగికము కాదు

దేవీ మాహాత్మ్యమందుఁ గేవల సంహారకారిణీమూర్తిగా వెలసిన యిక్కాళీమాత పేరే చాముండ. “చమూం డాతీతి చాముండా” - విశ్వసృష్టికైన ముప్పదియాఱు తత్త్వములనెడి తన సేనను దనలోనికి లాగికొనునది చాముండా. అసుర సమూహమును దనలోనికి సంహరించుకొనునది కాఁగా ‘చాముండ’. కాళీమూర్తి భేదము లనేకముగా నున్నవి. ఇక్కడి కాళీమూర్తి రహస్యమే యిచట వివరింపఁబడును.

మన యమ్మ, అసి పాశ విచిత్ర ఖట్వాంగములను దాల్చినది. అసి = తెగనఱుకు సాధనము. పాశము = జాఱు ముడుల త్రాడు; ఇది యాకర్షించు సాధనము. ఖట్వాంగము = చూర్ణించు నస్త్రము. దీనికి యతాస్థితముగా అర్థము చెప్పి మంచపుఁగోడు అనిరి.

మఱియొక చోట ఇనుపయూచకు బిగించిన మానిసిపుట్టె యని కానవచ్చును. సరే రెండును జూర్జించు సాధనములే. ఛేదనము, ఆకర్షణము, చూర్ణీకరణము అను మూడు విధములచే ననాత్మభావములు కాలకరాశవక్త్రము నందు విలయమొందును. పారమార్థికసత్త నాశ్రయించి దృశ్య వర్గముయొక్క వ్యావహారికా స్తిత్వము ప్రకాశించును. దాని నుండి యా పారమార్థిక సత్తను విడదీయుటే కాలశక్తియొక్క మొదటిపని. అమ్మచేతి యాకర్షణకారి పాశాస్త్రరహస్య మిది. అసి దీనికిఁ బ్రతిభువు. కల్పితాంశము విచ్ఛిన్నమగుటచేఁ దెలియవచ్చిన పారమార్థికాంశము నాకర్షణ పూర్వకముగఁ బరమాత్మసత్తయందుఁ జేర్చుట రెండవ పని. అమ్మచేతి ఖడ్గపు రహస్య మిది. తక్కిన సర్వదృశ్యభావములను జూర్జించుటయే (విలయ మొనర్చుటే) అమ్మ మూడవపని. కాళిచేతి ఖట్వాంగ మనెడి యస్త్రము ఈ విలయకార్యమునకుఁ బ్రతి భూ స్వరూపము. చూడఁగా మన యమ్మ యీ మూడువిధములుగానే, యనాత్మభావవిలయము చేయును. కనుకనే 'అసిపాసిసీ విచిత్ర ఖట్వాంగధరా' అని వర్ణింపఁబడెను.

'నరమాలా విభూషణా' - నరముండమాల యని యెఱుఁగ వలయును. మన యమ్మ యేబడి నరముండముల మాలను గంఠమునఁ దాల్చినది. అనఁగా అకారాది క్షాంతములైన యేబడి యక్షరముల మాల. ఇదే ముండమాల. దీనిని వివరింపఁ గడఁగుదము.

ఇక్కానవచ్చు జగత్తు కొన్ని శబ్దములు తక్కు మఱి మియుం గాదు. 'సాధన సామగ్రి' మలుమూటలో నాద తత్త్వ వివరణమందు

విశేషించి చెప్పబడినది. చంద్ర సూర్య మనుష్య పశు వృక్ష
 లతాదులగు కొన్ని శబ్దములే జగదాకారముగాఁ గానవచ్చుచున్నవి.
 “ఘటము” అనఁగానే యొక నామమాత్రముగాఁ గానవచ్చుచున్నది.
 నిజముగా మృత్తిక (మన్ను) తక్కు ఘటమునకు వేతొక సత్త లేనట్లే
 ఈ జగత్తు కొన్ని నామములు తక్కు మతేమియుంగాదు. కావుననే
 యుపనిషద్గురులు ప్రశాంతకంఠముతో “వాచారంభణం నామ
 ధేయం వికారం, మృత్తి కేత్యేవ సత్యమ్” అని గానము చేసిరి. ఈ
 జగత్తు వాచారంభణమే - వాక్య మాత్రమే. అక్షరముల కూర్చే
 వాక్యము. వర్ణములే యసురులు. ఏమన నివియే సమష్టిభావము
 నొంది ఘటము పటము మున్నగు ననాత్మభావములను గల్గించు
 చున్నవి. విశిష్టభావములఁ దెలియఁజెప్పునంతవఱకే యా వర్ణముల
 జీవితము. అయినను మన యమ్మ సర్వగ్రాసిని కాలీమూర్తితోఁ
 దాను బ్రకటిత యైనపుడు, మును జెప్పిన ప్రకాశ వర్ణములు, ఎట్టి
 విశిష్టభావములను బుట్టింపఁ జాలవు. అపుడు వర్ణముల
 వర్ణత్వముండదు. మృతప్రాయము లగును. విశిష్ట పదార్థములను
 దెలియఁజెప్పు సామర్థ్యమే వర్ణముల జీవితావస్థ. భావము అనుట
 కిం కేదియు లేనపుడు వర్ణముల వర్ణత్వము లోపించిపోవును.
 అనఁగా భావోత్పాదన సామర్థ్యము నశించును. కావుననే
 మృతప్రాయములు. అవె ప్రలయంకరీ మహా శక్తికంఠమందు
 ముండమాలుగాఁ బ్రకాశించునవి. కాఁబోవు సృష్టి కవి బీజములుగా
 నుండిపోవును. కావుననే యమ్మ యొడలి కవి తొడవులుగ నున్నవి.
 సంప్రజ్ఞాత సమాధినుండి లేచిన సాధకుల హృదయమందే యీ
 తత్త్వము తానుగ వెలయును.

‘ద్వీపి చర్మ పరీధానా’ - పులితోలు కట్టుకొన్నది. కాలీమూర్తి యెప్పుడును దిగంబర (నగ్గు) గానే చెప్పబడును. సంహారిణీశక్తి కేనాడు నించుకంతయు సంకోచము లేదు. అనగా నావరణము లేదు. గాని, మనయమ్మ యిచటఁ బులి తోలు కట్టుకొన్నట్లు కనుచున్నాము. ఇంకను జండముండ రక్తబీజాద్యనురులు నిహతులు కాలేదు. అనగా నింకను గారణదేహముయొక్క సూక్ష్మతమ సంస్కార బీజములు విలయ మొందలేదు. కావున నా వైచిత్ర్యమయ భావబీజము లింతవఱకు మాత్రంగమందు వెలయుచున్నవి. అదె వ్యాఘ్ర చర్మము - అది మువ్వన్నెమెకము తోలు. నలుపు, పసుపు, ఎఱుపు మున్నగు విచిత్ర వర్ణములు గల పులి తోలువలె, నానా విచిత్ర సంస్కారము లమ్మకు నింతవఱకు వసనము (అచ్చాదనము) గా నున్నవి. కనుక నిప్పుడును మన యమ్మ చాముండామూర్తితో నావిర్భవించినది. మఱల సర్వభావములు విలయమై పోయినపుడే మన యమ్మ నగ్గు మూర్తితో వెలయును.

సాధకులనేకులు వ్యాఘ్రచర్మము, చిత్రాసనము (తివాసి) పైని గూర్చుండి జపసాధన భజనములు చేయుదురు. వైజ్ఞానికులిది తడిచ్చక్తిస్థిరత్వమున కందురు. బాగే; కాదనము కాని, యది సూక్ష్మతమ సంస్కారముల బాహ్యలక్షణముగా వ్యవహరింపఁ బడును. అదియు మన్నింపఁదగినదే. వ్యాఘ్రచర్మమును జూచినంత మాత్రాన మన యనేక విచిత్ర కర్మసంస్కారములు తలంపునకు వచ్చును గాన, మున్నుగ్రతపస్సాధకులు పులితోలు నుపయోగించు చుండిరనుట యప్రాసంగికము కాదు.

“శుష్కమాంసాతి భైరవా” - సర్వవిధ సంస్కారములను క్షయ మొనర్చుటకు మున్ను, మన యమ్మ ‘శుష్కమాంసా’ = అస్థి చర్మావశిష్టము శీర్ణయుఁగానే యుండినది. ఔరా ! సర్వ సంస్కార ముల నాహరించినపుడే, యమ్మ శరీరము బలియును. ఇపుడిట్టి యాఁకలిగొన్న మూర్తియే యావశ్యకము. ప్రలయమునకు ముందటి యవస్థయందలి శక్తిని, ఆఁకలిగొన్న దానిఁ గానే యెన్నుదురు. సర్వభావములను గబలించుటకుఁ బూని నందుననే మన యమ్మయొక్క దుర్బల భీషణావస్థయే లక్షింపఁబడినది. సాధకా ! ప్రలయంకరీ శక్తి నిజముగా నతి భయానక కదా.

“అతివిస్తారవదనా, జిహ్వాలలన భీషణా” - రక్తభీజవధమునకై యిఁకఁ గొంచెముసేపులోనే, కడుఁదెఱచిన నోరును, కడుఁ గీటు నాలుకయుఁ దప్పక కావలసినవే. దీని రహస్యము నా చోటఁ దెలిసికొందము.

“నిమగ్నారక్తనయనా, నాదాపూరిత దిబ్బుఖా” - కోపోద్దీపనమే ప్రలయహేతువు. దాని బాహ్యలక్షణములే కనులెఱ్ఱవాటుట, అఱపు. విశిష్టప్రకాశశక్తి విలుప్తప్రాయమైనది గానఁ గన్నులు తొఱ్ఱలలోఁ జొచ్చినవి. ఇదిగాక యమ్మ చేయు భీకరవాదము దిక్కుల నిండినది. ఇదంతయు బ్రలయంకర శక్తి స్వరూప వర్ణనము.

సాధుకు లిది తెలియలేరు. జగద్భావములను అనఁగా స్థూల నామరూపములను విలయ మొనర్చుటకే యిట్టి సంహారణీ శక్తి ప్రయోజనము. ఇంచుకంత స్వచ్ఛ చిదాకాశ ప్రకాశనమైనంతనే

స్థూలభావములు కడు సులభముగా విలుప్తము లగును; గాని నూక్ష్మభావములను - జీవత్వ నూక్ష్మతమ బీజములను విలయమొనర్చుటకై యమ్మ యిట్టి విశేషభావముతో వెలయవలసి వచ్చును. ఇట్టి ప్రలయంకరశక్తి యావిర్భవింపక జనన మరణము లనెడి సంసారగతికి హేతుభూతములైన సూక్ష్మతమసంస్కారములు నశింపవు. ఏ కేంద్రమునుండి సర్వభావములు వికసించునో, యాయవ్యక్తబీజమయ కేంద్రమును విలయమొనర్చుటకే యమ్మ యిట్టి చాముండామూర్తితో నావిర్భవింపక తప్పదు.

అమ్మయొక్క యిట్టి రూపమును జూచు టబ్బనివానికి సంసారగతి మళ్లు నుపాయము లేనేలేదని తెలియవలయును. నిజముగా నీ రూపమును జూచుటచేఁ బ్రలయంకరీశక్తి యెట్టిదో తేటపడును. అమ్మా ! అమ్మా ! యని యేడ్చుటచేతనే, మన యమ్మ యీ రూపమున దర్శనమిచ్చి జీవిత్యముయొక్క సర్వ సంస్కారములను విలయ మొనర్చును. సాధకా ! వీరసంతానము వలె నీ ప్రలయంకరీ కాళీమూర్తిని జూడఁగోరుదువా ?

గీతయందలి కాలుఁడే చండిపారమందలి కాలి

భక్తప్రవరుఁడైన యర్జునుఁడును విశ్వరూపమును గాంచి -

“అమీ చ త్యాం ధృతరాష్ట్రస్య పుత్రః

సర్వే స హైవావని పాలసంఘైః,

భీష్మో ద్రోణః సూతపుత్ర స్తథాన్యే

సహస్యదీయై రపి యోధముఖ్యైః ॥”

“వక్రాణి తే త్వరమాణా విశన్తి
 దంష్ట్రాకరాలాని భయానకాని,
 కేచిద్విలగ్నా దశనాంతరేషు
 సందృశ్యంతే చూర్ణితై రుత్తమాంగైః ॥”

- గీత. 11 - 26, 27.

అచ్చటను దంష్ట్రాకరాళ భయానక వదనమందు స్వపక్ష పరపక్ష యోధులను నమలివేయుట వర్ణింపఁబడినది. అచ్చటను బార్హుని ప్రార్థనమువలన భగవంతుఁడను దన స్వరూపమును జెప్పుచు “కాలోఽస్మి లోకక్షయకృత్” అని తనను బరిచయము చేసినాఁడు. గీతయందలి కాలుఁడే దేవీమాహాత్యమందలి కాలి. గీతలందు స్థూలసంస్కారముల విలయమును దేవీమాహాత్య వ్రథమ ద్వితీయఖండములందు (సాధనసామగ్రి తొలు మలుమూటలు చూడు) సూక్ష్మసంస్కారముల విలయమును వర్ణింపఁబడి, ఈ మూడవ మూటయందు (తృతీయ ఖండమందు) గారణ శరీరగత సూక్ష్మతమ బీజరూప సంస్కారముల విలయమును వర్ణింపఁబడుచున్నది. సాధకులు జ్ఞానోన్నత సోపానములం దెక్కుచున్న కొలఁది క్రమముగా సంస్కారముల భేదమును నట్టులే యగుచుండును.

ఈ యున్నతజ్ఞానభూమిక నెక్కుటకు సులభోపాయ మేది ?

శరణాగతభావమే సులభమైన వెరవు. అదే సునిర్దష్ట మార్గము. సాధకు లెంతగా భగవంతుని శరణమునకు (ఆశ్రయమునకు) వత్తురో యంతగా జ్ఞానవికాస మగుచుండును. శరణాగత

భావముయొక్క పూర్ణత యాత్మజ్ఞానమందే యగుచుండును. జ్ఞానపూర్ణతయే శరణాగతభావ ఫలము. అప్పుడు మఱి 'నేను' అనుట కేమియు నుండదు. 'నేను' మాత్రమే యుండును. అప్పుడే శరణాగతి పూర్ణఫలద మగును. ఆస్తిక్యబుద్ధి యొక్కటే యీ శరణాగతిపక్ష మందుఁ బ్రధానసాధనము, ఆధారము మనుష్యుఁడు భగవత్పత్తయందెంతగా శ్రద్ధావంతుఁడగునో, యంతగా శరణాగతియందున్నతుఁడగును. మనము దేవీభాగవతసాధకుల వలన సర్వధా శరణాగతుల మగుటకే ప్రోత్సహింపఁబడు చున్నాము. ఈ ప్రయత్నముచే మన యమ్మ ప్రలయంకర మూర్తితో నావిర్భవించి మన యనాత్మ సంస్కారములను (భేద జ్ఞాన బీజములను) దన నోర వేసికొనునని తెలిసికొని ధన్యుల మగుదుము.

ఇదే మన యమ్మ గజాశ్వ రథాదులను నమలి మ్రింగుటగాఁ గథావర్ణితము. ప్రవృత్తి నివృత్తులచేఁ బరిచాలితములైన సూక్ష్మ క్లేశబీజములే యేనుఁగులు; కర్మములే యశ్వములు; కర్మాశయములే రథములు; కారణదేహమందలి యవ్యక్త బీజభావము నొందిన కర్మములును, గర్మాశయములును బ్రలయకవలితములైనవని తెలియవలయును.

ఎట్టి సాధకులును జాత్యాయుర్భౌగ ప్రతీతివలనఁ దప్పకొనుట కష్టము

ఎంతగా జ్ఞాన భక్త్యనుశీలనములు చేయనీ; ఎంతగా మాతృస్వరూపమందు నిల్వనీ; విపాక ఫలమనెడి జాత్యాయుర్భౌగ ప్రతీతివలనఁ దప్పకొనఁజాలరు. విపాకము మాటి మాటికి

వికసించినను, అమ్మ యిప్పుడు ప్రలయమూర్తితో వెలసినది, గాన నొకవేళ నిట్టి జాత్యాది ప్రతీతి తలయెత్తినను, వెంటనే యాత్మసత్త దానిని గప్పివేయును. కాఁగాఁ గాఁగా దాని బలము క్షీణించును.

తఱుచుగా సన్న్యాసులు, పరమహంసలు జాతి ప్రతీతి విలయమునకై శిఖా యజ్ఞ సూత్రాది జాతాయచిహ్నములను వీడుదురు. మఱి యన్ని జాతులునుండి యన్నమును గ్రహింతురు. ఆయుఃప్రతీతి విలయముకొఱకే ప్రబలాధ్యవసాయముతో శారీరకాయువును బెరుగనీయరు. భోగప్రతీతి విలయమునకే సుఖదుఃఖ శీతోష్ణ క్షుత్తిపాసాదుల నోర్చికొందురు. అన్నియు జరుగుచున్నవి. గొప్ప మాటే. సన్న్యాసులు మనకు నమస్కులే. కాని యీ బాహిరమైన యుపాయములను జెప్పనలవికాని కఠోరతకును నలవాటు పడియు, నెందఱు పరమహంసలు జాత్యాయుర్భోగ ప్రతీతివలనఁ దప్పకొనఁ జాలకున్నారో మన మెఱుఁగము. ఏలన శిఖా యజ్ఞసూత్రాదులను విడిచి సర్వజాతుల యన్నమును గొనుచున్నను లోలోపల 'నేనీ జాతివాఁడను' అనెడి ప్రతీతియు, ఆయుర్విషయ కాలోచన చేయకున్నను, బాల్యము కడచి జవ్వనము, అది దాటి వార్ధకము ననెడి ప్రతీతియు నుండనే యున్నవి. ఇఁక భోగమున కుజ్జ్వల ప్రమాణము స్థూలదేహమే. అద్వయాత్మ స్వరూప మొక్కటి ప్రకటిత మైనపుడే, భేదప్రతీతు లన్నియు విలయమగును. ఇతరము లెన్ని ప్రయత్నములును లాభకారులు కావు.

ఇప్పుడొక సందేహము - "జ్ఞానము ప్రాప్తించినను జాత్యాయుర్భోగము లుండనే యుండును కదా ? అప్పుడు కాలీ మూర్తితో

వెలసి యసురులను గ్రసించిన మాత్రాన నేమి సార్థకము ?” అని. అట్టి యాశంకలు చేయవలదు. అమ్మ వానిని నిజముగా గ్రసించి వేయును. ఆత్మ స్వరూపమునఁ బ్రకటిత యగును. అయిన తర్వాత సైతము దాని యను వృత్తి యగుచుండును. దానినే బాధితానువృత్తి యందురు. అపుడవి యున్నను లేనట్టులే. (ఇదే చండముండుల పదాతి బలము మ్రింగివేయఁబడుట.)

చండిమూర్తియే సాధకులకుఁ బరమాభీష్టము

మన యమ్మ చండి (కోపమయి) కాకున్నచో మన యీ బొమ్మరిండ్లెటులును భంగపడఁజాలవు. అమ్మ రెండిండ్లను గూల్చివేసినది. మూడవ యిల్లు గూల్చుటకు సన్నాహము చేసినది. ఇదే యమ్మ చండిమూర్తితో నావిర్భవించిన సార్థకత. ఔరా ! భయ మెందులకు ? సింగపుఁ గొదమ, వెఱపు గొల్పు తనతల్లి ముఖమండలమును జూచి భయపడునా ? అదే దాని తల్లి భయంకరయే యనీ; ప్రలయంకరియే కానీ; అమ్మయే. అమ్మ కరాళదశనములను జూచి భయమగునపుడు, ఆమె వక్షమందు మొగము మఱుఁగుపెట్టి, ఆమె కంఠమును జుట్టుకొని మైమఱచుటకు మఱల నామెనే అమ్మా ! యని పిలుచును. అచట మాతాపుత్ర సంబంధము లేకున్నను బ్రలయ స్థాన పర్యంతము మాతృభావముతో నెడము కాము. తొలుతఁ బృథివీ జల వృక్ష లతాదులను, అమ్మా ! యన నారంభించితిమి. మఱి యీ సర్వభావముల విలయపర్యంతము మాతృ భావముతో విడిపోలేదు. అమ్మా ! యని యఱచితిమి. ఆ వెనుక మఱి ‘నేను’ లేనపుడు

అమ్మా ! యని యఱవము. అపుడే యీ యభూతపూర్వ మాతృలీల యంతమగును.

ఈ దినములందును నీ దేశమందుఁ బలుతావులఁ గాలీ పూజ సాగుచున్నది. వాస్తవముగా నది కాలీపూజ కాదు. అమ్మపూజ. శ్యామాపూజ. కాలిని, అమ్మ యన్నచో మఱి కాళి యుండదు. శ్యామయై పోవును. మనము కాలీపూజ చేయనే లేము. పూజ చేయుచుఁ జేయుచుఁ గాలిని, అమ్మయందుము. తరువాత మన సాధక పుత్రత్వము వఱకు లోపించి పోవును. కావున భయపడుచునే 'అమ్మ' యని వేయుదుము. అమ్మయు మన ద్వైతప్రతీతి యుంచుటకై మాతృభావముతో వెలయును. బహుకాలమునుండి యనేకజన్మ సంస్కారము లున్నవి. గాన ద్వైతభావ మెట్టులును విడిగా వీడదు. గాని యిపుడుండదు. ఏమన, మన యమ్మ తానే చండియైనది. సర్వత్వమును జేర్చి యేకత్వప్రతిష్ఠ చేయుటకే మన యమ్మ ప్రలయంకరీమూర్తితో వెలసినది; కనుకనే మనమిపుడు తప్పక మాతాపుత్రసంబంధము లేనివారమై, మనోవాగగోచరమైన పరమాత్మ స్వరూపమందుఁ జేరిపోవుదుము. అమ్మా ! అమ్మా ! ఇమ్మాట తలంచినంతనే యొడలు పులకించును.

ప్రవృత్తి విలయసందర్భమున (చండవధ సందర్భమున)

ఒక మంత్రశ్లోక రహస్యము

“ఉత్థాయ చ మహాసింహం దేవీ చండ మధీవత,

గృహీత్యా తస్య కేశేషు శిరస్తేనాసినాచ్చినత్ ॥”

“దేవి కోపించి మహాసి నెత్తి, చండునివైపు పరుగెత్తి, యాకత్తితో వాని తల నఱికెను.”

ఇచట ‘ఉత్థాయ’ అను పదమునకు ఒరనుండి కత్తిని బెఱికి యనియు, ‘హ’ అను పాఠమునందుఁ బాదపూరణార్థ మనియు, ‘హం’ పాఠమునందుఁ గ్రోధావిష్కరణార్థమనియు నెఱుంగునది.

‘మహాసి’ - ద్వైతప్రతీతినాశకమైన యస్త్రము. ‘హం’ క్రోధసూచకమైన యవ్యయము.

మహా + అసి = మహాసి; ద్వైతప్రతీతి నాశకమైన యస్త్రము. అనఁగా నద్వయజ్ఞానము. జీవబ్రహ్మముల యేకత్వమును బ్రతిపాదించు మహావాక్యమే మహాసి. “ప్రజ్ఞానం బ్రహ్మ” “అయమాత్మా బ్రహ్మ” “తత్త్వమసి” “అహం బ్రహ్మస్మి” ఈ నాలుగు మహావాక్యములచేఁ బ్రతిపాదింపఁబడు విశుద్ధాద్వయజ్ఞానమే దేవిచేతి మహా + అసి.

‘మహాసి’ పదమునకు మఱియొక యర్థము కావచ్చును. సామవేదోక్త మహావాక్యము, మంత్రమందలి యేక దేశమైన ‘యసి’ పదముచేఁ దెలియుచున్నది. అస్ ధాతువు నర్థము - సత్తా. మహాసి = మహాసత్తా యని తెలియును. మహాతీసత్తా = పార మార్థికసత్తా; ప్రకాశించుటతోనే వ్యావహారికసత్త లోపించి పోవును. ప్రలయంకరి యమ్మ యిపుడు తన మహా అసి యెత్తి దాని వ్రేటుచేఁ జండుని తల నఱికెను. అనఁగాఁ బారమార్థిక సత్తను బ్రకాశింపఁజేసి ద్వైతప్రతీతికి మూలమైన ప్రవృత్తిని విలయ మొనర్చినది. ద్వైతజ్ఞానమే

సర్వ ప్రవృత్తులకును మూలము. అద్వయజ్ఞానము దృఢప్రతిష్ఠిత మయ్యెనేని బ్రవృత్తి యనుట కిం కేమియు నుండదు.

ఈ మంత్రమం దింకొకమాట - అమ్మ చండుని కేశములను బట్టుకొన్నది. కేశగ్రహణ రహస్యము మును జెప్పితిమి. (క్ = బ్రహ్మ; అ = విష్ణువు; ఈశ = శివుడు) బ్రహ్మత్వ విష్ణుత్వ శివత్వముల నొందు నాశ నాశ మొందుటే, దేవి చండుని కేశములను బట్టుకొను తాత్పర్యము. మన యమ్మ యీశ్వరత్వమునకైన యాసను సైతము దూరమొనర్చి, యవుడు ప్రవృత్తిని నశింపజేసినది. ఇంక మఱిటికాంక్షయు లేదు. ఉండఁజాలదు. అమ్మ మహాసి నెత్తినవుడు, అనఁగా గేవల మహతీ నత్త పూర్ణదృఢభావముతో బ్రతీతి యోగ్యమగును. అపుడు మఱి ప్రాప్య ప్రాపక ప్రాపణములు, సాధ్య సాధక సాధనములు మున్నగు భేదము లేవియుఁ గానరావు. కనుకనే ప్రవృత్తి యొక్క సమూలోచ్ఛేదనమైనది. సాధకా ! కేవల 'తత్త్వమసి' వాక్యార్థము విచారించుటతోనే ద్వైతప్రతీతి విలయమనెడి మోక్షపథము లభింపదు. అమ్మ 'అసి' ఖడ్గము నెత్తి, యీ మహాసుర నిధనము చేయనంతదాఁక మోక్షాశ యాశా మాత్రముగానే యుండును.

సాధకా ! ఇంక నీవు ధన్యుడ వనుకో

చండుడు (ప్రవృత్తి) పడిపోవుట చూచి ముండుడు (నివృత్తి) దేవిపైఁ బడవచ్చెను. అమ్మ, ఆ ఖడ్గముతోనే వ్రేసి పడఁగిట్టెను. ప్రవృత్తివిలయముతోనే నివృత్తి నివృత్తియు నైనది. ఈ రెండుం జేరియే యుండుననియు, ఒకటి నశించిన రెండవది

విలయమొందక తప్పదనియుఁ జెప్పితిమి. వీరే తొలుత నస్మిత (శుంభుని) చెంతకు అమ్మవృత్తాంతముఁ దెచ్చినవారు. గాన, నిరువురు నాత్మ బలి యిచ్చి మాతృస్వరూప ప్రకాశముతోఁ బూర్వాయోజనమును సంపన్నము చేసిరి.

మహావాక్యార్థమనెడి మహాసియే యమోఘోపాయము

సాధకా ! ఆలోచించి చూడు. విషయాభిముఖియైన యా ప్రవృత్తిని బరమాత్మాభిముఖము చేయుటకై ఎంత ప్రయత్నము, ఎంత కఠిన్యము, ఎంత సాధనము నైనదో ! అయినను విషయాసక్తి దూరము తొలఁగలేదు. నివృత్తి ప్రకాశింపలేదు. ఎంత యోగ కౌశలము చేసినను, నీ యాశ పూర్ణము కాలేదు. కాదు. అనేక కష్టముల కోర్చుకొని యెన్ని కన్నీళ్లు మాతృచరణములందు గానుక పెట్టితివో ? ఆశ తీతినదా ? ప్రవృత్తి సర్వతోభావముతో మాతృముఖి యైనది. నివృత్తి నిజముగా విషయవిరతిఁ దెచ్చి పెట్టినది. నీవు వేడి నిట్టూర్పులు విడువఁజొచ్చితివి. కనుకనే యమ్మ కాలీమూర్తితో వెలసి నీ కతిప్రియమైన నీ ప్రవృత్తి నివృత్తులను, నీ సాధనను, వైరాగ్యమును మ్రింగివేసినది.

ఇక నీవు ధన్యుఁడవైతి వనుకో. ఇన్నిరీతుల సాధనమును, త్యాగ వైరాగ్యములను అమ్మ క్షణములోఁ దన కరాళవదనమున గ్రహించినది. దీనిచే నీవు దుఃఖింతువా ? లేదు లేదు. నీవు చండీతత్త్వ సాధకుఁడవు. నీవు జీవత్వమును జంపఁగోరిన వాఁడవు. నీ వద్వయజ్ఞాన తత్త్వప్రయాసివి. నీవేల దుఃఖింతువు ? జయ మాతా ! జయ గురూ ! అనుచు ముందంజ వేయుము. ప్రవృత్తి

వేయుము. ప్రవృత్తి నివృత్తులు గతించినవి. మిగు లేమే నున్నచో, వానిని సైతము అమ్మ సమ్ముఖమునందుఁ బెట్టుము. అమ్మ తన చండమూర్తితో సర్వస్వమును మ్రింగివేయును. నిన్నద్యయతత్త్వ మందుఁ జేర్చివేయును. కనుకనే చండీతత్త్వ మతి గహనమని పలుసార్లు ఘోషించుట. ఉపనిషత్తుకూడ “క్షురస్య ధారా నిశితా దురత్యయా దుర్గం పథస్తత్కవ యో వదన్తి” యన్నది.

పాము కుబుసము కలుచుట మున్నగునవి చేయలేదు.

ఇదిగో ప్రవృత్తి నివృత్తులు నశించిన వెనుకను సాధకుఁడు స్థూలదేహముతోనే యుండును. అతనికి ఆహార నిద్రాదులతోను, లోకశిక్షణాది కార్యములతోఁ బ్రవృత్తియు, శాస్త్రవిహిత వాక్యములతో నివృత్తియుఁ గానవచ్చుచునే యుండును. ప్రవృత్తి నివృత్తులుండుటచేతనే వారి యనుచరులు కొలఁదిగా నుందురు. ఈ విధముగాఁ బునరావర్తనము చేయువారిని గుఱించియే “దిశో భేజే భయాతురమ్” అని మంత్రమందుఁజెప్పఁబడెను. ప్రవృత్తి నివృత్తులు (చండముండులు) చావఁగానే మిగిలినవారు దిక్కులఁ బట్టిరి అనుటచే, విలయమొందక కొందఱున్నారనుటే. ఇప్పుడు, ‘అయ్యా! నశించిన ప్రవృత్తి నివృత్తులయు వారి యనుచరులయుఁ బునరావర్తనమే యైనచో, మఱి వారి విలయమైన దనుటెట్లు?’ అను శంక కలుగవచ్చు. దాని కుత్తరము మున్నే యీయఁబడినది. ప్రవృత్తి నివృత్తుల వ్యవహారమున్నను వాని పారమార్థికత్వ బుద్ధి లయించుచునే యుండును. ఎంత యాలస్యముగా సాధకుఁడాత్మస్థుఁ

డగుచుండునో, యంత యాలస్యముగా వాని వ్యవహారము లోపించును.

సారాంశమేమన - ఆత్మకంటె వేటొక్కసత్తయేదియు లేదనెడి జ్ఞానమందు నిల్చుటకైయే, సర్వాయోజనములు, యుద్ధ విగ్రహములు నగుచున్నవి. ఆ జ్ఞానము చక్కగా ననుభూతమైన తరువాతనే, యనాత్మప్రతీతి పునరావర్తితమగును. అది యసుర భావము కాదు. ఏలన పాము కుబుసము కఱచుట మున్నగునవి చేయలేనటులే యుండును. ఆత్మజ్ఞపురుషునకు జగద్వ్యవహార మగుచుండును. వెలి కాతఁడు ఆత్మస్వరూపము వలన విచ్యుతుడైనటులే తోచును గాని, దానివలన నాతనికి హాని లేదు. వాని యనాత్మజ్ఞానము (అజ్ఞానము) మఱుఁగుపడి పోయినది.

ఈ చండికయే దేవీమాహాత్మ్యమందుఁ బ్రతిపాద్యవస్తువు

కాలి చండముండుల శిరస్సులను జండికా చరణములందు ఉపహారముగా నిచ్చి, “శుంభ నిశుంభుల (అస్మితా మమతల) నిక నీవు స్వయముగాఁ జంపఁగలవు” అన్నది.

సాధకా ! మును ‘కౌశిక’ యనుకొన్నదే, యంభికా రూపముతో హిమాచలమందున్నది. ఆమె క్రోధమే మేను దాల్చిన ప్రలయముగా - కాలీశక్తిగా వెలసి చండముండుల శిరముల నుపహార మిచ్చుటకై వచ్చినది. అమ్మ - అంభిక యిచట బహు కోపన, గాన నామె పేరు చండిక. ఇదిగో, యీ చండికయే ప్రతిపాద్యవస్తువు. పరమాత్మ ప్రకాశము కాఁగా సర్వభావములను దప్పక నశించును. ఆ

విలయమే అమ్మ క్రోధఫలముగా వర్ణింపఁబడినది. ఆ భావములను విలయమొనర్చిన శక్తియే కాళి. ఇంత గొప్ప కాండము ! ఇంత యసుగ నిధనము ! ఇంత భయానక సమరము ! ఇన్ని వ్యాపారము లైనను మన యమ్మ నిర్వికారయు, నిత్యానందయు, హాసమయియునై యున్నది. అది లక్షించియే ఆమె సత్తచే సత్తావంతమయియే, యీ యసురుకులయుద్ధము, క్షయము ఘటించినవి.

అమ్మ సర్వాశ్రయః అస్మితామమతలు నశించుటన నెంత ?

సాధకా ! ఆత్మస్వరూప ముద్భాసించుటకు మున్నే, యాత్మ శక్తి, సంహరిణీశక్తి మూర్తితో నావిర్భవించి, స్వరూపప్రకాశమున కగు నంతరాయములఁ దొలఁగించును. ఇఁక మిగిలినవి అస్మిత, మమత. ఇవి యాత్మప్రతిబింబములు, అనఁగాఁ జిదాభాస మాత్రములే. అవి బింబమునందే చేరిపోవును. కనుకనే కాళి, యంభికతో “యుద్ధయజ్ఞమందు నీవే స్వయముగా శుంభ నిశుంభులను (అస్మితా మమతలను) జంపఁగల” వన్నది.

చాముండా పూజాసాధన రహస్యము

చండముండులను (బ్రహ్మత్తి నివృత్తులను) జంపి వారి శిరస్సుల నుపహారముఁ దెచ్చి యిచ్చిన కాళిని (సంహరిణీ శక్తిని) జూచి చండికాదేవి (అమ్మ) “నీవు చండముండులను జంపి వచ్చితివి గాన, నేఁడు గోలె లోకమున ‘చాముండా’ నామముతోఁ బ్రసిద్ధ వగుదువు” అన్నది.

ప్రలయంకరీశక్తి విశిష్టభావముతో వెలయుటచే అంబిక యిట్టి వరదానము చేసినది. చండముండ శబ్దములకుఁ బైనున్న హననార్థకమైన 'ఆ' ధాతువుతోఁ గూడి 'చాముండా' శబ్దము నిష్పన్నమైనది. పృషోదరాది సూత్రానుసారముగా 'చండముండ + ఆ = చాముండా' యని సాధువైనది. అది యుండనీ.

చండికా వరప్రభావముచే నీ చాముండారూపిణి ప్రలయ శక్తి ప్రవృత్తి నివృత్తుల విలయమొనర్చుట కెల్లపుడును బ్రకటిత యగుచునే యుండును. ఇప్పటికి నేఁటేట దుర్గోత్సవవేళ మహాష్టమీ మహానవమీ సంధిసమయమందుఁ జాముండా పూజావిధానము జరుగుచునే యున్నది.

సాధకా ! లోకమునఁ జాముండా లీలలను జూచితివా ? జాగతికమైన శోకదుఃఖ హాహాకారములను గనుచున్నావు. అవి యన్నియుఁ జాముండా తాండవలీలలే. సాక్షాన్మృత్యురూపిణి యైన యీ ప్రలయంకరి కరాళకవలమువలన ముక్తి నొందఁ గోరుదువా ? మరణభయము తొలఁగి యభయామృతాంకము నాశ్రయింపఁ గోరుదువా ? మఱలఁ గోలాహలపూర్ణమైన యీ మర్త్యధామ మందుండి యమృతాశీర్వాదము నొందఁగోరుదువేని ఈ చాముండాశక్తిని బూజింపుము. జీవాత్మ పరమాత్మైక్యమనెడి మహాసంధిక్షణమందు, ఈ సంసార మహాశ్మశానమందు నీవు శవాసనమం దుండుము. పిదప విరాణ్మరణమందు నీ వొందు నస్తిత్యముపైని నీ 'నేనును' ఆ నగ్న మూర్తిపైని నెలకొల్పుము. తుదిని మహాసత్యమందుఁ బ్రతిష్ఠితుఁడవై కేవల విశుద్ధచైతన్యమందే లక్ష్యముంచి, ఆద్యాశక్తిబీజ సహాయముతోఁ బ్రాణపుష్పాంజలి నర్పింపుము. ఇటులు చేయఁగల్గి నపుడే చాముండాపూజ సిద్ధిం

చును. బ్రతికియుండఁగానే చావఁ జాలనివారు చాముండాపూజ చేయలేరు. చాముండాపూజ యందు సమర్థులు కానివారికిఁ జాముండ ప్రసన్న కాదు. చాముండా ప్రసన్నత లేకున్నఁ గరాలమృత్యుచ్ఛాయ తొలఁగదు. చాముండను దెలిసికొన్నవారు, చాముండ నాత్మశక్తిగా నెఱింగినవారు, ఆమె భయంకరగ్రాసమును స్నేహమయ మాత్రంకమునుగా ననుభవించువారు మాత్రమే, ఆనంద మయాత్మ స్వరూపమందుఁ జేరఁగలరు.

అమ్మ పీఠసంతానమవు. మృత్యుభయముతోఁ గ్రుంగకు

అయ్యా! చూడు. జాగతికానందభండారమును గొల్ల గొన్నది యీ చాముండ; జీవుని హృదయదళము నార్చి వేసినది యీ చాముండ; మనుష్యుని సర్వోత్సాహోద్యవసాయముల ధ్వంసము చేసినది యీ చాముండ. ఈ జగత్తునకు నిమిత్తోపాదాన కారణము లానందమే. ఆనందమే జీవజగత్తుయొక్క యథార్థస్వరూపము అయినను జీవబృందము, ఆనందాభావ జ్ఞానముతో 'ఆనంద మెక్కడ' యనుచు నిటునటుఁ బరుగెత్తు చుండును. వీనికి హేతువు చాముండయే. అదే మృత్యు కరాళగ్రాసము. ఆ వెన్న మన 'నేను' భయముతో సంకోచించు జీవుఁడు మనసువిచ్చి యానందము ననుభవింప లేఁడు. స్వాధీనతతో ముక్తప్రాణముతో నానందమయ మాతయొక్క యక్షయానంద భండారమును గొల్లఁగిన లేఁడు. ఇదే చాముండ. ఇదే మృత్యువు. ఇదే సర్వానంద మూలముపైని గొడ్డలిపెట్టు పెట్టించినది. కాని నీవు సాధకుఁడవు. నీవుఁ అమ్మ

వీరసంతానమవు. నీవు మృత్యుభయముతోఁ గ్రుంగకుము. వెనువెన్న మృత్యువు నడుచుట చూచి, దాని చేతినుండి తప్పుకొనుటకై బ్రతుకునాశతోఁ బరుగెత్తకుము. మృత్యువునకు వెను జూపకుము. దాని కెదురు తిరిగి నిలువుము. దానినే అమ్మా ! అమ్మా ! యనుచుఁ దానికే యభిముఖుఁడ వగుము. అమ్మా ! అమ్మా ! యనుచుఁ గడుఁ దెంపుతో, గట్టి కడఁకతో నా ప్రలయంకరి కాలీశక్తి యొడియం దెగిరిపడుము. అప్పుడు నీవు మృత్యువనుచు నొకటి లేదనియు ఏ మృత్యువును దయ్యముగానో, పిశాచముగానో తలఁచి త్రుళ్ళిపడితివో, యా మృత్యువే మంగళమయ స్నేహమయ మాతృమూర్తితో నిన్ను గుండెకు హత్తించుకొని యమరత్వమందుఁ జేర్చినదని తెలిసికోఁగలవు. కేవల సాధన జగత్తునందే కాదు, మృత్యుభయభీతుఁడైనవాఁడు వ్యావహారిక జగత్తునందు సైతము నెట్టికార్యమును సంపన్నము చేయలేడు.

సాధకా ! రమ్ము.

“కాలి ! కాలి ! మహాకాలి ! కాలికే ! పాపహారిణి !

వరాభయకరే ! దేవి ! నారాయణి ! నమో ౭స్తుతే ॥”

యనుచు మనము మాతృచరణములకుఁ బ్రణమిల్లుదము. ఆమె కృపచే మన యనేక జన్మ సంస్కారములును, బ్రవృత్తి నివృత్తులనెడి మహాసురులును విలయమందిరి. ఆమె చరణములందు సమ్యగాత్మ నివేదనము చేసి, యా యమ్మ విచిత్రలీలను, రక్తబీజ వధముం దర్శింతము. మన శిరములపై మంగళమయా శీర్వాదము కురియుఁగాక.

తత్త్వసుధాదీక

(చండీతత్త్వసాధన రహస్యమునుండి యుద్భవము.)

ఈ విధముగా నంతర్ముఖమైన లోభ మోహములతోఁ జేయఁబడిన సాధకకర్మకాండము, యోగమార్గానుష్ఠానము ననువాని యంశమును జగన్మాత తానే దయఁదలఁచి విలయమొనర్చినది. చండముండులు నిహతులైరి. వారి పవిత్ర శిరములు మాతృపాదముల కుపహారములు చేయఁబడినవి. అమ్మ ప్రీతితో వానిని గ్రహించినది. చండముండులను జంపిన కాళికిఁ జాముండా నామమునుంచి విఖ్యాతము చేసినది. శ్రీదుర్గా పూజా సమయమున మహాష్టమీ, మహానవముల సంధిక్షణ మందు దేవీమాహాత్మ్యమున వర్ణింపఁబడిన 'ఓం, కాలీ కరాల వదనా ... నాదాపూరిత దిబ్బుఖా' అనెడి ధ్యానముతోఁ గాలికాదేవి పూజ జరుగుచున్నది. ప్రతిపదాది పూర్ణిమాంతముగా నగు నుత్సవమందు, అష్టమీ నవమీ సంధి యందే, అనఁగా.- భోగ త్యాగ మిలనభూమి యందే, చాముండా (కాలికా) ప్రలయమూర్తి పూజ జరుగును. మహాకాలీరూపిణి కులకుండలినీశక్తి యీ యనులోమ విలోమ భావ మధ్యస్థల మందే, అనఁగా జీవభావ పరంభావ మహాసంధి యనెడి మూలాధార పద్మమం దధిష్ఠించిన కారణమున నీ ప్రథమచరిత్ర కామె దేవత. సాధకున కాత్మాభిముఖ విలోమగతి యగుటచేతనే, కులకుండలినీ మహాశక్తి కాలిక, జాగృతయై పద్మమునుండి పద్మమునకు లేచుచు, మతీయుఁ బ్రతి భూమికయందును స్థూల సూక్ష్మ కారణముల

యాసురీ భావములను దన ప్రలయమూర్తియందు విలయమొనర్చును. లలాట ప్రదేశ మందు ద్విదళమందుఁ జేరి సగుణ (సవికల్ప) భావమందు భక్తునితోఁ గూడఁ బరమానందానుభవము చేయును. లలాట ప్రదేశమందే చతుర్దళచంద్రుని పంచదళ కలతోఁ గూడఁ గామకలా సామీప్యముచే విశిష్టానందము వెలయును. ఈ విధముగాఁ గుండలినీ శక్తి సాధకునకు, ద్విదళపద్మాధిపతియైన సుధాకరుని సుధను (కులామృతమును) బానము చేయించి యమరుని జేయును. తుదను సహస్రారమందునుఁ బూర్ణిమ యనెడి స్వరూపానందము (అమాకళ) అనెడి యమృతానందము ననుభవింపఁజేసి, సాధకజీవునకు శివత్వమును (ముక్తిని - నిర్వాణమును) బ్రసాదించును. కనుకనే మన దేవీమాహాత్మ్యము యొక్క అష్టమీ, నవమీ, చతుర్దశీ పాఠశ్రవణముల విశేష ఫలము వ్రాయఁబడినది.

సాధకా ! రమ్ము మనము జాగతిక దైహిక పారివారిక కార్యములందుఁ జాముండామాతయొక్క మంగళకర నిర్వాతనను, ఆమె స్నేమమయాశీర్వాదముగ గ్రహింప నేర్చికొందము. రోగ శోక పరితాపాది ప్రలయ ప్రలయమూర్తియొక్క యాలింగనముచే, నమ్మ మన మాయామోహ స్వప్నమును భంగ మొనర్చి జ్ఞాననేత్రమును విప్పును. మనము భ్రాంతులము గాన విషయరస విమోహితుల మగుటచేఁ బరమరసాస్వాదనము లేకపోయెను; కనుకనే జగదంబ దివ్య స్తన్యపానము చేయించి తన సంతానమును దనుపుటకుఁ బూనుకొన్నది. బహిర్జగత్తునందంతటను దెఱపిలేక ప్రవహించు నానందమయా మృతధార, ఆ యమృతస్వరూప పరమసా

స్వాదనము చేయించి కైవల్యదాన మొనర్చుటకే, కైవల్యదాయని కాలి కరాలవేషముతో విషయానక్తిని బ్రలయరూప తాండవా ఘాతముచే భంగపెట్టి జీవునకుఁ జైతన్యసంపాదనము చేయును. ఇదే ప్రేమ లక్షణమైన ఛద్రవేషమునఁ జాముండామాత చేయు నపూర్వ చండలీల. ఇంతదాఁక దీనియందు అపూర్వకరుణామృత ధారా దర్శనాస్వాదములను జేయఁగల్గితిమి. మన విశ్వనాటక యవనిక పడు శుభముహూర్తమందు శ్యామాంకా భయాంకమునం దధిష్ఠించి కాలుని జయించి మహానిర్వాణ మొందెదము.

“కాలి ! కాలి ! మహాకాలి ! కాలికే ! పాపహరిణి !

వరాభయకరే ! దేవి ! నారాయణి ! నమోఽస్తుతే ॥”

అష్టక్షేత్రనాశనముగాక, అస్మితా మమతలు నశింపవు

సర్వద్వైతప్రతీతి హేతువు విపర్యయజ్ఞానము (ధూమ్ర లోచనుఁడు) నశించెను. ద్వైతప్రతీతికి ముఖ్యాధారములు ప్రవృత్తి నివృత్తులు (చండ ముండులు). అవియు నశించెను. అష్టక్షేత్రాది సర్వభావములు నశించినఁగాని యస్మితా మమతలు నశింపవు. సాధకా ! మాతృకృప, మాత్రాకర్షణమే యిదంతయు ననుట మఱువకు. మున్ను వివరింపఁబడిన “యథా ప్రదీప్తం జ్వలనం పతంగాః” అనెడి గీతయందలి శ్లోకమును స్మరించుకొనుము. నీవు మాతృచరణములయం దాత్మార్పణము చేసి యుదాసీనుఁడవై యుండుము. అమ్మ స్నేహమయాకర్షణము నీ సర్వద్వైత భావములను విలయమొనర్చి నిన్నుఁ బరమానందమయాద్వైత స్వరూపమునందుఁ జేర్చును. నాయనా ! ఆత్మార్పణ సీమకు

వెల్పులనే యుండునంతదాక నీ యసురభావములు స్వేచ్ఛతో నాత్మబలిదానమనెడి, యమ్మ కృపానుభవము చేయఁగలవా ?

అష్టపాశములే, అష్టాసురసంప్రదాయములు

“ఘృణా లజ్జా భయం శంకా జుగుప్సాచేతి పంచమీ,
కులం శీలం తథా జాతి రష్టే పాశాః ప్రకీర్తితాః ॥”

- కులార్ణవతంత్రము

జీవుఁడీ యెన్నిది పాశములచే బద్ధుఁడు. ఇవి వీడిపోకున్న జీవుఁడు శివుఁడు కాఁడు. “పాశయుక్తో భవే జ్ఞీవః పాశముక్తో భవే చ్ఛీవః” ఇదియుఁ దాంత్రికవాక్యమే. ఇన్నాళ్లును జీవుఁడు మాతృకృపచే శివత్వమునకుఁ జేర్చఁబడుచునే యున్నాఁడు. గాని శుంభుఁడు (అస్మిత) యిపుడీ అష్టపాశములను సైతము తల్లితోఁ బోర బురికొల్పెను. విశేషావలంబనము దూరమై పోవలయును. అవే, శుంభుఁడు పురికొల్పిన యసురసంప్రదాయములు ఎనిమిది.

1. ఉదాయుధ, 2. కంబు, 3. కోటివీర్య, 4. ధౌమ్ర, 5. కాలక,
6. దౌర్బుధ, 7. మౌర్య, 8. కాలకేయ.

వీని యాధ్యాత్మిక రహస్యమునకుఁ బోవుదము

1. ఉపాయుధుఁడే ‘ఘృణా’. ఇతరులయెడ నవజ్ఞాభావమును బెంపొందించుటకే మన యహంకార ముద్యతమగును. ‘నేను శుద్ధుఁడను, ఉన్నతుఁడను. వాఁడశుద్ధుఁడు, హీనుఁడు’ అను నిశ్చయముతోనే ఘృణ యుదయించును. కనుకనే వీరు ఉదాయుధాసురులు. ఎనుబది యార్గురు. జాగ్రత్కాలమందుఁ బదునాలుగు కరణముల నాశ్రయించి జరాయుజాది చతుర్విధ

భూతములతో గుణింపఁబడి యేబదియాఱు భేదములైనవి. మఱల స్వప్నావస్థయందు అంతఃకరణచతుష్టయము నాశ్రయించి చతుర్విధ భూతములచే ఘృణాప్రకాశ మగును; గాన స్వప్న కాలమందు బదునాఱు భేదములు. మఱలఁ బరమాత్మ స్వరూపస్థితికై వ్రయానవడు నస్మితకుఁ దన విభిన్న స్వరూపములైన చతుర్విధకరణములయెడ నగు నింత విద్వేషము (ఘృణ) పదునాలుగు విధములు. ఈ విధముగా సమష్టిఘృణ యెనుబది యాఱు భేదములుగా నగును.

2. కంబు - అనఁగా శంఖము. జీవుని రెండవపాశము. లజ్జయే దీని స్వరూపము. శంఖజాతీయ జలచరప్రాణుల హస్త పాదాద్యవయవములు ఆవరణము లోపలనే దాగియుండును. ఏదే నొక ప్రతికూలవేదన కాఁగానే యివి దాగికొనును. మనుజుని లజ్జయు నిట్టిదే. ఎట్టి దుర్బలతయు బయల్పడకుండుటకై సదా మనుజుఁడు సంకోచముతోఁ దన్నుఁ దా దాచికొనును. దీనిచే లజ్జావస్తువు నెఱుంగుటకు, ఈ కంబుజాతిజీవుని మాటయే మనకు ముందుగా మన మనసునకుఁ దట్టును. ఇదియు నొక విధమైన పాశమే (బంధనమే). భేదజ్ఞానము చేతనే యీ లజ్జ కలుగును. సాధకా! గుర్తింపుము. మున్ను “యా దేవీ సర్వభూతేషు లజ్జారూపేణ సంస్థితా” అని దీనిని మాతృరూపముగా నెంచి ప్రణామము చేయఁబడినది.

దీని ఫలముగా నిపు డీ భేదజ్ఞానమూలకమైన లజ్జ (ఆత్మ సంకోచము) కంబునామకాసురుల రూపమున నాత్మ బలిదానము నకై యమ్మ యెదురఁ బోర నిల్చెను. వీరిసంఖ్య యెనుబది నాలుగు కరణముల నాశ్రయించి షాట్కాశిక (6 కోశముల) దేహమందే వీని

యభివ్యక్తి యగును. ఆ రెండు సంఖ్యలు గుణింపఁగా $14 \times 6 = 84$ అయ్యెను. ఇట్లు లజ్జా భేదము లగును.

3. కోటి వీర్యములు - అనఁగా నపరిమేయ వీర్యము. ఇది జీవుని భయమనెడి మూడవ పాశము. నిజముగా భయమమిత వీర్యము. తన యస్తిత్వనాశము వలని భయము మనసువిచ్చి జగద్భృగమును జేయనీయదు. సాధన భాగ్యమును సైతము జరుగనీయదు. పారమార్థిక సత్ప్రాకాశ మొక్కటి లేకుంటచే, నిట్టి యాత్మవికాసమనెడి భయముచే గోటి వీర్యాసురకులము పుట్టును. వీని సంఖ్య యేఁబది. దశేంద్రియములు, పంచకోశములు, నీయసురకులము వెలయు చోటులు పై రెండు సంఖ్యలును గుణితమైనపుడు $10 \times 5 = 50$ అగును. ఇట్లు భయమనెడి పాశము 50 విధములు.

4. ధౌమ్రులు :- ధూమ్ర నామకాసురుల వంశము ధౌమ్ర వంశము. ఈ ధూమ్రుఁడు మనకుఁ బరిచితుఁడైన ధూమ్ర లోచనుఁడే. మఱివ్వఁడునుంఁగాఁడు. విపర్యయజ్ఞానమువల్లనే సర్వసంస్కారములు నుదయించును. కనుకనే వీరికి ధౌమ్ర వంశీయాసురులని పేరు. వీరే శంక యనెడి నాల్గవపాశము (బంధనము). భయశంకలకు భేదమేమన, భయమనఁగా అస్తిత్వనాశమును గూర్చిన యాశంక. సంబంధముగల పదార్థములు నశించునేమో యనుమానసికవికారము. సాధారణభాషలో భయమనఁగా మృత్యుభయమే. శంకా శబ్దార్థము ధన పుత్రాది వినాశమగునేమో యను ననుగు; కనుకనే బంధనవి శేషము. వీరి సంఖ్య నూఱు. దశేంద్రియములు, పంచతన్మాత్రలు, పంచ

భూతములు ననువాని నాశ్రయించియే శంకానామకాసుర కులమును వెలయించును. ఈ రెండుసంఖ్యల గుణనఫలముగా $10 \times (5 + 5)10 = 100$ నూటగును.

5. కాలక - ఇది కృష్ణవర్ణాసురగణము. కాలశబ్దము పైని స్వార్థమందు 'క' ప్రత్యయము చేరుటచే కాలక శబ్దము నిష్పన్నమైనది. ఇది జుగుప్స యనెడి యైదవపాశము. అజ్ఞానము కృష్ణవర్ణము. దానివల్లనే బహుత్వప్రతీతి. సాధకుఁ డెంతదాఁక, నేకత్వమందు (అద్వితీయ బ్రహ్మసత్తయందు) ఉపనీతుఁడు కాఁజాలఁడో, అంతదాఁక నిక్కాలకాసురులనెడి జుగుప్స చేతి నుండి బరిత్రాణము నొందఁడు.

6. దౌర్హదులు - వీరు దుర్హదుఁడను ననురుని వంశమువారు. దుష్టభావములను గలిగించుటచే వారి కా పేరయ్యెను. ఇదియుఁ గులాభిమానమనెడి యాఠవపాశము. అద్వితీయ బ్రహ్మసత్త సాధకునకు వేయిసారులు ఉపదేశింపఁ బడినను కులాభిమానమనెడి యజ్ఞానమువలన నొక్కసారి పరిత్రాణము లభింపదు. కనుకనే యనురభావము.

7. మౌర్య - వీరు మురనమకాసురుని సంతానము. ఆధ్యాత్మికదృష్టిచే నిది జీవుని శీలము. సత్తమపాశము. స్వభావవిషయక విశిష్టజ్ఞానమే శీలము. ఇది గొప్ప యంతరాయము. తమతమ ప్రకృతియే జీవుల తల్లియని మున్నంటిమి. ఈ సత్యము ననుశీలించువారే, యీ రుద్రగ్రంథిభేద క్షేత్రమందుఁ జేరఁగలరు. ఆ ప్రకృతి తనంతనే జీవుని విడిచి యద్వయానందసంధానము చేయును. ఆ తన ప్రకృతిని 'అమ్మా' యనలేకుంటచే నెన్నఁడును

విశ్వప్రకృతినంధానము నొందలేడు. విశ్వప్రకృతి సంధానము నొందక విశ్వాతీతక్షేత్రమందు - నిరంజన స్వరూపమందుఁ జేరలేడు.

8. కాలకేయ - కాలకనామాసుర సంతానమే కాలకేయలు. వీరే జీవుని జాతి యనెడి యెన్నిదవ పాశము. అజ్ఞానము (భేదజ్ఞానము) వల్లనే జాత్యభిమానము పెంపొందును. కావుననే కాలకుఁడు అనఁగా నజ్ఞానమనెడి కృష్ణవర్ణాసురుని సంతానము కాలకేయు లనఁబడిరి. ఈ జాతిజ్ఞాన సంబంధమున మున్ను విశేషించి చెప్పఁబడినది. గాని యిచట మఱలఁజెప్పట పునరుక్తి కాదు. మున్ను జెప్పఁబడిన జాత్యాయుర్భృగ కథ, బ్రాహ్మణత్వాది వ్యష్టిజాతి కథ, వాస్తవముగా నీ కుల శీల జాత్యాది నిశ్చయ జ్ఞానమును విడుచుట కష్టము. మాటిమాటికి విలయమగుచున్నను బలువిధములుగా మఱల యెత్తును. దీని నాశము చేయుటకే యమ్మ యాయోజనము.

ఇదిగో, బంధన ముక్తులు రెండును జ్ఞానప్రకార భేద మాత్రములే

మును జెప్పిన ఘృణా లజ్జాదులైన యెనిమిది పాశములే జీవత్వముయొక్క గట్టి బంధనములు. అవి విడఁగొట్టబడనిచో విమలబోధమనెడి మాతృసాక్షాత్కారము లభింపదు. అది లభింపక యా యష్టపాశములు తెగవు. ఈ కట్లనుండి విడివడుటకై యనేకులు సాధకులు పలురీతుల యుపాయసాధనములు చేయుదురు; పలురీతుల ప్రతికూలప్రయత్నములు చేయుదురు. గాని, అక్కటా ! వానివలనఁ బాశచ్ఛేదము కాదు, సరిగదా ఆ విపరీత

కర్మానుష్ఠానముచే మఱి కొన్ని సంస్కారములు సంచితము లగును. ఇదిగో బంధనముక్తులు రెండును జ్ఞానప్రకారభేద మాత్రములే. విశుద్ధబోధ ముదయింపనంతకు నజ్ఞానమూలకము లైన యష్టపాశములు మూలముట్టఁ దెగిపోవు. భగవంతుఁడు శ్రీకృష్ణుఁడు పార్థునితో సరిగా, నిమ్మాటయే యనెను.

“విషయా వినివర్తనే నిరాహారస్య దేహినః,

రసవర్తం రసోఽవ్యస్య పరం దృష్ట్యా నివర్తతే ॥”

- గీత. 2 - 59.

నిరాహారి యగుటచే (ఇంద్రియాదినంయమనము చేయుటచే) విషయనివృత్తి తప్పకగును, గాని తద్విషయకరసము (అనురాగము) అనఁగా సూక్ష్మసంస్కారము మిగిలియుండును. పరమాత్మసాక్షాత్కార మగుటనే, భేదజ్ఞానమూలక విషయరసము (సూక్ష్మసంస్కారానురాగము) నివర్తించును.

వినుము - సాధన ప్రథమావస్థనుండియే సరళబుద్ధితో, నిష్కవటహృదయముతో, దమ సదసద్భావములను గూర్చి విచారింపక, యమ్మ సమ్ముఖమునఁ బెట్టఁగల సాధకులుమాత్రమే, మాతృకృపచే నతిసులభముగా, నీ పాశములవలన విడువఁబడి, పరానందసాగరమందు మునుఁగఁగల్గుదురు. దేవీమాహాత్మ్య ప్రారంభమున (‘సాధనసామగ్రి’ తొలుముటలో) “అష్టమ” “మను” శబ్దముల రహస్యముఁ జెప్పనపుడు, అష్టపాశవిముక్తుఁడగు కథయుఁ జెప్పఁబడినది. రుద్రగ్రంథిని భేదించు సాధకులు మాత్రంకమందు నిర్భయచిత్తముతో నిల్తురని తెలియఁగల్గితిమి. అమ్మ ప్రబలాకర్షణముచే లాఁగబడి పాశసమూహము ఆత్మ బలి

యిచ్చుటకై ప్రలయమువంక ముందంజ వేయును. ఏ పాశముల వల్ల విడివడుట కెంతో కఠినప్రయత్నము తప్పదనుకొనిరో, విడివడుట మఱి కాదనుకొనిరో యా పాశములు తమకుఁ దామే తెగిపో సిద్ధపడినవి.

సాధకా ? ఏమి ? నీ విది నమ్మవా ?

అమ్మను నిజమైన సరళబుద్ధితో, అమ్మా ! యనుచుఁ బిలుతువేని, అమ్మ యడుగులయం దాత్మార్పణము చేయుదేని మూమ్మాటికి దల్లియొడి నెక్కఁగల్గుదేని, నీ సర్వబంధనములు నిటులే యనాయాసముగా విడిపోవును. అమ్మ తానే వచ్చి ముద్దుబిడ్డలమైన మన కట్లను వీడ్చును. మనలను గుండెకడ్డుకొని మోక్ష స్వర్ణమందిరమందుఁ జేర్చును. మనము చిరకాలము నుండి యాత్మన్వరూపముతో నెడఁబడి పోయి స్వేచ్ఛతో జీవత్వ బంధనమును దెచ్చి పెట్టుకొన్నాము. నెయ్యముచేఁ గలఁగు నమ్మ, మనము తగిలించుకొన్న సంకెళ్లను దప్పక విప్పి వేయును. మఱి బంధనమన్నది లేని, భేదజ్ఞానము రవ్వంతలేని, నిరానంద స్పర్శము లేని, నిరవచ్చిన్నా నందమయ విశుద్ధచైతన్యమయా ఖండ బ్రహ్మసత్తయందు మన విశిష్టసత్తను బూర్తిగాఁ జేర్చివేయును. మనమును 'బ్రహ్మహ మస్మి' యనుచు జీవత్వమును దాటి పోవుదుము. మన మానవజని పూర్ణచరితార్థత నొందును.

సాధకా ! అస్తితానాశము సమీపించుచున్నది

సాధన భూమికల నెక్కుచున్నావు. సూక్ష్మ రహస్య గ్రహణ మందు సావధానుఁడ వగుము.

పైని వివరించిన యష్టపాశములనెడి (ఉదాయుధాదుల) యసంఖ్యసేనలతో అస్మిత (శుంభుఁడు), అమ్మ నెదుర్కొనఁ బరుగిడెను. అమ్మ యదిచూచి ధనుష్టంకారము చేసినది.

ఈ జ్యానాదమే ప్రణవనాదమని మున్నెన్నో సారులంటిమి. ఆ నారిమ్రోత నింగి నేలల నిండినది.

సాధకా ! మఱువకుమా - అమ్మ ప్రణవధ్వని చేయనంతకు నసురులకు భయ సంభ్రమములు కలుగవు. మఱి మాతృచరణము లం దాత్మనమర్పణము చేయఁబడిననాఁట నీ కర్తృత్వము తొలఁగిపోయినది. ఇఁక దల్లిపనియే. జ్యానాదమారంభించినది. ప్రణవ జపనమయ ధ్వని నీ వాగ్యంత్రము నుండి వెడలినను - ఇది తెలిసికో - “ధ్వని నీదికాదు సుమా. మహాశక్తి చేయు ప్రణవా కర్షణనాదము. కనుక, ఆ ధ్వనివంక నవధానముంచినచో భూమి మొదలు నభముదాఁక (మూలాధారాది సహస్రారంతము) మాఱుమ్రోగుట కన్గొనఁగలవు.” దశదిక్కులు నాదమయము లగును. నాదము తక్కు నెక్కుడను నేమియు లేదు. నారాయణీ నాదరూప. జగమంతయు సశ్రాంత నాదమయముగాఁ దలంపుము. జన్మము, మరణము, నానాయోని భ్రమణము, సుఖము, దుఃఖము, సంకల్పము, వికల్పము సర్వము నయ్యశ్రాంత ధ్వనితరంగములే.

అసురదళ మెంత లెక్కలేనిదే కానీ, ఎంత సన్నద్ధము కానీ, ఒక్కసారి యీ స్వాభావికనాదము లేవఁగానే భయమింతయు నుండదు. ఆ నాదప్రవాహముచే సర్వభావములుఁ గొట్టుకొని పోవును.

అవుడు సాధకజీవుఁ డేమి చేయునో తెలియునా ?

జీవుఁడు (దేవీవాహన సింహము) యథాశక్తి పురుషకారము చేయ సిద్ధపడును. ఇదే తన (జీవుని) సర్వశేష ప్రయత్నమని తెలిసికొన్నపైని ద్వైతభావ ప్రతికూలతలు సంపన్నము చేయ సిద్ధపడెను. వాహనసింహముయొక్క యీ పురుషకారము, ఈయుత్సాహమే సింహమహానాద కథ. అంబా చరణములయం దాత్మార్పణము చేయఁగలవాఁడు, మఱెట్టి ప్రయత్నమున జేయు నక్కఱలేదు. కాని నిజముగా నాదసమర్పణ యోగసిద్ధులైనవార లెన్నఁడును దామసిక జడతకు వశులు కారు. సాధకా ! పురుషుఁడును అమ్మయే. అతని (కృతి) కారము - పురుషకారము. మాతాపుత్రుల సంబంధము లేని యొక యద్వితీయ నిరంజన క్షేత్రమును జేరినపుడు, పురుషకారమనుట కేమియు నుండదు. ఇంద్రియములు, మనస్సు బుద్ధియులేని యచ్ఛేట మఱి పురుషకార మెట్లుండును ? ఇందుచేతనే సాధనప్రథమావస్థయందే పురుషకారము యొక్క యావశ్యకత, అశేషప్రయత్న ముహూర్తము వఱకు దానిని బట్టుకొనియుండుటే యగును. సర్వభావ విలయక్షణ మందే పురుష ప్రయత్నము నమాప్తవై, కేవల పురుష స్వరూపమునందే నిల్చును. పతంజలి దీనిని “ద్రష్టుస్వరూపావస్థాన” మనెను; గీతలందు భగవానుఁడు ‘స్వరూపావస్థితి’ యనెను. దీనినే భక్తిశాస్త్రము ‘ప్రేమపరవశతాస్థితి’ యనెను.

మనము సింహనాదమును బ్రస్తావించుచున్నాము. అసురుల యత్యాచారములు మొదలగునపుడు, సాధకుఁడు జయ గురూ !

జయ మాతా ! యనుచునో, మఠేదో తన యభీష్టశబ్ద ప్రయోగము తోనే సింహనాదము చేయును. అదియు సాధన రాజ్యమందువకారవే. సాధకుని యా సింహనాదేవే యంభికా ఘంటానాదముచే నుపబృంహితమైనదని వర్ణితము. అనాహత ఘంటాధ్వని సాధకుని కంఠయంత్రమునుండి వెడలెడి ధ్వనితోఁ జేరి మఱింత తుములముగఁ జేసివేయును.

జ్ఞానాద ఘంటానాద సింహనాదములను విరస్కరించు మఠేయైక నాదము కలదు

అదే కాలీధ్వని. ప్రలయకాలీన భీషణహుంకారము. సర్వధ్వనులను గప్పివేసినది. అవును సర్వధ్వనులను బ్రలయహుంకారమునందుఁ జేరిపోవును. అసురనాథుని సేన యెంత భీషణమో, అమ్మ విజయధ్వనియు నంత ప్రచండమే. కేవల సూక్ష్మముకాదు. ఇట్టి స్థూలనాదమునకును విశేషప్రయోజనము కలదు. ద్వైతభావమువలనఁ గల్గిన ప్రతికూలావేదనము సాధకుని దుర్బలునిగాను, హతాశునిగాను జేసివేయునపుడు, సర్వవిధముల నాదము నాశ్రయించును. మానసప్రణవధ్వని, అనాహతధ్వని, స్థూలముగానగు “జయమాతా” ! జయగురూ !” మున్నగు ధ్వని, సర్వభావ విలయస్వరూప మహాశక్తిహుంకారము అనునవన్నియు నొక్కసారి కలిసిపోయినవి. సాధకుని సర్వశ్రమము దౌర్బల్యము క్షణములోఁ దొలఁగిపోయినవి. అప్పుడు సాధకుఁడు క్రొత్తబలముతో సాధన యుద్ధమునకు దిగెను.

సాధకా ! వినుము. మెల్లమెల్లగా సర్వభావాతీతము త్రిగుణరహితమునైన యా నిరంజనసత్త్వైపు ముందంజవేయు నపుడు, పలువిధముల లౌకికసంస్కారములు వచ్చి సాధకుని గతి నడ్డగించును. అద్వయమును నిరవచ్ఛిన్నమునైన యానందరసము నేవిధముగాను గ్రోలనీయవు. అడుగడుగున సాధకగతి నడ్డు చుండును. అనేక జన్మసంచితములై ప్రబలములైన ద్వైతవాసనలు బలు వడివచ్చి యద్వయక్షేత్రమును జేరి యంతరాయములుగ నిల్చినవి. ఇదే దైత్యసేనలే నలువంకల నంబికను జుట్టుముట్టు రహస్యము.

ఇప్పుడే గురుఁడు బహుకష్టగ్రాహ్య రహస్యముల నెదుటఁ బెట్టును.

అడుగడుగునకు శిష్యుఁడు తెలివిమెట్టు లెక్కుచుండును. శ్రీగురుని యుత్సాహకరవాక్కులే శిష్యుని ప్రగతికూతలు. కథను కాసంత స్మరింపుము. అనురసేనలు దేవిని నలుదెసల ముట్టడించెను. అప్పుడు సమస్తదేవశక్తులు జేరి బాసటగా వచ్చెను. రెండవమూటలో (మహిషాసురవధమందు) దేవగణములు తమతమశక్తుల నర్పించి మహాశక్తిని విశేషించి ప్రబోధించినవి. అది మీరు చదివినదే. ఆ శక్తులు మహామాయా శక్తులే యని తెలిసికొనుము. కనుకనే కొలఁది శ్రమతోనే మహిషుఁడు నిహతుఁడయ్యెను (రజోగుణము నశించెను). ఇప్పుడీ శుంభాసుర బలము (అస్మితాబలము) అంతకంటెను వీర్యవంతము, దుర్జయము.

ఇచట నొక సాధనరహస్యము సావధానముగా వినుఁడు

మొదటఁ దమతమ శక్తుల నొక్కొక్కటిగా మహాశక్తి నుద్దేశించి యర్పించిరి. అనఁగా - కేవల మహాశక్తియొక్క విభిన్న ప్రవాహమే మన దర్శన శ్రవణ గ్రహణ మననాది విభిన్న శక్తిరూపమున వెలయును. పిదప నమ్మహాశక్తి యొక్కటే యీ విశ్వాకారమున వెలయుచున్నదని యెఱుఁగుదుము. అనుభవించుము. నిత్యానుభవమందు విభిన్నశక్తులు, మహాశక్తి యొక్క విభిన్నవిలాసములే యని తెలియక సర్వశక్తి ప్రవాహము నొక్క యభిన్నచైతన్యముగాఁ దెలియుటెట్లు ?

సాధకుఁడు తన విశిష్టశక్తులను జేర్పఁగలుగునపుడే, శక్తుల క్షుద్రతావిశిష్టతలు తొలఁగిపోవును. ఆ యవస్థలో జీవుఁడీశ్వర భావము ననుభవించును. మఱియు మహాశక్తియందు సమర్పింపఁబడిన విశిష్టశక్తులను బలపఱచి మఱలఁ దెచ్చికొని, యచ్ఛేద్య జీవత్వపాశమును భేదించును. మహాశక్తియందు దర్పింపఁబడక మున్న విశిష్టశక్తులు హీనబలములుగా నుండును గాని, యొక్కసారి యీశ్వరశక్తి సంస్పర్శము కలిగినంత, నవి యమితవీర్యవంతము లగును. అతివీర్యబలాన్వితములై యవి యసురనిధనమందుఁ జండికకుఁ దోడ్పడఁగలవు. శ్రుతియు - “పరాస్య శక్తి ర్విశిష్యతే” పరమాత్మశక్తి ‘పరా’ అనఁగా మహతియు విచిత్రమను విభిన్నమునైనది. మహాశక్తి నుండియే వివిధశక్తుల వికాసమగునని తెలియఁగల్గిననే చండికాశరీరము నుండి దేవశక్తుల నిర్గమరహస్యముఁ దెలియఁగలరు. దర్శన శ్రవణ గమన గ్రహణాద్యనేక శక్తులతోఁ గూడిన యేకాధారమునే ‘మనుష్యుఁడు’

అన్నట్లే, మన మనుభవించు వ్యష్టి సమష్టి శక్తుల ప్రకాశములన్నియు నొక్క పరాశక్తి (పరమాత్మశక్తి) యొక్క ప్రకాశముతక్కు మతేమియుం గాదు.

“బ్రహ్మేశ గుహ విష్ణునాం తథేంద్రస్య చ శక్తయః,

శరీరేభ్యో వినిష్క్రమ్య తద్రూపై శృండికాం యయుః ॥”

బ్రహ్మ శివ కుమార విష్ణు శక్రుల యతివీర్యవంతములైన శక్తులు, ఆ బ్రహ్మాదుల శరీరములనుండి వెడలి వచ్చి యంబికాదేవి సన్నిధిని జేరెను. అది సురవిరోధి వినాశనమునకు, సురసంఘ మంగళమునకు యైనది. పై వివరణము దీనిదే.

దీని వ్యాఖ్య ముందు విశేషించి కందురు. ఇచట - “శరీరేభ్యో వినిష్క్రమ్య” అనుదాని యాలోచన మావశ్యకము. సాధారణముగా బ్రహ్మాది దేవతల శరీరములనుండియే బ్రహ్మాణి మున్నగు శక్తు లావిర్భవించెనని తలఁపఁబడును. “శరీరేభ్యః” అను బహువచనమును జూచి, యీ యర్థమే సంగతముగాఁ దోచును. కాని బ్రహ్మణ్యాదిశక్తులు దేవీశరీరమందే విలీనము లగుట చూతురు. ఏ కారణమువల్ల నే కార్యము పుట్టునో, యది యా కారణమందే మఱల లయించుట నిర్వివాద సిద్ధాంతము. ఇఁకఁ బక్షాంతరమున బ్రహ్మాదిదేవతల శరీరముల నుండియే వాని నిష్పన్నత సంగీకరించినను హానిలేదు. ఏమన, బ్రహ్మాది దేవతాశరీరములు వాస్తవముగా నంబికాశరీరము కంటె నేవిషయమందును వేరుకావు. సరే; అంబికాశరీరము నుండియే బ్రహ్మణ్యాదిశక్తుల నిర్గమమని తలఁతము. అమ్మ శరీర మొక్కటే

యైనను దాని యసీమత్వమును లక్షించియే 'శరీరములనుండి' యని బహువచన ప్రయోగమైనది.

ప్రియతమ సాధకుడా ! మును జెప్పినది యాకలింతకు వచ్చినదా ? అమృతము దర్పింపఁబడిన యవే, మాతృశక్తిచే శక్తిమంతములై మఱల నర్పించినవారి కడకే వచ్చును. చూడుము; అనురనిర్జితులైన దేవతలు తమతమ క్షీణశక్తులను మాతృ చరణములం దర్పించిరి. మఱల నేఁ డా శక్తులే వీర్య బలాన్వి తములై మేనుదాల్చిన దేవశక్తులుగా నంభికాశరీరము నుండి వెల్వడి యనురనిధనమునకై వచ్చినవి. ఈ విధముగా నీవును నిష్కపట చిత్తముతోఁ గొన్నిటిని మాతృచరణముల యం దర్పింపుము. అవి యెంత మలినములు, క్షుద్రములే కానిమ్ము. అర్పణము సరిగా నున్నచో నవి యెంత యుజ్జ్వలములు, నెంత గొప్పవి, యెంత పవిత్రములునై నీకడకే వచ్చునో చూడుము.

దేవశక్తి విషయము లింకను బలిష్కారభావముతో నాలోచింతము.

ఏ దేవత కెట్టి యాకారమో (ఎట్టి విశిష్టచైతన్యమో) ఎట్టి విశిష్టతాధిష్ఠానమో, యట్టి విశిష్టతతోనే యా దేవతల శక్తులు సమరక్షత్రమునకు దిగును. భూషణ మనఁగా విభూతి (ఐశ్వర్యము). ఆ దేవతల కా విభూతియే భూషణము. వాహన మనఁగా శక్తిపరిచాలకాశ్రయము. తొలుమూట, మలుమూట లందుఁ గ్రమముగా వాహన భూషణ తత్త్వములు విస్తరించి చెప్పఁబడినవి.

ప్రత్యేక దేవతకు నేదో యొక విశిష్టత యున్నది. ఆ విశిష్టతయే శక్తికార్యము. శక్తి యనునది, కారణస్వరూపమైన యదృశ్యవస్తువు. అది కార్యరూపముగా వెలయునపుడే, దాని యునికి యూహింపఁ బడును. శక్తి యెన్నఁడును నింద్రియగ్రాహ్యము కాదు. అగ్నికి దాహికశక్తి యున్నదనుకో, అది వేడిమి వెలుఁగు మున్నగు కార్యములవల్లనే తెలియఁబడును. మఱియును దాహికశక్తిస్వరూప మింద్రియగ్రాహ్యము కాదు. ఈ శక్తితత్త్వవిషయకజ్ఞానమే జీవుని చరమజ్ఞానము. జగత్తు, దేహము, మనస్సు, బుద్ధి, ఇంద్రియములు ననెడి పేళ్లతోఁ గొన్ని కానవచ్చుచున్నవి. అనుభవింపఁబడుచున్నవి. అవన్నియు నొక్క పరాశక్తియొక్క విభిన్నవికాసములే యని తెలియఁగల్గినపుడే జీవుఁడు ధన్యుఁ డగును. జీవుఁడు సాధారణముగా శక్తికార్యమును గనుచున్నాఁడు; కాని శక్తి యొక్క యథార్థస్వరూపము నెఱుంగఁ గోరఁడు. కనుకనే శక్తి సాక్షాత్కారము నొందలేకున్నాఁడు. మఱియొక సత్యము - శక్తిపట్టే లేకయున్నచో దేనికిని సామర్థ్యములేదు. ఏ కౌశలముతోనో, యుక్తితోనో దానిని బట్టుకొనఁగలము; కనుకనే మనయమ్మ తఱుచుగా సర్వరూపములతో సర్వత్ర వెలయుచున్నను దాను నిత్య, అదృశ్య, అగ్రాహ్య, అలభ్య, అవాఙ్మానసగోచరయునై యున్న దనుచుందుము.

శక్తితత్త్వవిషయమున మఱొక్కమాట, ముఖ్యము

బ్రహ్మనిరూపణ సూత్రమందు, “జన్మాద్యస్య యతః” యనియే పరమాత్మకు శక్తిస్వరూపము స్వీకరింపఁబడినది. “దేని

వల్ల నీ జగత్తుయొక్క యుత్పత్తి స్థితి లయము లగుచున్నవో యదే బ్రహ్మము.” అను నీ వాక్యముచేతనే బ్రహ్మమునకు శక్తిస్వరూపత్వము ప్రమాణితమైనది. కనుక నిర్గుణత్వభంగ భయముచే బ్రహ్మమునకు శక్తిస్వరూపత్వము నంగీకరింపని వారికిని మనకును బొత్తు కుదరదు. మన మెఱిగినంతవఱకు, శక్తిస్వరూపిణి అమ్మ (ఆత్మ) మన హృదయమున వెలయు నంతవఱకు, దానిని గూర్చి చక్కఁగాఁ జెప్పఁబడినది. “ఏకమేవా ద్వితీయమ్” వస్తువు చితిశక్తిగాక మఱేమియుంగాదు. మఱి జగద్రూపకార్య మెప్పుడుండదో, సజాతాయ విజాతీయ స్వగతభేద ముండదో, కేవల విశుద్ధబోధస్వరూపమే ప్రకాశించునో, యపుడది శక్తిమయమని కాని, శక్తిహీనమని కాని చెప్పఁబడదు. మఱియుఁ బరమాత్మయందు శక్తిమయ స్వరూపము ప్రత్యక్షమగునంతదాఁక, దానియందు జీవత్వము, ఈశ్వరత్వము ననెడి రెండు విధముల మహత్త్వము కనఁబడుచునేయుండును. జీవభావమందు సజాతీయ విజాతీయ స్వగతము లనెడి ముతైఱఁగుల భేదము కానఁబడుచునే యుండును. ఈశ్వరత్వ మందు సజాతీయ విజాతీయ భేదములుండక, కేవల స్వగతభేదమే తెలియఁబడుచుండును. జీవుఁడు సాధనము వలనను, జ్ఞానశక్తి ననుశీలించుటవలనను నియ్యాశ్వరత్వము నొందఁగలఁడు. అందుచే దాని ముందటి స్వరూపము నర్హ విధముల సాధనాసాధ్యముల కతీతమైనది గాన దాని విషయమున శాస్త్రములును మహాపురుషులును మూకత్వము నొందిరి. కాని, యిది మాత్రము నిశ్చయము - జీవుఁడు సాధన ఫలముగానో,

అమ్మ కృపచేతనో యీ యీశ్వరుని శక్తిమయ స్వరూపమున కుపనీతుఁ డగునపుడే నిరంజన స్వరూపమం దుద్భాసితుఁడగును. ఈశ్వరత్వము నించు కంతయు నాస్వాదింపకయే, కొందఱు నిరంజనస్వరూప విషయమున నేదో పల్కుచుందురు. కేవల మహావాక్యార్థ విచారమును జేసి “అహం బ్రహ్మ” యనుచు బ్రహ్మత్వమును బలుచఁబెట్టుదురు. వారు యథార్థతత్త్వమున కింకను గడు దవుల నున్నారనుకొనవలసినదే. అచట - ఆ నిరంజనక్షేత్రమం దుపస్థితులైన పిదప దానిని శక్తిమయమన్నను క్షతి లేదు. ఉభయా భావరూప మన్నను హాని లేదు. ఉభయరూప మన్నను జెఱుపు లేదు. సర్వము నదే. అది యేదిగాను లేదు. సర్వము నంటనిది. అది యెంత మధుమయము ! ఎంత యానందమయము ! దానిని మాటలతోఁ దెల్పుటెట్లు ?

సగుణ నిర్గుణావస్థల రెంటును బరమాత్మకు శక్తిస్వరూపము నెన్నునపుడే సాధనమార్గము సుగమమగును. మఱియు నీ రెండవస్థలకు నాధారభూతమైన యేదేనొక యజ్ఞేయసత్తను స్వీకరించినను మన కెట్టి యాపత్తియు లేదు. ఒక్కమాట మఱువకుఁడు - శక్తి కాశ్రయమైన దేదో యది శక్తిస్వరూపముకంటె భిన్నము కాఁజాలదు. ప్రత్యక్షానుభూతమగుదాని గూర్చిన విచారతర్కముల యక్కఱ లేదు గాన నిఁకఁజాలింతము.

యుద్ధక్షేత్రమున నిల్చిన దేవతాశక్తుల వివరణము

1. బ్రహ్మాణి :- సృష్టిశక్తి. అఖండ చైతన్య సముద్రమందలి సృష్టిక్రియగా వెలయు నా చైతన్యాంశమే బ్రహ్మయను పేరఁ బరఁగును.

అనఁగా ఆత్మయే సృష్టిక్రియ నభిమానించు చోట బ్రహ్మ యనఁబడును. ఆ చేతనాధిష్ఠానముతో వెలయు క్రియాశక్తి పేరే బ్రహ్మణి. కనుక సాధనాదృష్టిచే బ్రహ్మ బ్రహ్మణులయందు భేదము తోఁపదు. శక్తి వస్తువు చైతన్యమునాశ్రయింపక సత్తామయమైనచో భేదముతోఁచును. మఱి యిటు లనుభవమును నగును. శక్తియొక్క సర్వావయవములును సత్తయే (చైతన్యమే) యైనపుడు, ఆశక్తినే చైతన్యమన్నచో హాని లేదే. దాహికశక్తిని (కాల్చు శక్తిని) అగ్ని యన్నచో హాని యేమి ? అగును. తర్కమూలక సూక్ష్మవిచారముచే దానియందును బలువిధములైన యాపత్తులు కాఁగలవు; గాని సాధకుల పక్షమున శక్తి శక్తిభావముల నభిన్నముగా నెన్నుచో హానిలేదు. రవ్వంత భేదము తోఁచినను దనంతటనే యనుభవమునకు వచ్చును. అందులకే యెట్టి శాస్త్రములను గాలింపనక్కఱలేదు. ఆత్మ నితాంతప్రత్యక్షము సులభమునైన వస్తువు. గాన గ్రుడ్డివానివలెఁ దడవుకొన నక్కఱలేదు.

బ్రహ్మణిది హంసయుక్త విమానము. అక్షసూత్ర కమండలు వులు ధరించినది. హంస = జీవుఁడు; అక్షసూత్రము = అకారాది క్షకారాంత మాతృకావర్ణమాల. కమండలువు = సృష్టిబీజాధారము (విరాట్కర్మాశయము). సాధకా ! వీని వివరణముం దెలియఁ బూనుకొనుము. నీది వ్యష్టిమనస్సయినట్టుగాని, ప్రత్యేక జీవునికి యట్టులే. ఆ వ్యష్టిమనస్సు సమష్టి మనస్సు యొక్క యంశము మాత్రమే. ఆ సమష్టిమనస్సు పేరే విరాణ్మనస్సు. అదే బ్రహ్మ మనోధర్మము కల్పనము. ఈ విశ్వము విరాణ్మనస్సుయొక్క కల్పనము. కల్పనయొక శక్తి. మనఃస్వరూపము. ఆ కల్పనాశక్తి

పేరే బ్రహ్మణి. ప్రతి జీవుని యందు గుములు గుములుగా సంకల్పములు కానవచ్చును. వానివల్లనే సమష్టి మనఃప్రకాశము తెలియఁబడును. గావున జీవుడే సృష్టిపరిచాలకుఁడు జరుపువాఁడు. జీవునాశ్రయించియే సృష్టిశక్తి వెలయును. జీవుడే లేకపోయిన సృష్టిశక్తి నెఱుంగు నుపాయమే లేదు. దీనివలన సృష్టి శక్తిరూపిణి బ్రహ్మణికి వాహనము జీవుడనెడి హంసము.

జీవుని హంసమనినఁ దాత్పర్యము మఱొకటి. అతఁడు రేవగళ్లు సాధారణముగా 21600 హంసమంత్రము జపము చేయును. ఈ విషయము మున్ను విస్తరించి చెప్పఁబడినది.

అక్షసూత్రము - వర్ణమాల. కల్పము శబ్దముకంటె వేతేమి యుం గాదు. ఈ విశ్వము కొన్ని విశిష్టశబ్దముల చేతనేయైనది. వర్ణసముదాయము శబ్దము. వర్ణములసంఖ్య యేఁబది. ఆ యేఁబదివర్ణముల మాలయే బ్రహ్మణిచేతి యక్షసూత్రము. కాలీ ముండమాలను గూర్చి చెప్పనపుడు వర్ణమాలావిషయము చెప్పఁబడినది. భావోత్పాదనమందు సమర్థము కాకుంటచే నది శవముండమాల.

కమండలువు - పూర్వపూర్వ కల్పముల సృష్టిబీజముల ననుసరించియే క్రొత్తసృష్టి ప్రారంభమగును. ఈ సృష్టి బీజాధారమునే బ్రహ్మణి చేతికమండలు వందురు.

2. మాహేశ్వరి - మహేశ్వరశక్తి. వాహనము వృషభము. ఆయుధము త్రిశూలము. కంకణములు సర్పములు. తలపూవు చంద్రకళ.

మహేశ్వరి లయశక్తి. అఖండ చైతన్యసముద్రమునఁ బ్రలయభావమున వెలసిన యా చైతన్యాంశమే మహేశ్వరుఁడు. ఆత్మప్రలయక్రియ నభిమానించునపుడు, అదే మహేశ్వరుఁడనఁ బడును. ఆ చేతనాధిష్ఠానమునుండి వెలయు ప్రలయరూప క్రియాశక్తి పేరే మహేశ్వరి. ఆమె వృషము నెక్కినది. వృష శబ్దార్థము ధర్మము. ధర్మము నాశ్రయించియే జ్ఞానశక్తి పరిచాలిత యగును. శాస్త్రీయ విధినిషేధములను నడుపుట యనెడి ధర్మమును యథారీతి సంగ్రహింపకున్నచో జ్ఞానశక్తి వికసింపదు. తొలుముట యందో, నా “దేవపూజా రహస్య” గ్రంథమందో వాహనతత్త్వమును జూచునది.

త్రిశూలము - త్రిపుటి జ్ఞానము. రెండవ మూటయందు దీని వివరణమును జూచునది.

మహాహి వలయము - మహాసర్పము కుండలిని. ఇది స్వయంభూలింగమును వలయాకారముగాఁ జుట్టియున్నది. ఇదియు మును జెప్పఁబడినదే.

చంద్రరేఖా విభూషణ - రేఖా = కళ; చంద్రుని కళలు పదునాఱు. అందుఁ బదునైదు తిథిరూపమున వెలయును. (పంచదశ నిత్యలు.) మిగిలిన పదునాఱవది మహానిత్య. దాని పేరే ప్రమా. ఈ ప్రమయనెడి మహానిత్యకళ జ్ఞానశక్తి రూపిణి యైన మహేశ్వరి లలాటమున నొకచోట వెలయుచున్నది. ప్రమాశబ్దార్థమువఁ బ్రాచీనులు, “అఘటనఘటన పటీయసి మాయ” యని వ్యాఖ్యానించిరి. “మాతృత్వం యాతీతి మాయా” పంచదశనిత్యాకళలను దననుండి విడుచునదిగాన (మాతృత్వము

నొందినదిగాన) మాయ. ఇమ్మహా విసర్గమును (విడుపును) జేయునది కనుకనే, ఆ పదునాఱవచంద్రకళను “మహానైసర్గిక్” యనిరి. ఈ ప్రమా - మాయా యనునదే జ్ఞానశక్తియొక్క విశిష్టవికాసము. మహాజ్ఞానశక్తి నాశ్రయించియే మాయాలీల జరుగుచున్నది. అదియు నసురనిధనము నుద్దేశించి మాహేశ్వరీ మూర్తితోఁ జండికకుఁ దోడ్పడవచ్చినది.

3. కౌమారి - అనురులను జంపు కుమారస్వామి శక్తి. “కుత్సితా మారయతీతి కుమారః తచ్ఛక్తిః కౌమారి” ఇది దేవసేనను నడిపినది. దేవాసుర శక్తుల రహస్యము మలు మూటయందు విశేషించి వివరింపఁబడినది. ఆసురికశక్తుల నడంచుటకై, దేవశక్తులను నడిపించునదే అసురవిజయినీశక్తి. అదే కౌమారిశక్తి. దాని కధిష్ఠానమైన చైతన్యశక్తి కుమారుఁడు, కార్తికేయుఁడు, గుహుఁడు మున్నగు పేళ్లతో నొప్పును. సర్పము కుటిలగతి. సాధారణముగా నింద్రియవృత్తులు కుటిల గతితో విషయములవంక కేగును. ఎప్పుడేని సాధకుఁడు దానిని జంపఁగల బలముగలవాఁడగునేని వాఁడు మయూరధర్మము గల వాఁడు. ఇట్టి మయూరధర్మిజీవుఁడే కౌమారిశక్తికి వాహనము. ఆసురభావముల నడచుటకై దేవభావములను నడుపు నాత్మ యొక్క యంశముపేరే కుమారుఁడు. ఆ యధిష్ఠాన చైతన్యము నాశ్రయించి దేవభావములను నడుపుశక్తియే కౌమారి.

4. వైష్ణవి - స్థితిశక్తి నభిమానించు చైతన్యసత్తయే విష్ణుఁడు. అతనిది పాలనశక్తి. శంఖ చక్ర గదా శార్ఙ్గములనెడి యాయుధ

వర్ణనము మున్నే చేయఁబడినది. శార్లము ధనుస్సు. అదే ప్రణవము. ఖడ్గ శబ్దార్థము ద్వైతప్రతీతిని నశింపఁజేయు నద్వయజ్ఞానము. విష్ణుశబ్దము వ్యాపకత్వమును దెల్పును. గరుడ శబ్దార్థము వాహనతత్వమందు మున్నే వివరింపఁబడినది. వేద సమూహమే గరుడుఁడు. ఇది స్వకపోలకల్పితవ్యాఖ్య కాదు. వ్యాసదేవుఁడే శ్రీమద్భాగవతమందుఁజెప్పెను. ఈశ్వరుఁ డన్నంతనే యొక విశిష్టమూర్తిగా భావించువాఁడును, భగవంతుని కాళియ దమనము, రాసక్రీడ, వస్త్రహరణము మొదలగు నలౌకిక క్రీడలను విని, శ్రీకృష్ణుఁడొక విశిష్టమూర్తియని యెన్ను వాఁడును, శ్రీమద్భాగవత మును బరుగున, జదువుటఁజూచి వ్యాసదేవుఁడే “ఇతిహాస పురాణాభ్యాం పరమార్థః ప్రకాశ్యతే” యని స్పష్టముగా ననెను. లౌకికలీలల నెవమున అభూతపూర్వములైన యాధ్యాత్మిక రహస్యములను బయల్పెట్టుటకే భగవంతునికి విశిష్టమూర్తిని గైకొను పనిపడినది. అమూర్త స్వరూపరహస్యము తలకెక్కదు. కనుకనే విభిన్నమూర్తులను ధరించు మూలవస్తువు రహస్యము నెఱుంగుట తప్పదు. ఇక్కాల మందు వెలసిన ధర్మగ్లాని లక్షణమునకు ముఖ్యకారణము మూర్తామూర్త విషయకజ్ఞానము లేకపోవుటే. విజ్ఞానమయ గురుఁడును, సనాతన ధర్మప్రతిష్ఠాతయునైన భగవంతుఁడు తానే యీ యజ్ఞానము నెడపుటకై యీ ధర్మ గ్లానిహేతువును దేశమునుండి తొలఁగించుఁగాక.

5. వారాహ - ఇదియు విష్ణుశక్తులలో నొకటిగాఁ బురాణము లందు వర్ణింపఁబడినది. విష్ణుఁడు తానే వరాహ రూపముఁ దాల్చి

ప్రలయమునొందనున్న వసుంధరను గోఱతో నెత్తినపు డతనికి వరాహభగవంతుఁడని పేరయ్యెను.

వరాహ పదమున కాధ్యాత్మికార్థము కల్పపరిమిత కాలము. వర = శ్రేష్ఠము (అత్యు); దాని ఆహననము చేయునది, అనఁగా ఆవృతము చేయునది - కప్పనది వరాహము; కాలసత్తయే యన్నిఁటికంటె ముందు అత్యు నావరించునది అనఁగా నాత్మయందన్నిఁటికంటె ముందు, కాలసత్తయే పరికల్పిత మగును. ఇపు డీ భూమిపైని వరాహకల్పమనెడి కాల ప్రవాహము నడుచుచున్నది. వదునాలుగు మన్వంతరము లొక కల్పము. ఇప్పుడు శ్వేతవరాహకల్పమునందాఱు మహాయుగములు కడచినవి. సప్తమ (వైవస్వత) మన్వంతరీయ సత్త యిక్కలియుగమున నడుచుచున్నది. ఈ వరాహకల్పమున బహుకాలము కడచుటకు మున్ను మన వాసభూమియైన యీ వసుంధర సృష్టింపఁబడినది. సృష్టికి మున్నిది ప్రలయజలమందు మునిఁగిపోయినది. కనుకనే మన పురాణకారులు విష్ణువరాహ మూర్తివలన వసుంధర యుద్ధరింపఁబడినదని వర్ణించిరి. అతి దీర్ఘ కాలరూపమైన వరాహకల్పమందలి యేక దేశమందీ వసుంధర యుండును గావున వరాహదంతముపైని - అనఁగా సువిశాలవయవముయొక్క యేక దేశమందు వసుంధర నిల్చినదనుట. లేదా దంతమనఁగాఁ దేజస్సు - శక్తి; దానిపై నిల్చిన దన్న యర్థమును సంగతమే. కాలీనశక్తికిని వారాహీశక్తికినిఁ గల భేదమేమన - కాలి ప్రలయంకర సమష్టి మహాకాలశక్తి; వారాహి, ఒక్క కల్పమనెడి వ్యష్టికాలశక్తి. ఈ శక్తి జగదాధార స్వరూపమగుటచే దీనిని విష్ణుశక్తి యనిరి. పాలనశక్తియు నాధారశక్తియు నొకటే;

వేఱుకావు. మన యీ భూలోకము నిల్చుటకు (ధరింపఁబడుటకు) ఆధారభూత మగు విశాలకాలమే వరాహము. భూలోకమును ధరించు మహాశక్తియే వారాహి.

6. నారసింహ :- నారసింహము విష్ణుని విశిష్టశక్తులలో నొకటి. నృసింహస్వరూప జ్ఞానము (అనఁగా ఆత్మస్వరూప జ్ఞానము) ఉదయించుటచేతనే నరునకు శ్రేష్ఠత్వ మబ్బును. నృ = నరుఁడు; సింహము = శ్రేష్ఠార్థకము. నరశ్రేష్ఠుఁడు. ఈనృసింహముముచేతనే హిరణ్యకశిపుఁడు చంపఁబడెను. హిరణ్యం = ఆత్మ; ఇది శ్రుతిసిద్ధము. (“హిరణ్యం విష్ణు రాఖ్యాతం తస్య వర్ణస్తు వైష్ణవీ”) హిరణ్యమనెడి నిర్వికల్ప పరమాత్మను, కశిత = నిగృహీతునిగాఁ జేయువాఁడు అనఁగా విషయాభిమాన రూపమునఁ బ్రకటితుఁడైనవాఁడే హిరణ్యకశిపుఁడు. ఈ పేరి యసురుని, ఆత్మస్వరూపజ్ఞానమే నశింపఁజేయఁగలది, గాన నృసింహశబ్దార్థము స్వరూపజ్ఞానము. దీనిచేతనే హిరణ్యకశిపుఁడు చచ్చును. నరుఁడు స్వస్వరూపమును దెలియనంతదాఁక నెన్నఁడును సింహము కాఁజాలఁడు. పురాణకారులు చేసిన హిరణ్యకశిపు వధ వివరణము, అపూర్వ తత్త్వజ్ఞానపూర్ణ మనిరి. చూడుఁడు తొలుతఁ దపస్సు చేసి, వాఁడు బ్రహ్మచే వరములనందెను. అది దేవ యక్ష నర కిన్నర రక్ష గంధర్వాదుల వేనివలనను జాపులేకుండుట. తత్త్వముచే నెట్టి విశిష్టజ్ఞాన ముండునంతవఱకును హిరణ్యకశిపుఁడు చావఁడు. నిర్వికల్పజ్ఞానము తక్కు నింకేదియు సవికల్పజ్ఞానమనెడి యసురుని లయ మొనర్పఁ జాలదు. హిరణ్యకశిపుని కొడుకు ప్రహ్లాదుఁడు. అనఁగా నానందమయ బ్రహ్మజ్ఞానము. అది యెంతెంతగా వికసించుచుండునో అంతంతగా దాని నశింపఁజేయు ననేకోపాయ

ములు చేయును. క్రమముగా స్థలము, జలము, అగ్ని, వాయువు, ఆకాశము మున్నగు నన్నిటియందుఁ బ్రహ్లాదునకు, హరి దర్శనమనెడి సత్యజ్ఞాన ప్రభావముచే నృసింహమూర్తి యావిర్భవించును. అనఁగా - ఆత్మస్వరూప విషయక యథార్థజ్ఞానము పొడుచుకొనివచ్చును. అప్పుడు భేదజ్ఞానమనెడి హిరణ్యకశిపుఁడు చచ్చును.

సాధకా ! నీవును నృసింహమూర్తి దర్శనము చేయఁగలవు

నీలోనే బాలభక్త ప్రహ్లాదానందమయ బ్రహ్మసత్తా స్వరూపము నానాఁటికిఁ బెంపొందునపుడు, దాని నణఁచి వేయుటకు, నీ విషయాసక్త మనస్సనెడి హిరణ్యకశిపుఁడు ఎన్ని ప్రయత్నములో చేయును. నిర్యాతన లెన్నో యోర్చి కొని, నీ యానందమయ శిశు సత్యజ్ఞానము, సర్వత్ర సర్వదా సత్యదర్శనము చేయు నలవాటును దృఢపఱచి పెంపొందనిమ్ము. అదే యొకనాఁడు నీ జడత్యజ్ఞానమనెడి స్ఫటిక స్తంభమును (ఉక్కుకంబమే యనుము) వ్రకలించి విశుద్ధజ్ఞానస్వరూపమున వెలయును. నీ వా నృసింహమూర్తిని దర్శించి మైమఱుతువు.

నృసింహ శక్తియే నారసింహ; బ్రహ్మవిద్యయే నారసింహ

బ్రహ్మవిద్యా ప్రభావముచేతనే జీవుఁడు నరసింహుఁడగును. అనఁగా, ఆత్మస్వరూపమందుఁ బ్రతిష్ఠితుఁడగును. వీని యావిర్భావముచే విశిష్టజ్ఞానమనెడి యసురుఁడు నశించునని తెలుపుటకే మంత్రమందు “సతాక్షేప విక్లిప్తనక్షత్ర సంహతిః” యనువాక్యము. సతాక్షేపశక్తి తాత్పర్యము - స్వకీయ శక్తి ప్రభావము.

విశిష్టాత్మజ్ఞానమును నక్షత్రములనుటయం దుద్దేశమున్నది. మనము ప్రతినియతముగా విషయగ్రహణము చేయుచున్నాము. అనేక విషయ (జ్ఞానము) ములందు విచరింతుము. వానియందు బహునీరసముగా (అల్పముగా) ఆత్మప్రకాశ మగుచుండును. ఆత్మప్రకాశమే లేకున్నచో నెట్టివిశిష్టజ్ఞానము నుండఁజాలదు. నారసింహ (బ్రహ్మవిద్యాశక్తి) సమరక్షేత్రమం దవతరించి, సత్యజ్ఞానముయొక్క యా విశిష్టతను దొలఁగించినది. సాధకుడా! నీవు నిజముగా మాతృచరణములయం దాత్మార్పణము చేయుదువేని, నీ హృదయాకాశ మనెడి రణభూమి యందు నీవే స్వేచ్ఛతోఁ గల్పించుకొన్న సర్వవిశిష్టజ్ఞానములను నెట్టివేసి, యా విద్యాశక్తి మెల్లమెల్లఁగా నేవిధముగా విశుద్ధజ్ఞానోదయము చేయునో తెలియఁగలవు.

7. ఇంద్రాణి :- ఈ శక్తిది యింద్రుని రూపమే. ఆయుధము వజ్రమే. కన్నులు వేయి. వాహనము గజరాజు.

ఇంద్రుఁడు దేవాధిపతి. వానిశక్తి యింద్రాణి. వజ్రహస్త గజారూఢాది పదముల వ్యాఖ్య మలుమూటలోఁ గని యుందురు. “సహస్రనయనా” తాత్పర్యము.

అప్పుడే యింద్రుఁడు సహస్రనయనుఁ డైనాఁడు

నయన మనఁగాఁ బ్రకాశశక్తి. ఎవని ప్రకాశభావము అనేక విశేషములతోఁ గూడి పలువిధములుగా బయలుపడునో యతఁడే సహస్రలోచనుఁడు. అతని యా ప్రకాశశక్తియే యింద్రాణి. సమస్త దేవాధిపత్య మనఁగా - దేవశక్తులుగానే తన శక్తిని బయలుపెట్టుట. గురుపత్ని గమనరూప. మహాపాప ఫలముగా, నింద్రుని శరీరమందు

సహస్రక్షతము లైనవనియు, కఠోరతపస్సు చేయఁగా క్షతములెల్ల నేత్రములుగాఁ బరిణమించిన వనియుఁ బురాణవర్ణితము. గురుఁడు పరమాత్ముడే. తన ప్రకాశశక్తిని, ఇంద్రియాధిస్థిత చైతన్యవర్గమున కధిపతియైన యింద్రదేవుఁడు యథార్థముగా నాత్మగానే చేసివేసెను. అపుడది యనేక విధములుగా నయి, ఆత్యయొక్క స్వప్రకాశమును గాంచెను. అపుడే యింద్రుఁడు సహస్రనయనుడైనాఁడు.

సాధకా ! చూడు. నీ గురుశక్తిని నీ యింద్రియములు సదా యపహరించుచునే యుండును; గాన నొక్క ప్రకాశ శక్తినే పలు విషయముల వలన ననేకవిధములుగా భోగించు నీవు, ఎంతగా క్షత విక్షతుఁడ వగుదువో చూచుకో. నీవు సత్యప్రాణప్రతిష్ఠా సహాయముతో, ఆ లెక్కలేని క్షతముల వలన నొక్క ప్రకాశశక్తియొక్క యనంఖ్య భేదములను జూడ నలవాటు వడుము. నీ క్షతములన్నియు నేత్రములుగా మాతీపోవును.

శక్తిజ్ఞానము కల్గినపుడే జీవుని ముక్తి ద్వారము తెఱవఁబడును

పైని వివరింపఁబడిన యష్టశక్తుల పేళ్లు - బ్రాహ్మీ, మాహేశ్వరీ, కౌమారీ, వైష్ణవీ, వారాహీ, నారసింహీ, ఇంద్రాణీ, మును జెప్పిన చాముండా యనునవి; బ్రహ్మ మహేశ్వరాది విశిష్టచైతన్యములు శక్తికంటె వేతేమియుం గావు. ఈ విశేషమును దెలుపుటకే యుద్ధరంగమున మును జెప్పిన యష్టశక్తుల యావిర్భావము వర్ణింపఁబడినది. సాధకుఁడు తుట్టుతుదకీ శక్తితత్త్వమునకే చేరును; కనుకనే శాస్త్రము 'శాక్తా ఏన ద్విజాః సర్వే'

యన్నది. ద్విజులు వైదికదీక్షాఫలముగా రెండవజన్మ నొందినవారు. శైవ వైష్ణవ గాణాపత్యాది సంప్రదాయముల సాధుకులెల్లరు, కార్యముచే నీ శక్తితత్త్వము నుపాసించువారలే. ఈ శక్తిజ్ఞానము కలుగనంతదాక - శక్తిజాడనే తెలియనంతదాకఁ దమ్ముఁ దాము శాక్తుల మనుకొనరు. క్రమముగాఁ దెలివికన్న విడునప్పుడు తెలిసియో తెలియకో యెల్లరును శక్తినే యుపాసించుచున్నారని కనుగొందురు. ఈ శక్తిజ్ఞానము గల్గినపుడే జీవునికి ముక్తిద్వారము తెఱవఁబడును. శక్తి - శక్తిమంతుఁడు, అనఁగా నధిష్ఠానచైతన్యము, అధిష్ఠిత శక్తి యను రెండు సంపూర్ణముగా నభిన్న వస్తువులు. అధిష్ఠిత చైతన్యము శక్తికంటె వేఱు కాదు. అది యీ చండీతత్త్వ మందుఁ బ్రవేశించుటచేతనే యశ్రమముగాఁ దెలియును. ఆత్మను శక్తిస్వరూప వస్తువుగా నెఱిగికొన్నచో, సాధన మార్గము బహు సుగమమగునని మున్నుసైత మంటిమి. విశేష మేమన - నిర్వికల్ప బోధ స్వరూపాత్మను, ఒక్కసారిగా శక్తి స్వరూపమని తెలిసికొనుట మిగుల దురూహము; గాన మహర్షి మేధసుఁడు తొల్ల ఆత్మ విభూతులను, ఆత్మస్వాధీన విలాసములను శక్తిస్వరూపములే యని తెల్పుఁగడఁగెను. ఇందులకై యిచట బ్రహ్మణ్యాది శక్తితత్త్వముల నవతరింపఁజేసినాఁడు.

కాలి కాలిక్రింద మహేశ్వరుఁడు శవమువలె బడియున్న రహస్యము

సాధకా ! మఱవకు. ఒక్కసారి నీ హృదయమువంకకే నీ చూపు మఱియుము. నీ జ్ఞానస్వరూప మహేశ్వరుఁడు, అమ్మ కాలి

క్రింద శవమువలె బడియున్నాడు. తన చేష్టనుగూర్చి కాని, తన కృషినిగూర్చి కాని స్మరింపనేలేడు. రాజరాజేశ్వరి కాలిక్రిందఁ ద్రొక్కిపెట్టినది. అనేక విధముల శక్తులు ఇంత దాఁక విషయానుభవ (బహుత్వ) తాండవ నృత్యవిలాసమునే జరుపుచుండినవి. ఇప్పుడా శక్తులు విశేషించి సంక్షుబ్ధములు కాఁజొచ్చినవి. ఆ బహుత్వము లయింపఁజేయుటకై, ఒక యఖండ శక్తియందు విలయమొందుటకై సిద్ధపడినవి.

సాధకా ! నీవు ధన్యుడవు. నీ సాధనము ధన్యము, నీ మానవత్వము ధన్యము. ఇప్పుడు నీలోని గురుఁడు ఈశానుఁడు తానే యసుర వినాశమునకై ప్రయత్నించుచున్నాడు. ఇంత దాఁక నీవే యసురాత్మాచారము నివారింపఁ బ్రయత్నించితివి. ఇప్పుడు నీ గురుఁడు సైతము నిన్ను విముక్తుని జేయఁబూనినాడు. మఱి నీకు భయములేదు. నీవిక వేగమే యఖండ రసాస్వాదము చేయఁగలవు.

యుద్ధవినోదమును జూచుచుండిన యీశానుఁడు యసుర విశననమునకై చండికను ద్వరపెట్టిన రహస్య మిదే.

ఈశానుఁడెమననెను ? “మమ ప్రీత్యా - నా ప్రసన్నత కొఱకు” అనెను. అసురకులము నిహతమైనపుడే యీశానునకుఁ బరమప్రీతి. గీతయందు “సర్వం కర్మాఖిలం పార్థ జ్ఞానే పరిసమాప్యతే” అనఁగా శక్తిప్రవాహమంతయు జ్ఞానమందుఁ (ఈశానునందు) జేరి సమాప్తమై పోవును. అసురకులము నిర్మూలము కాఁగానే యీశానుఁడు సర్వశక్తి సమన్వితుఁడు కాఁగా, సర్వవిధముల స్వరూప ప్రతిష్ఠితుఁడు కాఁగలఁడు. కనుకనే యతని కసురనిధనమం దేకాంతప్రీతి.

మన కోరికల సఫలతావిఫలతలు, అమ్మచేతిలోనివి

చితిశక్తిరూపిణి, అంబికాదేవి యపరిణామిని, నిర్వకార, విశుద్ధచైతన్య స్వరూప. ఆమె స్వయముగా నేమియుం జేయదైనను, ఆమెనుండియే సర్వభావముల యుత్పత్తి స్థితి లయము లగును. ఎవ్వని కోరికయేని ఫలించుటయు ఫలింపకుండుటయు నామె చేతిలోనిది. ఆమె ప్రత్యక్షముగా నేమియుం జేయకున్నను, బరోక్షమున భూతపూర్వోపాయములతో సాధకుల కోర్కుల నేదే నొక విధమున నెఱవేర్చుచునే యుండును. చూడుము. ఈశానుఁడు, అసురశక్తులను వేగమ చంపఁగోరెను. దేవి దీనికి బదులీయలేదు. కాని యంబికాశరీరమునుండి భీకర చండికాశక్తియు వందలకొలది నక్కలును వెలువడినవి. ఈశానుని కోర్కె చెల్లింపఁదానేమియుం జేయకున్నను, బరోక్షమున నాతని కోర్కెతీర్పఁ బ్రయత్నించెను. ముందుగా నేమియుఁ దెలియనీయలేదు. అమ్మ యిట్టి ఫలమయి.

సాధకా ! నీవు అమ్మా ! అమ్మా ! యని యెంతగా నెత్తికొట్టుకో, ఎంత కలగుండుతోఁ గుండె తడుపుకో, నీ యభావాభి యోగములు, కలిమిలేములు, నమ్మకు వినిపింప గట్టిగ నఱచుచుండుము. అయినను అమ్మ నీయొక మాటనైనను వినుచున్నటులు బయల్పడదు. నీవేయి మొఱ్ఱలు, నీవేయి కలఁతలు, నిర్వికారము ధీరము స్థిరమునైన యమ్మగుండెను రవ్వంతయైనఁ గదలింపలేవు. కలంపఁజాలవు. మన యమ్మ యెంతధీరయో, యంత నిశ్చలమూర్తితో నిల్చును. తెలిసికొన్నదో లేదో తెలియదు హఠాత్తుగా నొకనాఁడు నీ కోర్కులు కలఁతలు తీర్చివేయును.

అమ్మ చలనామయి; మహాభారతమందలి యొక చిన్న కథ

అది ద్వైతవనమందుఁ బాండవ వనవాస సమయము. డెబ్బదివేలమంది శిష్యులతో దుర్వాసముని వచ్చి వారి నాతిథ్యముఁ గోరెను. సూర్యునివలన లభించిన యక్షయపాక స్థాలియు వట్టిపోయెను. ద్రౌపది భోజన శేషమును ముగిసెను. ఆమె భోజనము కాకయుండునేని స్థాలియం దక్షయాన్న ముండియే యుండును. ఎంత విపత్తు ! బ్రహ్మశాప ముపక్రమించినది. ఇటులు ఘోరాపదలోఁబడి వా రెల్లరు, కర్ణధారుడైన శ్రీకృష్ణుని స్మరింపఁ బూనిరి. పాండవులు వ్యాకులతంద్రలోఁ గూరిరి. ద్రౌపది యొక్క తెయే మెలఁకువతో నుండెను. హఠాత్తుగా శ్రీకృష్ణుడు వచ్చెను. అమ్మా ! ద్రౌపదీ ! పలునాళ్లయినది. ధర్మరాజును జూడలేదు. ఈ దారినిబోవుచు నతని నొకసారి చూచి మాటాడిపోవ వచ్చితిని. గాని, ఒక్కమాట - కడు నాఁకలియగుచున్నది. కొంచె మన్నము పెట్టవా ?

(సాధకా ! అప్పటి ద్రౌపదీమానసావస్థను నీ వూహింపుము. జగత్పతి, ప్రాణపతి, సరమప్రియతముఁడు, బ్రహ్మాండాన్న ప్రదాత, శ్రీకృష్ణుడేవచ్చి “అమ్మా ! కొంచెమన్నము” అని అడిగికొనెను. ఇంట నన్నము లేదు. ద్రౌపదిగుండె విడిపోవుచుండెను. కంటనీరే కాదు, నెత్తురు కాలుచున్నది. ఆమె కేమితోఁచును ? ఎవ్వరికిని నోరు లేవదు. “నేఁటితోఁ బాండవకులము బ్రహ్మశాపముచే నిర్మూలము కావలసినదే.” యను మాటయు విచారింపలే కుండెను. ఉన్నదంతయు నూడ్చి యిచ్చి శ్రీకృష్ణనాఁకలిఁ బాపుదమన్నను, మెతుకు మిగుల లేదు. మఱి వెరవులేదు. గతి తోఁపక మొదలు

నఱికిన చెట్టువలె శ్రీకృష్ణు నడుగులం బడి, “జగన్నాథా ! అంతర్యామీ ! విశ్వాన్నదాతవీవు. కడుపు చేతబట్టుకొని వచ్చి మాకెట్టి మర్మపీడఁ దెచ్చిపెట్టితివి ! ఈ నా వెత నీవు గాక మఱెవ్వ రెఱుంగఁగలరు ? ప్రాణేశ్వరా ! నేఁడు నీవాఁకలి గొనివచ్చి యన్నమడుగుచున్నావు. ద్రౌపది యిపుడన్నహీన.” ఇఁకేమి వ్రాయుట)

శ్రీకృష్ణుఁడు తొణకఁడు బెణకఁడు. గంభీరముగా అమ్మా ! యాఁకలి. నీకేమున్న నదే పెట్టుము. కేవల శ్రద్ధతోఁ బెట్టుము. అపుడామె వంట తబెల నంటుకొనియున్న యొక్క మెతకేతెచ్చి శ్రీకృష్ణుని చేతఁబెట్టెనుగాని దారుణమర్మపీడతోఁ దెలివితప్పిపడెను. “తృప్తోఽస్మి” యనుచు శ్రీకృష్ణుఁ డంతర్హితుఁ డయ్యెను. కొంతసేపటికి ద్రౌపది తెలివినొంది లేచెను. ఔరా ! ఏమయ్యెనో యామె యెఱుఁగదు. శ్రీకృష్ణుఁ డటలేఁడు. తుదకేమయ్యెను ? దెబ్బదివేలమంది శిష్యులతో స్నానమాడివచ్చిన దుర్వాసుఁడు పరితృప్తుడై పాండవుల నాశీర్వదించి పోయెను. సాధకా! భగవంతుని యీ లీలారహస్యము నింత తెలియఁ గల్గితివా ? ఇపుడీ దేవీమాహాత్మ్యమందును, ఈశానుని కోరిక కెట్టిబదులు నీయకున్నను, అంభిక కార్యరూపమున నాతనికోర్కీ తీర్చెను. అదియుఁ గ్రమముగాఁ గందువు.

ఫలాశలేక కర్తవ్యజ్ఞానముతోడి కర్మాచరణమే యథార్థ శాన్తిమార్గము

“కర్మణ్యేవాధికారస్తే మా ఫలేషు కదాచన” ఈ యపూర్వ గీతామంత్ర సంతతానుశీలనముచే బోధవంతుఁడ వగుము.

మఱొక్కమాట :- మన మెప్పుడేపని చేసినను మన హృదయ మందలి వివేకరూపి యీశానుఁడు లోలోపలనే నీరవభాషతో (ధ్వని లేని మాటలతో) గర్తవ్యాకర్తవ్యములను గూర్చిన యాజ్ఞలను జేయుచునేయుండును. మనలోని యాగురు నాజ్ఞను బాలించునపుడే మనకభ్యుదయము సమీపించిన దన్న మాట. అటుచేయనిచో మనచెడుగే సన్నిహితమైన దన్నమాట.

అస్మితా మమతలు (శుంభనిశుంభులు) యీశాను నవహేళనము చేసియే నశించిరి.

ప్రభూ ! నీ యీ దేశములను నీ సంజ్ఞలను బాలించుటే ఆ శ్రేయస్సనకైన ముఖ్యోపాయము అని తెలియునుగాని నిర్విచారముగ నీ యాజ్ఞలను దలఁదాల్చువారు లోకమందెందఱున్నారు ? గురుఁడా ! నీ వీశానుఁడవు. సర్వభూతనాయకుఁడవు. నీ వొక్కఁడవే మా యిహపరములకు గతివి. కనీ; యిమ్మాట నెట్టును మా మర్మములందును నాటించుకొనలే కున్నాము. మా యీదౌర్భల్యమును దొలఁగించువాఁడవు నీవే. నీయెడ నమృతముఁ గలిగించు నుపాయమును నీచేతిదే. బహుదినములనుండి, యనేక జన్మములనుండి యీదౌర్భల్యమే కారణముగా నీయొడి కెంతో యెడమైపోయినాము. ప్రభూవా ! యిఁక నిది యోర్వలేము. మమ్ములను గొనిపోయి యుపదేశింపుము. దారి సూపుము. మా పనిలోనికి మేము పోదుము. నిజముగా మేము నీచులము. అశక్తులము. కనుక నీవు మాకుపదేశించు ఫలమేమి ? నీవే రమ్ము. మాచేయి పట్టుకొని తీసికొని పొమ్ము. లోనుండియే చప్పుడులేని మాటలతో నాజ్ఞలను జేయకుము. చేసితే నా యాదేశములను బ్రతిపాలించు సామర్థ్యముగాను నీవే యావిర్భవింపవలయును.

ఇదిగో, సాధకా ! యీ విధముగా నీశానుని పదములకు సరళబుద్ధితో నివేదింపుము. అతని కృపచే నీహృదయమునకు బలముగలుగును. అప్పుడా గురుని యాదేశములను బాలింపఁ గలుగుదువు. శ్రమ లేక యీ గహనతత్త్వమందుఁజొచ్చి జన్మమరణ పరపారమును జేరిపోదువు. నీవు పలుపుట్టువులందుఁ జేసిన కఠోరసాధనము ఫలవంతమగును.

సాధకా ! నీవు గురునిఁజూడలేదా ?

గురుని మంగళమయేచ్ఛ గల్గిన నేమగునో, ఏమైనపుడు గురున కట్టి మంగళమయేచ్ఛ పొడమునో యది ముందుగా వినుము - శిష్యున కిచ్చయనుచు నొకటిలేక, శిష్యుని హృదయమందలి యిచ్చల నన్నిటిని గురుని యచ్చ ననువర్తించు వానినిగాఁ జేయునపుడే యసురనిధనమునకైన గురుప్రేరణమునకు మఱి తడవుండదు. నీవు గురుని జూడలేదా ? అయ్యో ! అతఁడే బోధరూపముగాను, జ్ఞానరూపముగాను, హితాహిత విచార రూపముగాను, సదా లోలోపలనే వెలయుచున్నాఁడు. అయినను గానరాఁడందువేని, వినుము. ఇదిగో, స్థూలముగా విశ్వమూర్తియై, సూక్ష్మముగా జ్ఞానమూర్తియై, మఱిలఁ బరమ కరుణతో విశిష్టమనుష్యమూర్తియై యావిర్భవించును. విజ్ఞానమయగురుఁడే ఘనీభవించి మనుష్యాకారమును దాల్చును. గురుఁడెన్నఁడును మనుష్యుఁడుకాఁడు చుమా. గురుఁడు నిత్యమును గురుఁడే; నిత్యము నీశానుఁడే; నిత్యము సర్వభూత మహేశ్వరుఁడే; ఎవని హృదయమున మన యమ్మ శ్రద్ధా మూర్తితో నావిర్భవించునో,

వాఁడు మాత్రమే గురు స్వరూపమును హృదయంగ మము చేసికొంగలఁడు.

సాధకా ! చూడు. నిత్యానిత్య వస్తువివేకము, విచారము, మున్నగు పేళ్లతో నీకు వినవచ్చునదంతయు గురుకృపా విశేషమే చుమా. కేవల శ్రవణమువల్లను, గేవల మౌఖికా లోచనమువల్లను, నిత్యానిత్య వస్తువిషకమైన యథార్థ జ్ఞానము కలుగదు. నిత్యవస్తువునందు నీవు విచరింపఁగల్గినందప్పు, ననిత్యవస్తు స్వరూపానుభవము కాదు. వస్తుస్వరూప విషయమున యథార్థ జ్ఞానము గలుగక, దాని విషయమునఁ బట్టు విడుపు లింతయుఁ బట్టుబడవు. నిత్యానిత్య వస్తుస్వరూప లాభమున కు గురుకృపయొక్కటే యుడివోని హేతువు. హృదయమున గురునాసనము ప్రతిష్ఠింపఁబడుటచేతనే జీవుఁడు నిజముగా నిత్యానిత్య వస్తువిచారము చేయఁగలవాఁడగును. అదియుండనీ;

(హితోపదేశమును మూటగట్టుకొని యీశానుఁడు శుంభునికడ కేగినాఁడని కనుగొంటిమి.) సాధకా ! నీవును నీ ప్రత్యేక కార్యమందును, నిటులే యీశానుని యావిర్భావమగుచున్నదో లేదో చూడుము.

కాత్యాయనిపై నసురు లస్త్రములను గురియు రహస్యము

అంబికయే కాత్యాయని. “కాత్యాయః = బ్రహ్మజ్ఞ పురుషులు దేనిని అయనము చేయుదురో (ఆశ్రయింతురో) యదే కాత్యాయని” ఆమెయే మన యమ్మ.

యుద్ధక్షేత్రమందుఁ దొలుదొల్త నస్త్రప్రయోగము చేయు వారినే ఆతతాయి పక్షమువా రందురు. పిదప నస్త్ర ప్రయోగము

చేయువారిని ఆత్మరక్షా పక్షమందురు. యుద్ధశాస్త్ర సంకేతము లివి. కురుక్షేత్ర యుద్ధమందును దొల్తొల్తఁ గౌరవపక్షమే శంఖధ్వనిచేసి యుద్ధారంభముఁ జేయుటచేతనే, దుర్యోధనపక్షము నాతతాయి పక్షమనియుఁ బాండవపక్షము నాత్మరక్ష పక్షమనియుఁ జెప్పబడెను. ఇచ్చటను (శుంభయుద్ధమందు) ననురులే తొల్త నమ్మపై నస్త్రములఁ గురియఁ గడఁగిరి. వారాత్మను జంపఁగోరిరి, కనుకనే యాతతాయులు.

ఆతతాయులను మునువెనుకలఁ జూడకయే చంపుమని యున్నది. గాన మన యమ్మ వడిగానే వారినిజంపి తన ముద్దుసంతును, అభయపదమందు నిల్పును.

అసురాస్త్రప్రయోగ రహస్యము

ఘృణా, లజ్జా, భయ, జాతి, కులాది సంస్కారములు అస్మితయొక్క పూహములే. అవి తమతమ విశిష్టభావముల వలన, ఆత్మబోధమును విశేషింపఁజేయనే ప్రయాసపడును. ఇదే యసురులు మాత్రంగముపై నస్త్రములు వఱపుట. మును జెప్పిన ఘృణా లజ్జాది విశిష్టభావములు ఆత్మబోధతో నిటులు బిగిసిపోయినది. పునః పునర్విచారమువలన, ఆత్మ కసంగత్వ మున్నను, ఆ భావములు మాటిమాటికి నాత్మబోధమును బెంపొందించును. ఎప్పుడును అసంగుఁడైన యాత్మ నేదో విధముగా విశేషితుని జేయుటే యసురుల యస్త్రప్రయోగము.

ఇట్లు (ఉపాయుధ్యాద్యసురులు) పాశసమూహము విశుద్ధ చితిశక్తిపైని బలుసారు లనేకభావములనెడి యస్త్రశస్త్రములు బ్రయోగింపఁ గడగెను. అప్పుడు మనయమ్మ, ధ్వనించు. ధనువు

నుండి తీక్ష్ణబాణములను బఱపి యసురులను నశింపజేసెను. ధ్వనిచేయు ధనువుపైని, ఆత్మబోధమనెడి మహేషును సంధించి విడుచుటే యుపనిషత్ప్రతిపాదితమైన యుపాసనా రహస్యము. ప్రణవమనెడి వింటియందు, అత్మబోధమనెడి యమ్మును సంధించి బ్రహ్మమనెడి లక్ష్యముపై జిమ్ముటచేతనే యాత్మ బ్రహ్మ స్వరూపమందు నిల్చును. కనుక పూణా లజ్జాదులైన విశిష్టభావములు కానరాకపోవును. ఆత్మ బ్రహ్మస్వరూపమగుటచే దనను వేఱుగాఁజూచును; గనుక నెన్నిది పాశము లనెడి యస్త్రముల దెబ్బలను పైఁపవలసి వచ్చుచున్నది. మును జెప్పిన శరప్రయోగము చేతనే, అనఁగా, ఉపాసనారూప తీవ్ర ప్రయత్న ఫలముగానే యాత్మయొక్క నిర్విశేషస్వరూప మను భూతమగును.

సాధకా ! నీవును బహుజన్మసంచితములైన యష్టపాశము లనెడి యాసురీభావములను బట్టుకొని యమ్ముశరీరముపై వేయుము. అమ్మ కృపచే నీవు వేగమే పాశముక్తుఁడ వగుదువు. జీవత్వము తొలఁగి శివత్వము లభించును. నీవు సర్వ భావములను, మాతృచరణములం దర్పింతువేని, మఱి నీవు చేయవలసినదే యుండదు.

అలి నిర్మూలనమును (బ్రలయంకరీ-శక్తి) కాలియే చేయవలయు

ఇప్పుడు వినుము, దేవశక్తులచేతనైన యసురక్షయ వర్ణనము - తొలుతఁ గాలీ (చాముండా) కథ. ఆమె కొందఱను శూలవుఁ బోటులచేఁ జీల్చి, కొందఱను ఖట్వాంగముతో నలియఁగొట్టినది. కాలీశక్తి వినిష్క్రమణవేళ శూలాస్త్ర విషయము వ్రాయఁబడలేదు.

అసి పాశ ఖట్వాంగములు మూడే చెప్పబడినవి. అయినను, ఈ యష్టశక్తులు నీశానుని విభిన్న ప్రకాశములే యైనపుడు, ఈశానుని విశేషాస్త్ర శూలములు ప్రత్యేకములే. వీని వ్యాఖ్య మలుమూటలోఁ జూడఁదగును.

శూలమనునది సాధారణముగాఁ ద్రిశూలమే.

ఇచటి త్రిశూలాస్త్ర రహస్యము

త్రిశూలమే త్రిపుటీజ్ఞానము. అసురవధ విషయమునఁ ద్రిశూలాస్త్రమును బోలిన యస్త్రము మఱిలేదు. మహిషాసురుఁడు మొదలు శుంభుఁడువఱకునైన (రజోగుణము మొదలు అస్మితవఱకునైన) ప్రధానాసురులెల్లరును శూలాఘాతము చేతనే మడిసిరి. మలుమూటలోఁ ద్రిశూలమనఁగాఁ ద్రిపుటీజ్ఞానమని తెలిసికొనిరి. మఱి యిచట దాని నానందత్రిపుటిగాఁ నెఱుంగునది. ఆనందము, దాని యభవము, దాని ననుభవించువాఁడు ననెడి యిమ్మాటి నానందత్రిపుటి యందురు. ఆనందవస్తు వొక్కటే యీ త్రివిధస్పందనములతో వెలయును. ఈ త్రిపుటిని జక్కఁగా నెఱుంగునపుడే యసురకులనిర్మూలన మగును. గానఁ ద్రిశూలమే యసురకుల నిర్మూలనమందుఁ గార్యకారి యనఁబడెను.

జీవుని యష్టపాశ విముక్తి క్రమము

శుంభుని యాదేశముచే యుద్ధమునకు వెడలిన యెనిమిది యసురసంప్రదాయములను మనము ఘృణాలజ్ఞాదులైన యష్టపాశములనుగా నెన్నితిమి. ఇపుడా పాశములనెడి, యసుర

సంప్రదాయములు, అంబికా శరీరమునుండి వెడలిన యష్ట శక్తులచేఁ గ్రమముగా నిహతములగును.

అందు మొదటిది చాముండాశక్తి, ఉదాయుధులనెడి - అనఁగా ఘృణానామక ప్రథమపాశమును విలయమొనర్చినది. అఖండానందనత్తాతక్క నెక్కడను నేమియులేదు. దాని ననుభవింపఁ గల్గునపుడే జీవుని భేదజ్ఞానము పూర్తిగాఁ దొలఁగును. అప్పుడే ఘృణానామక సంస్కారము పూర్తిగా లోపించును. ఇటులు సాధకుఁడు ప్రథమపాశమువలన విముక్తుడై శివత్వము నొందు దారి నగ్రసరుఁడగును.

2. బ్రహ్మణీ కమండలు జలమును జల్లి యనురుల వీర్యమును వారి యుద్యమములను హతమొనర్చినది. సృష్టియొక్క యవ్యక్తబీజములు మఱల సృష్టికార్యమునకై యేశక్తియొక్క ప్రభావముచే నుపయోగపడునో, యదే సృష్టజీవుల జీవనము. ఇదే బ్రహ్మణీ (బ్రహ్మశక్తి) కమండలువునందలి జలము. ఈ జలమును జీవనశక్తిని జల్లి బ్రహ్మణీ యనురులను హతవీర్యులను, హతోద్యమములను జేసినది. అనఁగా ఆ పనిచే బీజములు మఱల భావోత్పాదనము చేయు శక్తి (బీజ బీజత్వము) నష్టమయ్యెను. అమ్మ యీ బ్రహ్మణీమూర్తితో నావిర్భవించి జీవనశక్తిని దొలఁగింపనంత దాఁక, జన్మమృత్యు ప్రవాహము నిలువదు. ఇమ్మాట సాధకులు మఱవకుందురుగాక. ప్రయత్నముచే నది సంపన్నము కాఁజాలదు. పుంజీకృతమైన మనఁబుచ్చలలో నడుగున నెచ్చట నెట్టి సంస్కారములు దాగి యున్నవో మన మెఱుఁగము. ఎఱుఁగఁ జాలము. కాని యమ్మ తీవ్రదృష్టిచే నవియన్నియు మఱల లేచును.

దాగియున్న సంస్కారముల నామె బయల్పెట్టి వాని జీవనశక్తిని నశింపజేయుటే బ్రహ్మణీశక్తి పని.

సాధకా ! లక్ష్మ్యముంచి వినుము. సాధనామార్గమం దెంతగా ముందంజవేయుదువో, యంతగా నడుమ నడుమఁ బలువిధముల ప్రతికూల సంస్కారములు కడువడిగా నంకురింపఁ జొచ్చును. వాని ప్రభావముచే ననేకులు సాధకులు, ఒక్కసారిగా హతాశులును భగ్నోద్యమములు నగుదురు. ఇట్టి వేళ గురునమీవమున జేరుటావశ్యకము. అపుడతఁడు “ఈఘటనముచే హతాశుఁడవు కావలదు. ఇది యసురకుల జీవనమును అమ్మ నశింపజేయు పూర్వకథ” అని నచ్చఁజెప్పును. బ్రహ్మణీ శక్తిచేతనే యెన్నదినాలుగు కంబువులనెడి యసురకులములు నిహతము లైనవి. అమ్మ యీవిధముగా భేదజ్ఞానమూలకమైన లజ్జ “ఆత్మసంకోచము” అనెడి ద్వితీయపాశమును ఛేదించినది. మొత్తముపైని జెప్పెడి దేమనఁగా - విపర్యయజ్ఞానము లోపించిన పిదప సాధకుఁడెంతగా ముందంజవేయునో యంతగా భేద జ్ఞానమును దానివలనఁ గలుగు నానావిధ సంస్కారములును విలయమై పోవుచునే యుండును. ఇది యసంభవము, నస్వాభావికము ననరాదు.

మహేశ్వరి త్రిశూలమును, వైష్ణవి చక్రమును, కౌమారి శక్తిని బ్రయోగించి, యథాక్రమముగాఁ గోటివీర్య, ధౌమ్రకాలకు లనెడి యసురులను జంపిరి. ఈ వీరి యాయుధముల వ్యాఖ్య మున్నే

చేయఁబడినది. పైని జెప్పిన మువ్వరసురులును భయ శంకా జుగుప్సలనెడి జీవుని మూడవ నాల్గవ యొదవ పాశములు మున్నే చెప్పఁబడినవి. మన యమ్మ మాహేశ్వరీ విజ్ఞానమయమూర్తితో నావిర్భవించి, త్రిశూలము అనఁగా నానందమయత్రిపుటిని బ్రయోగించి మృత్యుభయమనెడి యతి ప్రబల సంస్కారమును విలయమొనర్చినది.

వైష్ణవి ప్రాణమయశక్తి (స్థితిశక్తి) రూపముతో నావిర్భవించి సుదర్శనచక్రము - అనఁగా దివ్యదృష్టిని బ్రయోగించి శంకయనెడి నాలవపాశమును ఛేదించినది. ప్రియతమ వస్తువు యొక్కగాని, ప్రియవ్యక్తి యొక్క గాని, వినాశముచేసగు చింత యున్నతభూమిక నొందిన సాధకులయందును గానఁబడును. అమ్మ వైష్ణవీమూర్తితో వెలసి దానివిలయమును సాధించెను.

అటులే కార్తికేయశక్తి (కౌమారి) అనఁగా దేవసేనను నడుపుశక్తి యావిర్భవించి, భేదజ్ఞానమూకమైన జుగుప్స యనెడి సంస్కారమును నశింపఁజేసెను. ఎంతగా భేదజ్ఞానము క్షీణించుచుండునో యంతగా గోపనేచ్ఛ, ఆత్మసంకోచనము క్షీణించుచుండును. సాధకా ! చూడుము. అమ్మ పాశవిముక్తునిఁ జేసి శివత్వము నొనఁగునటులే, బంధనమును దనచేతితోనే త్రొంచును. మాతృచరణములందు సర్వతోభావమున శరణాగతులు కాఁగలవారికే యిట్టిసుయోగము, సౌభాగ్యము లభించును. కాన నగును. కనుకనే ప్రియతమ సాధకుడా ! మాతృచరణముల యందు సర్వధా సర్వదా శరణాగతుఁడ వగుటకే సాధ్యమైనంత ప్రయత్నించుచుండుము.

ఇంక ఇంద్రాణీ వారాహీ నారసింహశక్తులు చేసిన యసురకులక్షయమును వినుము. శుంభుఁడు యుద్ధమునకై పంపిన దౌర్బుదులు, మౌర్యులు, కాలకేయులు ననెడి యసుర సంప్రదాయ ములు మిగిలినవి. ఇవేకుల శీల జాతులనెడి యాఱవ యేడవ యెన్నిదవ పాశములు.

వినుము సాధకా ! పాశవిముక్తులగుటకే సాధకజనులు శిఖా యజ్ఞ సూత్రత్యాగము, సన్న్యాసగ్రహణము యథేచ్ఛా విహారము మున్నగు నెన్నో యుపాయములు చేయుదురు; గాని కొలఁదిమంది మాత్రమే యథార్థముగా నా బంధనము వలన విముక్తులగుదురు. బంధనార్థకమైన 'పశ్' ధాతువు వలన 'పాశ' శబ్దమైనది. కనుక, పాశముక్తుఁడన్నను బంధనముక్తుఁడన్నను నొక్కటే యర్థము. అమ్మ విడిపింపఁగోరినవారి పాశములే విడును. కావున మన యమ్మ యనేక మూర్ఖులతో, ననేక భావములతోఁ దన సంతానమును బాశముక్తము చేయుటఁ గనుచున్నాము.

ధన్యసాధకుఁడా ! యిపుడు నీవు పాశముక్తుఁడవై శివత్వము నొంద యోగ్యుఁడవైతివి. నీ మాతృచరణ శరణాగతి ధన్యము.

పాశమోక్ష విషయమునఁ బ్రారబ్ధమే గొప్ప యంతరాయము

ప్రారబ్ధ సంస్కారమువలన నీ యష్టపాశ సంస్కారములు నతివ్రబలములై, నాగామి నంచిత సంస్కారములుగా నుండునుగాని యింతకుమున్నే యివి యమ్మ కృపాశ్లేషముచే నశించినవి. (మధుకైటభ మహిషాసురవధ కథలు, అవే యాగామి

సంచిత కర్మనాశము - అవే బ్రహ్మగ్రంథి విష్ణు గ్రంథి భేదము.) విశుద్ధాద్వయజ్ఞానమందు నిల్చు విషయమున నీ ప్రబలప్రారబ్ధమే గొప్ప యంతరాయముగాన నమ్మ వీని ననేక రూపములతో నశింపఁజేయును. కొన్నిటిని భోగముచేతను, గొన్నిటిని సంయమముచేతను గొన్నిటిని స్వప్నముచేతను, ఏ సంస్కార మేవిధముగా క్షయించునో యది నిశ్చయించి చెప్పట యసంభవము. అమ్మ మహతీచ్ఛ బహుభావములతోఁ బ్రకటితమై యనేకవిధములుగాఁ దన ముద్బుద్ధిలఁ బాశ ముక్తులం జేయును. దానిని సాధకులు సామాన్యముగా గుర్తింపఁ గల్గుదురు. అది యుండనిండు. అమ్మ విభిన్న సంస్కారములను క్షయింపఁ జేయునని కనుగొంటిమి.

భేదభ్రాంతు లైదు విధములు

1. జీవబ్రహ్మములు భిన్నులనెడి భ్రాంతి. 2. జీవేశ్వరులు భిన్నులనెడి భ్రాంతి. 3. జీవునితో జీవునకు భేదమనెడి భ్రాంతి. 4. జీవ జడభేద భ్రాంతి. 5. జడముతో జడము భిన్నమనెడి భ్రాంతి. ఈ భేదభ్రాంతులనెడి యసురులొక్కసారి యద్వయ జ్ఞానాలోక ముచే వెంటనే మూర్ఛితులై పోదురు. (అదే శివదూతి చండాట్టహాసముచే యసురులు తెలివితప్పి నేలఁ బడిపోవుటగా వర్ణింపఁబడినది. శివుని దూతగాఁ బంపినది కావున చండికాదేవికి శివదూతి యని పేరు.) “ఏకమేవా ద్వితీయమ్, తత్త్వమసి” మున్నగు మంత్రముల యుచ్చారణమును, దోడనే యద్వయ జ్ఞానము యొక్క క్షణిక ప్రకాశమనెడి యుజ్జ్వలహాసము భేద భ్రాంతులనెడి యసురులను క్షణములో నశింపఁజేసినవి. తొలుత వారు జ్ఞాన

మయసత్తపైనే నిల్చినవారు. అప్పుడు భ్రాన్తులను అజ్ఞానముగా గ్రహింపలేకపోయిరి. గాని యిట్టి యఖండ జ్ఞానమయ సత్ప్రకాశముచే మూర్ఛితులైరి. వారిని శివదూతి మ్రింగివేసినదని చెప్పబడినది.

సాధకా ! చూడుము. ఎంతగా జ్ఞానప్రకాశము వచ్చిపడునో యంతగా అజ్ఞాన - భేద భ్రాన్తులనెడి యసురులు నిర్మూలమగు చుందురు. కనుకనే మొదటినుండియు “అయ్యా ! నీవు అజ్ఞానముం దొలగింపఁ బ్రయత్నింపకుము. జ్ఞానోదయము వంకనే లక్ష్మముంచుము. అజ్ఞానమును దొలగించుటే జ్ఞానోద్దేశ్యముకాదు. ఆలోకదర్శనము (జ్ఞానప్రాప్తి) చేయుటే జీవన ముఖ్యోద్దేశ్యము. జ్ఞానప్రాప్తియైనంతనే యజ్ఞానాంధకారము తనంతనే తొలఁగును అని చెప్పవలసివచ్చుట. ఇందులకే భగవంతుఁడు పరశురాముఁడు కల్పసూత్రములందు ‘శివో హ ఽమృని’ నిరంతరము స్మరింపుమని యాదేశించుట.

“నేశు ర్దేవారి సైనికాః” అదర్శనార్తకమైన ‘నశే’ ధాతువువలన ‘నేశుః’ అయినది.

అమ్మ యొక్కతె యద్వితీయ యయ్యు బ్రహ్మణ్యాది విభిన్న శక్తిరూపముతో నసురులను (సర్వద్వైత ప్రతీతులను) బాఱఁ ద్రోలెను.

సాధకా ! చూడుము. దైత్యప్రతీతులు విశుద్ధబోధో దయముచే నొక్కటొక్కటే నశించినవి. అమృతకృపచే నైదు విధములైన భేద

బ్రాన్తులును, ఎనిమిది విధముల పాశములును నంతరించి
 యదృశ్యమైపోయినవి. బోధవస్తువు స్వప్రకాశ రూపమున
 భాసింపఁగానే, అనఁగాఁ గేవలము దన్నుఁ దాఁ బ్రకటించుకొనఁగానే
 భేదజ్ఞాన మూలకమైన సర్వసంస్కారములు తమంతనే లోపించి
 పోవును. సాధకా ! ఇప్పుడు చూచుకో, అమ్మ నిన్ను మెల్లమెల్లఁగా
 నెక్కడినుండి యెక్కడికిఁ దెచ్చినదో. మనోరాజ్యము నుండి విజ్ఞాన
 రాజ్యమునకును, అక్కడ నుండి భావాతీత క్షేత్రమునకును
 దెచ్చిపెట్టినది. ఈ తెచ్చి పెట్టుటయందు నీ వేమియుఁజేయు
 నక్కఱపడలేదు. నీవిపుడమ్మ యొడిలోఁగూర్చున్న నగ్నశిశువవు.
 సరళప్రాణముతో, అమ్మా ! అమ్మా ! యంచు నిశ్చింతముగా
 నుండుము. ఆ తర్వాత నేమి చేయవలయునో, ఏ విధముగా నీ
 బహుజన్మ సంచితములై తొలగింపరాని సంస్కారములనెట్లు
 విలయమొనర్చుటో, యను వానియెడ లక్ష్యముంచు నక్కఱ
 నీకులేదు. అమ్మయాటల ననుభవించుచుఁ బోవుటే నీపని. నీ
 కంఠోరసాధనచేతను నీదృఢ భక్తిచేతను నిట్లయినదని, పొరపాటు
 నైనను దలంపకుమా. ఇటులైనపుడే సాధకుఁడు ముక్తినొందఁ
 గలఁడు, “నాయమాత్మా ప్రయత్నేన, నమేధయా, బహుధాశ్రుతేన,
 యమేవైషవృణుతే తేన లభ్యస్తస్యైష ఆత్మావృణుతే తనూంస్వామ్ ॥
 అనుమాట స్మరించుకో. ఎవ్వఁడాత్మను వరించునో, జీవనలక్ష్య
 మాత్యయే యని తెలిసికొని యాత్మపాదములయం దాత్మసమర్పణము
 చేయునో, వాని యెదుట మాత్రమే తన స్వరూపమును వెలయించును.”

అతిచిత్తము రక్తబీజానురవధ రహస్యము.

కొంచెము ధీరముగా నీ తత్త్వమును దెలిసికొనవలయును.

అమ్మా ! ఆనందమయి ! మహాశక్తి ! నీవు ధీరూప గాను, ధారణావతీ మేధారూపగాను వెలయుము. అమ్మా ! నీ యతి గహన రహస్య లీలలు మా యీ క్షీణబుద్ధులయందు దేనిచే నుద్ఘాతించునో యా నీకృపచే, దానినిమించిన నీ స్నేహముచే, నానందమయ విజ్ఞాన మధుపానముచేసి మేము ధన్యుల మగుదుము. లోకులు నీ యపూర్వ లీలారహస్యముల నెఱింగి, నిన్ను సరళప్రాణముతో, అమ్మా ! యనుచు స్మరింపనేర్పుము. ఈ దురంత సంతాపమయ విశ్వమును మఱల నానందమునఁ బ్రతిష్ఠింపుము.

సాధక సోదరా ! నీ వీ రక్తబీజాని జూడలేదా ?

“మేము జీవులము” అనెడి భావముపేరే రక్తబీజుఁడు. ‘నేను’ అనఁగా నాత్మ, అనెడి బీజము జీవత్వమనెడి విశేషముచే రంగువేయఁగా నపుడే యది రక్తబీజుఁ డనఁబడును. పరమాత్మ - అమ్మ యొక్కతే బీజము; దానియందు జీవత్వ మనెడి ద్వైతజ్ఞానరంజన మగునపుడే విశుద్ధబోధవస్తువు, సజాతీయ విజాతీయ స్వగతభేద విశిష్టమగును. నిరంజన బీజమునకైన యీ యభిరంజనభావముపేరే రక్తబీజుఁడు. రక్తబీజాని విశిష్టత యేమనఁగా - వీని శరీరమునుండి యొక్క రక్తపుఁ జినుకు నేలఁబడఁగానే, యది రక్తబీజాని వలెనే యైపోవును. అటులే వెంటనే

మఱలఁ బుట్టును. రక్తము - అనఁగా రంజన మనెడి భావము ఎపుడు మూర్తిపైనే పడి పార్థివభావము నొందునో - స్థూలభావము నొందునో యపుడే మఱల బీజభావము తలయెత్తును. ఈ రంజితావస్థ యుండు వఱకు వేయిసాధనలు, వేయి జ్ఞానాలోచనములు, వేయి యనుభవములునైనను “నేను జీవుఁడను” అనెడి భావమును బూర్తిగా నణఁవఁజాలవు. అద్వైతతత్త్వ ప్రతిపాదకములగు “ఏక మేవా ద్వితీయమ్, అయమాత్మాబ్రహ్మ తత్త్వమసి” మున్నగు వేదమహావాక్యములను సరిగా ననుశీలించు ఫలముగా సాధకుఁడు జీవబ్రహ్మముల భేదభ్రాంతి తొలఁగి గట్టెక్క నుద్యమించు నపుడే అనఁగా నద్వయబ్రహ్మస్వరూపము ననుభవింపఁ గడగు నపుడే యాక్షణ మందే యీ రక్తబీజుఁ డావిర్భవించి “నేను జీవుఁడను” అనుచు నిట్టే లేచుచుండును. ఈ జీవత్వమనెడి యజ్ఞానమే సాధకుని యద్వయగతి కడ్డువచ్చి నిల్చును. సాధకులు తమతమ జీవనమందు రేవగళ్లు ననుభవించుచున్నదే. అమ్మ (ఆత్మ) యొక్క విశేషకృపలేక యీ భయంకరాసురుఁడు నిహతుఁడు కాఁడు. యథార్థాద్వయ తత్త్వానుభవమును సమీపించినవారే యస్మితను - అనఁగా బుద్ధియందు నిల్చిన చిదాభాసుని సైతము నసురునిగా నెన్నఁగల్గుదురో, వారు మాత్రమే యీ రక్తబీజరహస్యము ననుభవింపఁ గల్గుదురు. ఔరా ! “నేను జీవుఁడను” అనెడి భావమును విచార సహాయముచే వేయిసారులు నశింపఁజేసివను అది యటులే మఱలఁ దలయెత్తును. విచారము మాటకేమి ? యోగబలముచేఁ జిత్త నిరోధము చేసియు నీరక్తబీజుని బారితప్పదు. నిరోధమునుండి లేచు ముహూర్తమందే “నేను జీవుఁడను” అనెడి

భావ మన్నికంటె మున్నే తలసూపును. మఱల ఈ నేనె ఆ నేను. పరాభక్తి (నిష్కపట ప్రేమ) బలముచే నాత్మసంగత మైనను, మైమఱచినను, మళ్లి యాయుత్తరక్షణమందే యా భావమే మొలకెత్తును. ఎంతగా “నేను జీవుడ” ననుచు నాత్మకుఁ గడు దవ్వగుచుండునో - తాను బ్రహ్మమునకు దవ్వేగుటగునో యంతగాఁ దాను బ్రహ్మముకంటె వేఱువస్తువనెడి ప్రతీతి మెండగుచుండును. ఇదే రక్తబీజుని యత్యాచారము.

సాధకా ! నీవు విచారమార్గమందే ముందంజవేయుము; లేదా యోగబలముచేఁ జిత్తనిరోధమే చేయుము; లేదా పరాభక్తి సహాయముచేఁ బ్రేమమందే మైమఱపుము; ఈ రక్తబీజుని యత్యాచారమును సర్వత్ర సమముగానే కనుగొందువు. వాఁడు నశింపఁడు; ఎటులును నశింపఁగోరఁడు. రుద్రగ్రంథి భేదసాధకుఁడు మాత్రమే యీ రక్తబీజాసురుని చెప్పరాని యత్యాచారమును మర్మమర్మమునందు ననుభవింపఁ గలఁడు. ఇతరులచెంత నీ మాటలు సమస్యలుగానే తోచినను అస్వాభావికముకాదు.

ఈ రక్తబీజుఁ డెప్పుడు విలయమొందునో చెప్పనా ?

వినుము. నీవు నీ యలవాటు మాటలలో ‘జీవాత్మ, పరమాత్మ’ యనుచుందువు. వాస్తవముగా ఆత్మ, ఆత్మయైన యమ్మకాదు. దానియందు ‘జీవ, పరమ’ యను నెట్టి విశేషమును లేదు. ఈ యాత్మయందు జీవభావము పరికల్పిత మగునపుడే యది రంజితము (రక్తము) అగును. రంజితముగాఁ దోచును. మఱెట్టి భావరంజనమును లేనపుడే యది శుద్ధ నిరంజన పరమాత్మ

యనఁబడును. గాని వాస్తవముగ నాత్మ కెట్టిపేరుగాని, విశేషణముగాని యుండదు, ఉండఁజాలదు. ఆత్మ జీవభావముతోఁ బ్రకాశించునంతదాఁక రక్తబీజుఁడు చావఁడు. దేహము, మనసు ఇంద్రియములు నుండునంతదాఁక రక్తబీజుఁడు నుండును. చెప్పెడి దేమనఁగా, అది కేవలము సత్యమే యైనను, అద్వయ జ్ఞాన రూపిణియైన యమ్మ తొమ్మున లెస్సగా మైమఱచునపుడు రక్తబీజుని పారమార్థికసత్త యొక్కసారిగా విలుప్తమైపోవును. వాఁడు క్షీణరక్తుడై విలయ మొందును.

ఈ విధముగా నేడ్వగల్గునపుడే, అమ్మ రక్తబీజుని జంపును.

అమ్మా ! ఇంతవఱకు మే మీ రక్తబీజుని జూడలేదు. ఇంతదాఁక వీఁడు మాకుఁ దెలియకయే, మా గుండెమీదనే యుండి, మా రక్తమునే పీల్చుచు బలియుచున్నాఁడని తెలియలేక పోతిమి. “నేనే యమ్మ; నేనే నీవు; నేనే యాత్మ;” యనెడిమాట నీ కృపచే నెంత స్పష్టముగా దెలియఁ గల్గుదుమో, ప్రజ్ఞాలోకముచే మా హృదయమెంతగా వెలుఁగునో, యంతగా నీ యసురుని యత్యాచారము విశేష మర్మపీడను గల్గించుచునే యుండును. “నిర్మలుఁడను, శుద్ధుఁడను, బుద్ధుఁడను, నిత్యముక్తుఁడను, మహాత్ముఁడను, విశుద్ధబోధ స్వరూపుఁడను, ఎట్టి గుణములతోను నాకు సంబంధములేదు; నాయందెట్టి విశిష్టతయు లేదు; మలినత లేదు; రోగశోక జన్మమృత్యువులు నాకు లేవు; నాకు సంసారము స్వర్గనరకములు, ధర్మాధర్మములు నేవియులేవు; బ్రహ్మమే నాయథార్థ స్వరూపము; నేను బ్రహ్మమనే మఱేమియుం గాదు” అని వేయిసారులు శ్రవణమననములు చేసినను, మఱల

జీవుఁడుగానే ప్రతిభావితుఁడ నగుచున్నాను. ఇంత చేసియు స్వరూపమునుండి విడిపోవుచున్నానేమి ? తల్లీ !

అమ్మా ! ఇట్టి యసురాత్యాచారము నెట్లార్చుచున్నావు ? నేను బ్రహ్మమనవయ్య క్షుద్రతా మలినతలతో నుండుటేమి ? నేను బూర్ణజ్ఞానమయఁడనయ్య నల్పజ్ఞ జీవుఁడు గానే యుండుటేమి ? అమ్మా ! తెలియనంతకాలము నీ యాతనానుభవమే లేదు, గాని యిపుడో-క్షణమైనను సహింపలేకున్నాను. నా తల్లీ ! జీవత్వ బ్రహ్మత్వముల యింత యభిన్నతను జూచి తెలిసికొని, యనుభవించి, యిపుడొక్క క్షణమైనను నిచటనుండు నిచ్చలేకున్నది. అమ్మా ! మా యమ్మా ! నీ పూర్ణానందమయ భావాతీత నిరంజన స్వరూపము నిత్యము విరాజిల్లు నచటికే పోవుటకు, నచటనే స్థిరముగా (శాశ్వతముగా) నుండుటకు నడ్డురాని యిచ్చ కలిగినదమ్మా ! నన్నుఁ దీసికొనిపో; పద; ఈ యత్యాచారము నుండి, యీ జీవత్వబంధనము నుండి; మమ్ము శాశ్వతముగా విడిపింపుమమ్మా ! ఇఁక నేను జెప్పవలసిన దేమియు లేదు. నా కెవ్వఁడును లేఁడు; ఎవ్వనికి నెవ్వఁడును లేదని తెలిసినదమ్మా ! మా యమ్మవు, ఒక్క తెవు నీవే మా సర్వస్వము; నీవే మా నేను; మమ్ములను దీసికొనిపో; ముందుడుగు మఱి పెట్టలేము. బహుకాలమునుండి వేమీ రక్షబీజుని యత్యాచారము నోర్చుకొనుచు, మే మాతనికిఁ బ్రియుల మనుకొంటిమి. నిన్ను విడిచి యీ రక్షబీజుఁడే మాకుఁ బ్రియు డగుట మాకలవాటైపోయినది. అమ్మా ! నీవు మఱికొంచెము దిగిరా. నీవే వచ్చి మాచేయి పట్టుకొని తీసికొనిపో; అపుడు మే మా రక్షబీజుని బారినుండి పరిత్రాణము

నొందుదుము. బ్రాహ్మిస్థితి నొంది ధన్యులమగుదుము. తల్లివని నిన్నీ తలపించుట సార్థకమగుఁగాక.

సాధకా ! నిన్ను నీవు నిజముగా రక్షబీజుని యత్యాచారముచేఁ బ్రీడింపఁబడినవానిగాఁ దలఁచితివేని, ఇట్లే యేడ్చుము. ఏడువఁ గలిగినపుడే, అమ్మ స్వయముగవచ్చి రక్షబీజునిజంపును.

గీతోక్త బ్రాహ్మిస్థితి.

**“విహాయ కామాన్ యఃసర్వాన్ పుమాన్శ్చరతి నిస్పహః
నిర్తమో నిరహంకారః సశాన్తి మభిగచ్ఛతి.”**

భోగించువిషములయందైన కాంక్షలే కామములు. మనుష్యమాత్రుని సమ్ముఖమందు భోగ్యవిషయము లుండును. మఱి సాధనమందొక్కింత ముందడుగు వేసిన సాధకులకు భోగ్య విషయములు (విభూతులు) లభించును. వానియందు మనసుంచినచో - అనఁగాఁ గాముకుడైనచో, గీతలోని యీ మంత్రము ననుసరించి శాన్తి లభింపదు. బంధనమందుఁ జిక్కు కొనుటే కాని, యున్నతి మఱియుండదు. సర్వవిధముల భోగ విషయములను విడిచి యాకాంక్షారహితులై యుండువారు “ఆత్మా నో నతథా భిన్నం విశ్వమాత్మ వినిర్గతమ్” అనెడి విచారానుష్ఠాన మందు “సర్వం బ్రహ్మమయం” అని తెలిసి మమతారహితులై యంతమందు “సోఽహం” జ్ఞానముతో మైమఱచి (నా“సోఽహం సమాధి” గ్రంథమును జూడుడు.) మమత్వమును నశింపజేసి, యహంకారవిహీనులై విచరించువారే నిత్యానందశాన్తుల నొందుదురు. ఈ యవస్థయే కర్మముయొక్క చరమావస్థ; చరమఫలము. సిద్ధిస్వరూపము.

**“ఏషా బ్రాహ్మీస్థితిః పార్థ నైనాం ప్రాప్య విముహ్యతి,
స్థిత్యాస్యా మంతకాలే ౨పి బ్రహ్మనిర్వాణ మృచ్ఛతి.”**

ఇదే బ్రాహ్మీస్థితి. అనఁగా బ్రహ్మజ్ఞానావస్థ. ఈ స్థితియందు సర్వము బ్రహ్మమయమే యగును. బాహ్యేంద్రియ వ్యాపారము తోఁచినను, భేదబుద్ధి లేమిచే బహిరంతరము లొక్కటియే యైపోవును, గాన మోహితుఁడు కాఁడు. ఈ యవస్థయందు విషయములయం దున్నను శరీరత్వాగవేళ “యత్ర యత్ర మనోయాతి తత్రైవ బ్రహ్మ లక్ష్మతే” సమస్తము బ్రహ్మమయ లక్ష్మమగుటచే నపునరావృత్తిగతి యనెడి బ్రహ్మనిర్వాణప్రాప్తి యగును.

ఇది బ్రాహ్మీస్థితి వివరము.

అష్టమాత్మకాశక్తులతో రక్తబీజ యుద్ధము. చిను.

ఇంద్రాణితోనే వీని పోరు మొదలయినది. ఆమె తన వజ్రాయుధముతో నసురుని గొట్టెను.

పాణేంద్రియమున కధిపతి యింద్రుఁడు. పాణి యనఁగా ఆదానశక్తి. వజ్రము విద్యుచ్ఛక్తి. “నేను జీవుఁడను” అనెడి భావము పాణి మున్నగు నింద్రియములతో విశిష్ట సంబంధము కలదై వెలయును. సాధనాబలముచేతను, అమ్మ కృపచేతను, సాధకులు పాణ్యాదీంద్రియశక్తులు పరమాత్మ భావముగ భావింపఁబడుట ప్రారంభమగును. అపుడే వారి జీవభావము క్రమక్రమముగా నడలిపోవును. ఇదే యింద్రాణి వజ్రప్రహారముచే రక్తబీజుని దేహము నుండి రక్తస్రావముగ వర్ణింపఁబడినది. సర్వేంద్రియములమాట

చెప్పబడకున్నను, ఒక్క పాణేంద్రియము అన్ని యింద్రియముల కుపలక్షకము. ముఖ్యమైన మాట - ఇంద్రియముల నాశ్రయించియే జీవభావము పోషింపఁబడుచుండునుగాని యమ్మ కృపచే నెంతగా సత్తాహీన మగుచుండునో యంతగా జీవభావబలము తగ్గిపోవును. ఇచట లక్షింపవలసిన దేమనఁగా, నెంత దుర్బలముకానీ, యెంత రక్తపాతము కానీ, యది మున్నున్నటులే సిద్ధమగుచుండును. కేవల మింద్రియ విలయముచే (సంహరణముచే) జీవభావ మింతయుఁ దొలఁగదు. ఒక్కటే యను మాటేమి ? సర్వేంద్రియ విలయమైనను - అనఁగాఁ బ్రజ్ఞాలోకముచే జీవభావము ముక్కుముక్కులైనను 'నేను జీవుఁడ' ననెడి ద్వైతప్రతీతి నిశ్శేషము కానొల్లదు.

అసురశరీరమునుండి యెన్ని నెత్తురుబొట్లు నేలఁబడినవో యందఱు తత్సమాన బలవీర్యపంపన్నులు పురుషులు పుట్టిరి.

ఏ క్షణమందుఁ బాణ్యాదీంద్రియ శక్తులు పరమాత్మ సత్త యందు విలీనములు కాఁజొచ్చునో, యప్పుడే యింద్రాణ్యాది శక్తులతోఁ బ్రలయశక్తి యావిర్భవించెను. కనుక ననేక విధముల రక్తబీజుని జంపుట కుద్యమించెను. ఇంద్రాణీ వజ్రప్రహారముచే (ఆదానశక్తి యొక్క సంపూర్ణ హరణముచే) రక్తబీజుఁడెంతగా నాహతుఁడగునో, అనఁగా జీవభావ మెంతగా దుర్బలమగునో, యంతగా రుధిరస్రావము - అనఁగా రంజిత భావము తెగిపోవును. ఇంతకుమున్నీ విధముగా రంజితుఁడు కాలేదన్నమాటలేదు, గాని యీ బహుభావ రంజనమనెడి పని, యప్పుడు గుర్తింపఁబడలేదు. ఇప్పుడు ప్రజ్ఞాప్రకాశ ముద్ఘాసించినది. కావున నీ సూక్ష్మతమ దోషరాశి

యనెడి యసుర కులమును లక్షించు శక్తి కలిగినది. కలుగును. ఒక్క రక్తబిందువునుండి తత్సమాన బలవీర్యసంపన్ను లసురులు పుట్టుటెట్లయ్యెనో, యది మున్నే చెప్పఁబడెను. వీర్యశబ్దార్థము ప్రభావము, బలము, శారీరకశక్తి, విక్రమము - ఉత్సాహము, అగుఁగాక. “నేను జీవుఁడ” ననెడి భావము బహుపాయములచే మాటిమాటికి సడలుచున్నను, మఱొక్క క్షణముతర్వాత సరిగాఁ దొంటివలెనే బలవీర్య విక్రమసంపన్నులై బయలుదేఱుట కానఁబడును. “నేను జీవుఁడ” ననెడి విశిష్ట భావము పుట్టుటతోనే, సాధకుడు బ్రహ్మక్షేత్రమునకు దవ్వుండుటకు బాధ్యుఁడగును. ఈ యొక్క మాటయెడ లక్ష్యముంచుటచేతనే, రక్తబీజ యుద్ధ రహస్యము సులభముగ బోధపడును.

వైష్ణవ్యాదులతో రక్తబీజుని యుద్ధము.

ఇంద్రాణి వజ్రముతోనువలె, వైష్ణవీశక్తియు వానిని జక్రముతోఁ గొట్టి, గదాప్రహరములతో వితాడితుని జేసినది, దానిచే రక్తబీజుని శరీరమునుండి, ఎన్ని రక్తబిందువులు నేలఁ బడెనో యంతమంది మహాసురులు లేచి జగత్తున నిండిపోయిరి.

తరువాతఁ గౌమారీ శక్తి ప్రయోగముతోను, వారాహి కత్తివ్రేటులతోను, మహేశ్వరి త్రిశూలపుం బోటులతోను రక్తబీజుని గాయపఱచిరి.

ఆధ్యాత్మికార్థమును వినుము :- చితిశక్తియొక్క విభిన్న ప్రకాశములు జీవభావమునకుఁ బ్రతికూలముగా నిల్చునపుడు,

దాని ప్రబలాకర్షణముచే జీవభావము ముక్కముక్కలు కాక తప్పదు. కాని యనాది సంచిత జీవత్వ విశిష్ట సంస్కారములు ఏ విధముగాను నొక్కసారి తొలగిపో నొల్లవు. వీని నాశ్రయించియే యస్మిత తన విశిష్ట సత్త నఖండముగాఁజేసి నిల్పుటకు ప్రయాసపడుచుండును.

ప్రజ్ఞాప్రకాశముచే “నేను జీవుఁడ” ననెడి భావమెంతగా సడలిపోవునో యంతగా జీవభావము ప్రబలమై సర్వవ్యాపియై వెలయును. ఏమన - ఇంతవఱకు జీవభావమున కతిరిక్తమైన మఱియొక భావము ప్రత్యక్షముకాలేదు. విశోకాజ్యోతి - బుద్ధితత్త్వమే యనుము; మహత్తత్త్వమే యనుము, సర్వభావములును జీవభావముతోఁగూడి వెలయును కనుక నింతవఱకు జీవభావ మొక్కవిధముగానే లక్షింపఁబడెను. కాని మాతృకృపచే నిపుడు కొంచెకొంచెము విశుద్ధబోధము భాసించినది. మెఱుపుఁ దీవవలె నరూపజ్ఞానాలోకము వచ్చి యధిష్ఠించి తెప్పపాటులో జీవభావ మును విలయమొనర్చును. కనుక నిపుడు జీవభావము పైని లక్ష్మము పడినంతనే, యవి యసంఖ్యములును, నతి బలవంతము లునుగాఁ బ్రతీతమైనవి. వాస్తవముగా జీవభావ మొక్కటియే యైనను, అది క్షణక్షణము నుదయించుచునే యుండును. గావున దానిని ‘అసంఖ్యము, జగద్వ్యాపి’ యనిరి. లోకములో నెందేనిం జూడుము, జగత్తునం దేభావమునేనిం జేకొనుము. అన్నిటియందు “నేను జీవుఁడ” ననెడి భావమే ముందుగాఁ దలనూపును. కనుకనే రక్తబీజు లసంఖ్యులుగా వెలసిరనఁబడెను.

ఇదే మాతృ మాతృత్వము

జీవత్వ ముత్తరోత్తరాభివృద్ధి నొందుచున్నను మన యమ్మ దానిని (రక్తబీజులను) నశింపఁజేయుటకు గౌమారీరూప మున శక్తియనెడి యస్త్రమును, వారాహియై యద్వయజ్ఞాన మనెడి నిశితఖడ్గమును, మాహేశ్వరీరూపమున ఆనందమయ త్రిపుటిపేరి త్రిశూలముతోఁ బొడిచియు మహాప్రయత్నమును జేసినది. ఇట్లనేక శక్తిమూర్తులతో వెలసి యనాదిజన్మ సంచితమైన జీవభావమును సడలింపఁ బ్రయత్నించినది. అమ్మ దయ ధన్యము. ఈ దయను మాటలతో వెల్లడింపఁజాలము. ఇదే యంధార్థమైన మాతృమాతృత్వము. మనయందెట్టి భేదజ్ఞానము నుండనీ, మనకందెట్టి క్షతముకానీ, వానిని దొలఁగించుటకే, మనలకు ఆనందమయ మాత్రంకమునఁ జోటిచ్చుటకే, ఇప్పించుటకే యింత ప్రయత్నము. ఇంత ప్రయత్నము చేయువారు ఇంత ప్రయాసంపడువారు, మనయమ్మతక్కు నింకెవ్వరున్నారు ? మన యమ్మయొడిలోని నగ్న శిశువులము.

రక్తబీజుని గదాప్రయోగ రహస్యము

అష్టమాతృకాశక్తుల ప్రబలాకర్షణముచే విశుద్ధజ్ఞాన మయస్వరూపమువంక లక్ష్మ్యముంచు ఫలముగాఁ గొంతసేపు జీవభావ మవ్యక్తక్షేత్రమునకు మఱిపోవుట తప్పదు. కాని క్షణములో మఱి 'నేను జీవుఁడ' ననుచు బయల్దేరును. అదే రక్తబీజుని (జీవత్వపు) గదాప్రహారము. 'గద్' ధాతువు నర్థము వ్యక్తవాక్యము. ప్రాచీన టీకాకారుఁడు, గోపాలచక్రవర్తియు నొకచోట గదాశబ్దార్థము వ్యక్తవాక్యమనియే వ్రాసెను. మాతృకలు వేర్వేరుగా

రక్తబీజుని ధ్వంసము సేయఁగడఁగిరి. రక్తబీజుఁడును వారియెదుటఁ దన వ్యక్తభావమును మాటి మాటికిని బ్రకటించెను. సరే; రక్తబీజుని జంపుట చాలదూరపు మాట. మాతృకాశక్తుల యస్రాఘాతము చేసిన రక్తప్రవాహము నుండి లెక్కలేని యసురులు పుట్టిరి. అసురులు పట్టు రహస్యము మున్నుఁ జెప్పితిమి.

చెప్పవచ్చెడి దేమనఁగా, జీవభావవిలయమునకై యెంత ప్రయత్నము చేయనీ; అది యెట్లులును బూర్తిగా విలయమొందదు. మఱింత బలవీర్యసంపన్న మగుచుండును. పురుష ప్రయత్నముచే జీవత్వవిలయ మసంభవము. ఆత్మయే యెచ్చటఁ బురుషకార రూపమున వెలయునో యచటి మాట వేఱు.

అప్పుడే సాధకునియం దమిత భయ నిరాశలు గల్గును

దేవతలు (ఇంద్రియాధిష్ఠిత చైతన్యబృందము) జగమున వ్యాపించిన రక్తబీజాసురుల (జీవత్వపు) సత్తనుజూచి భయార్తులైరి. ఎటఁ జూచిన, నెట ధ్యానించిన నచట నసంఖ్య రక్తబీజాసురులు (జీవత్వస్ఫురణములు) 'నేను జీవుఁడ' ననెడి ద్వైతభావమును, విశుద్ధ చైతన్యమొందు వీడయుఁ గానఁబడుచున్నది. వేయిప్రయత్నములు చేసినను దొలఁగింపరాని జీవభావము చేతినుండి యెట్లును బరిత్రాణము నొందలేదు. అప్పుడు యథార్థముగా నమితభయమును నిరాశయుఁ గల్గును. దీనిచే సాధకుని హృదయమందుఁ దీవ్రవిరహ మొక్కింత యుదయించును. అయిన నా విరహము యథార్థముగా సైఃపరానిదే. "ప్రియతమునితోఁ జేరు టెట్లులుం గాకున్నదే. ఎట్లులును బరమ ప్రేమాస్పదుని గుండెతో గుండెచేర్చి నన్ను నేమొచుటైనది కాదే"

యని కనుగొనును. సాధకుని కష్టము నిజముగా సైపరానిదే యగును. అది స్వచ్ఛబుద్ధి యనెడి ప్రాకారము చాటుననుండియే ప్రియతముని జూచుటగుచున్నది. బుద్ధి వంక నుండియే ప్రియతముని యలొకికరూపమును జూచియే ముగ్ధుడ నగుచున్నానేయని తెలిసి నొచ్చుకొనును. “ప్రియతముని జూచు నాన నానాటికి బలియుచున్నది. కాని చుట్టుగోడను విరుగ గొట్టి యాప్రియతముని చరణములందు ‘నేనును’ విడుచుట కాకున్నది. ఇక్కారణమున నానాటికి విరహవేదన పెరిగి పోవుచున్నది. ఆ జీవత్వమును గూర్చిన యాతనను దలంచుటే పనియైనది.”

ఆ ప్రియతము నెట్లు చేరికొంటు ? చేరికొనఁగలమా ?

అయ్యా ! అతి పవిత్రమును, అతిశుద్ధమును, సర్వభావా తీతమును, నిరంజనమునైన మన పరమప్రేమమయాత్మ, మన యానందమయ జీవనవల్లభుడ, మన మధుమయ జీవనసర్వస్వము, దానినెట్లు చేరుకొనుట ? చేరికొనఁగలమా ? అది శుద్ధ బ్రహ్మము. మనము అశుద్ధజీవులము. మన మెట్టులు దానితో జేరిపోగలము ? రెండు సమాన వస్తువుల మేలనము కేవల మసంభవము. ‘నేను జీవుడ’ నను బోధము పూర్తిగా దొలఁగనంతదాక బుద్ధి కావలనున్న పరమప్రియతమునితో నెటులు చేరికొనుట ?

ఆధునికులు కొందఱు వైష్ణవ సంప్రదాయ సాధకులు భగవంతునితో భక్తుడు చేరుకొనుట కేవల మసంభవమనియు

కేవలన్యాయమనియుఁ జూపుదురు ! వారు వేదమందలి “తత్త్వమసి” మున్నగు నాలుగు మహావాక్యముల యర్థమం దించుక విశేషప్రణిధానము చేసినచో, ఆ నాలుగు మహావాక్యముల వల్లనే పరమప్రేమ సూచితమైనదని నిజముగా నెఱుంగఁగలరు. ఆ ఋషిగణము ధన్యము. వారి హృదయమం దన్నిటికంటె మున్ను, ఈ యపూర్వ సంవేదనమే వికసించినది. వారు పరమ ప్రేమాస్పదుని చరణములందుఁ దమ్ము సంపూర్ణభావముతోఁ జేర్చివేసి ప్రేమ యొక్క పరపారమును జేరిరి. భేదజ్ఞానము రవ్వంతయున్నను బ్రేమకుఁ బూర్ణత్వమేలేదు. ఉండఁజాలదు; అని తెలియఁగల్గుట చేతనే యా ఋషులు “అయమాత్మా బ్రహ్మ” యనుచు బ్రహ్మసముద్రమందుఁ దమ పృథక్పత్తను బూర్తిగాఁ గలిపివేసిరి. ఇప్పుడు వారినోర వెడలిన యా పవిత్ర మహావాక్యము లను విని వారి యడుగుజాడలనే నడచి, యనేక యుగయుగాం తరముల పిదప సైతము జీవుఁడు పరమప్రేమ పరమ జ్ఞానముల సంధానమునొంది బ్రతుకు ధన్యము చేసికొను చున్నాఁడు. వైష్ణవ శాస్త్రములందు వర్ణింపఁబడిన గోపీ ప్రేమమును రాధికాప్రేమమును నెట్టివస్తువో, దానివఱకుఁ బోఁజాలనివారి కిది యేవిధముగాను బోధపడదు.

అద్యయజ్ఞానమే మేలనము, భేదజ్ఞానమే విరహము

సాధకా ! ‘నేనును’ (అమ్మను-ఆత్మను) యధార్థముగా ననుభవింపనంతదాఁక, అమ్మ స్వరూపముద్భాసించుటఁ గనఁజాలవు. అంతదాఁక విరహవేదన మెట్లునుఁ దొలఁగదు. “నేను జీవుఁడ” ననెడి ద్వైతప్రతీతి యుండునంతదాఁక దానిఁ జేరు

టెట్టులునుఁ గాదు. అద్వయజ్ఞానమే మేలనము, భేదజ్ఞానమే విరహము అనుట మఱవకుమా. ఒకప్పుడును బ్రియతమునితోఁ జేరుట జరుగనివారికిఁ బ్రియతమునితో విరహమననేమో యెట్లు తెలియును ?

ఉత్తమ భయము, అధమ భయము

ఉపనిషత్తులు “ద్వితీయాద్వై భయం భవతి” ద్వైత జ్ఞానముచేతనే భయము (భవ భయము) వచ్చిపడును. అదే దేవతలు లెక్కలేని రక్తబీజులనుజూచి భయభీతుడై రక్తబీజరణమందుపస్థితుడగు సామర్థ్య మొందినపుడే ఆ యుపనిషద్వాక్యార్థ రహస్యమును దెలిసికొనఁగలఁడు. భయమననేమో దాని యనుభవ మగును. అయ్యా ! లోకమందు నీవు ‘భయము భయము’ అనుచు నంకుచితుడ వగుచున్నావు. అదేపాటి భయము ? అది భయాభాసము మాత్రమే. భయమునకు గడు దూరమందున్న భాయమాత్రమే. యథార్థభయమనునది, యిచటఁ జేరినపుడే తెలియఁబడును. ఈ భేదమన్నది, ఈ ద్వైతమన్న దేదో యది యెట్లునుం దొలగదు. కనుక భయము సైతము దొలఁగదు.

దేవతలు, ఉత్తమ భయము నొందిరట. అందును గొంత రహస్యమున్నది. ఇచటిభయ ముత్తమము. జాగతికములైన భయము లన్నియు నధమములు. ఈ జీవబ్రహ్మ మేలన సంధి సమయమందు జీవస్వరూప భేదజ్ఞానముచే వచ్చిపడు భయమే యుత్తమ భయమని ప్రసిద్ధము.

సాధకా ! నీవు ప్రియతముని తీవ్రాకర్షణముచే దేహము, మనస్సు, ఇంద్రియములు మున్నగువానిని విడిచి, విజ్ఞానక్షేత్రమందెపుడు చేరుదువో కదా ! విజ్ఞానపరపారమందున్న పరమాత్మ యొక్క లీలాతీత స్వరూపమును జూచి యెపుడు పరమ ముగ్ధుడవగుదో కదా ! ఎన్నాళ్లకు నీ వభయమును స్మరించి యీ యుత్తమభయమును స్మరించి యా యభవపదమునందు నిల్తువో కదా !

జ్ఞానమయావస్థ యెటు లెపుడు సహజమైపోవును ?

ద్వైతప్రతీతి యనెడి యసురకులము విశుద్ధజ్ఞానాలోకముచేరదక్క మఱియొక దానితో నిర్మూలితము కాదు. ఒక్క గడెసేపు జ్ఞానము ప్రకాశించినంతనే యజ్ఞానమంతయు విధ్వస్త మగునని నీవెఱుఁగుదువు.

“స + తు దీర్ఘకాల నైరంతర్య సత్కారాసేవితో దృఢ భూమికః” పాతంజలి.

“బహూనాం జన్మనామంతే జ్ఞానవాన్ మాంప్రపద్యతే” గీత. జ్ఞానవంతుఁడు, అనగా - “ఆత్మయేసత్; తక్కినదంతయు అసత్” అనెడి ధ్రువసత్యము నెఱింగి పరమాత్మ సేవారతుఁడగు పురుషుఁడే జ్ఞానవంతుఁడు. ఈ సత్యము ననుభవము చేసికొని యాత్మ స్వరూపలాభము నొందఁగోరువాఁడు జ్ఞాని. కనుకనే ఆర్తుఁడు, జిజ్ఞాసువు, అర్ధార్థి యనువారలు జ్ఞానవంతులు, జ్ఞానవంతుఁడే కొన్ని జన్మములకు జ్ఞానియగును. జ్ఞానియగుటయే యీ శ్లోకమందు “మాం ప్రపద్యతే” యను నవస్థ. అనఁగా నన్ను బొందుట యను నవస్థనొందినపైని “వాసు దేవఃసర్వం” అయిపోవును. ఇట్టి

మహాత్ముడతి దుర్లభుడు. అనగా “కశ్చిన్నాం వేత్తి తత్త్వతః” అను వాక్యముననుసరించి కొలఁదిమంది మాత్రమే, అనగా వేయింట నొకఁడు మాత్రమే నన్ను బొందును. కనుక నీ యవస్థనొందు మహాత్ముడతి దుర్లభుడు.

ఉపాసశీలుఁడు కాడేని మాయావిపాకమందుఁ బడిపోవును.

జ్ఞాన మతిదుర్లభవస్తువు. భక్తి లేక లభింపదు. మనుష్యుఁడు తక్కు మతీయైక జీవుఁడు జ్ఞానము నొందలేడు. మనుష్యులందును జాలఁ దక్కువ. ఆజ్ఞాచక్రమందు స్థిరముగా నిల్చుటయే సిద్ధి. ఈ సిద్ధియే కర్మకాండశేషము. కర్మములు సిద్ధించిన క్షణమందే జ్ఞానప్రాప్తికాదు. ఇఁక నుపాసనమునందుఁ బ్రయత్నశీలుఁడు కాడేని మాయావిపాకమందుఁ బడిపోవుటగును. మతీ యత్నశీలుఁడగుటనే జ్ఞానప్రాప్తి - పరమాత్మ తత్త్వ (విష్ణుపద) ప్రాప్తి యగుననుటయు లేదు. ఏమనఁగాఁ జిత్తలయము కానంతదాక, మాయాదేవి మోహజాలమును బన్నియుంచి సాధకుని మోహింపఁజేయుటకే చూచును. ఆ మోహినీశక్తి నతిక్రమించుటకుఁ దీవ్రవైరాగ్యము నొందకున్నచోఁ దలయందుఁ బడిపోవును. గన్క ‘నేకొలఁదిమందిలో నొక్కఁడెవ్వఁడో తత్త్వాతీత నిరంజనపురుషుఁడ నైన నన్ను నా స్వరూపము నవగతము చేసికొనును’ అన్నాడు. అందుఁ జేరిపోయి “సదసత్పరం యత్” అయిపోవును. మతీయు సద్గురు చరణములయం దాత్మసమర్పణముచేసి భక్తుఁడగుటచే మాయాశక్తి తనంతనే యంతరించును. సాధకుడైన యర్జునుఁ డిపుడు భక్తుఁడును సఖుఁడు నైనాడు.

“భక్త ౭సి మే సఖా చేతి” కర్మము నతిక్రమించి యుపాసనమందుఁ బ్రవృత్తుఁడైనాఁడు. దీనిచే శ్రీగురుదేవుఁడు కూటస్థ చైతన్యరూపముగ నాతని సమ్ముఖమందు, అతని సారథియై సర్వసంశయములఁ దొలఁగించు పనిఁ బూనినాఁడు.

కొంచెము కొంచెముగానే జ్ఞానవికాసమగును. కొంచెము కొంచెముగానే యజ్ఞానము తొలఁగును. వేయేండ్లు మూయఁబడి చీకటిగానే యుండిన యిల్లయినను, లోపలి కొక చిన్న దివ్యేం గొనిపోయినచో గదియంతయు వెలుఁగుట కనుచున్నాము. దీని తాత్పర్యమేమనఁగా - ఒకసారి విశుద్ధ జ్ఞానలోక ప్రకాశము నొందినపుడు జీవుఁడు మతెన్నఁడు నజ్ఞానాంధకారమునందు మునుఁగక నానాఁటికి నా క్షణమందు గాంచిన జ్ఞానలోకమువైపే ముందంజవేయు తీవ్రప్రయత్నము చేయుచుండి భ్రాంతిజ్ఞానము వలన ముగ్ధుఁడుకాఁడు అనుటయే.

“జ్ఞానాగ్నిః సర్వకర్మాణి భస్మసా త్కురు తే ౭ర్జున”

ఇమ్మాటయందు మనము గుర్తింపఁదగిన దేమి ? అజ్ఞానము మెల్లమెల్లగా దొలఁగునన్నది భగవద్వాక్యముచేఁ బ్రమాణితమైనది. సమిద్ధాగ్ని కట్టెలప్రోవును బూడిద చేయునటులే జ్ఞానాగ్ని సర్వకర్మములను (అజ్ఞానమును) భస్మము చేయును. ఇమ్మాట యందు మనము గుర్తింపఁదగిన విషయము - ఇంధనము లతో నగ్నికి సంయోగ మగును. అది భస్మముగాఁ బరిణమింపక, యొకవస్తువు భస్మీభూతమగునంతదాఁకఁ దప్పక యుండును. జ్ఞానాగ్నితోఁ గూడుటచే నజ్ఞానేంధనమును నట్టులే క్రమముగా

నశించును. ఇది కాదనువారు కొంచెము విచారించి చూచునది. దేహజగత్తులు వెలయునంతదాక, నించుకంత యాభాసమున్నను బాధితానువృత్తిగా నజ్ఞానముండును, విలయ ముండును అని యంగీకరింతురుగాని, జ్ఞానమున కొక సముజ్జ్వలతావస్థ యున్నది. దానిని జేరినచో మఱెన్నఁడును దేహ ద్యనాత్మ వస్తుభావ ముండదు. యోగవాసిష్ఠమందు దీనినే పదార్థ భావిని యనెడి తుర్యగావస్థ యనిరి. ఇక్కాలమున నిట్టి యుచ్చ భూమిక కెక్కిన సాధకు లతిదుర్లభులయినను బైనిజెప్పిన జ్ఞాన మసంభవము కాదు. అమ్మ కృపచేతను, సాధకుని తీవ్రపురుషకార వైరాగ్యముల ఫలముగాను, నట్టి సముజ్జ్వల జ్ఞాన ప్రకాశమగుట కడుసంభవమే.

పాఠకుల కొక మనవి :- ఉత్తమ చరిత్రమందలి శుంభ వధమనెడి యస్మితానాశకథాభాగమే రుద్రగ్రంథిభేదము. ఇదే యానందప్రతిష్ఠ. ఈ సాధనమునకైన సాధన సామగ్రి సాధనోత్తమ భూమికల నందుకొను నధికార మొందినవారికే యందుబాటులో నుండును గాన నవధానమం దడుగు జాఱనీకుందురుగాక. ఇటుపైని కథాభాగము నందిచ్చుచు, నాధ్యాత్మిక వివృతితోఁగూడిన సామగ్రినే కనఁగలరు.

ప్రసంగవశమునఁ గడు దవ్వేగితిమి. అమ్మ శూలపుఁ బోటులతో రక్తబీజుని గాయపఱచినదనియు, ప్రలయంకరి కాలి తన నోరు తెఱచి గాయపు నెత్తుటిని ద్రాగివేసినదనియుఁ జెప్పఁబడినది.

సాధకా ! నిజముగా నిటులే జరుగును జుమా. ఒక వంక నద్వయ జ్ఞానప్రకాశము క్షణకాలమయి, భేద భేదజ్ఞానమును

జీవత్వబుద్ధిని క్షతవిక్షతము చేయుచున్నది. మఱియొక వంకఁ గాలీశక్తి సర్వగ్రాసినీమూర్తితో, సర్వభావములను (జీవభావమును) మ్రింగివేయుచున్నది. జీవత్వమనెడి రక్తమున్నచో, మఱలమఱల రక్తబీజుఁడు పుట్టుచునే యుండును. కాని, అమ్మ తానే యిపుడు కాలీమూర్తితో నా రక్తమును గబలించుచున్నది. కనుక రక్తబీజవధ మవశ్యము కాఁగలదు. ఆసన్నమైనది.

కథ - రక్తబీజుఁడు చండికాదేవిపై సైతము గదాస్త్ర ప్రహారము చేసెను. కాని యాగదాఘాతము దేవి కింతయు వేదనను గలిగింపలేదు.

మున్ను మాతృశక్తులను, ఇపుడు దేవిని సైతము గదతోఁ గొట్టినట్లును దెలియును, గాని దేవికి గదా ఘాతవేదన మింతయుఁ గల్గలేదు.

విను-ఆసురిక భావము లెంతగా వెలసినను “నేను జీవుఁడ” ననెడిమాట యెంతగా నెన్నిసారు లుబుకుచున్నను వానివలన, అమ్మ శరీరమందు - అద్వయక్షేత్రమందు - ఆ విశుద్ధ చిన్మయ స్వరూపమందు, ఎట్టి విశేషానుభూతియు లేదు. వేదన మన్నదే తెలియఁబడలేదు. మన యమ్మ నిత్యశుద్ధ, నిరంజన, నిర్వికారగానే యుండును. రవ్వంతయు వికారమంటదు. బుద్ధిమయక్షేత్రమందెట్టి విశిష్టతలున్నను నవి చిత్ క్షేత్రమం దెన్నఁడు నుండఁజాలవు. సమీపింపఁజాలవు. వేదనాశబ్దమున కర్థము విశిష్టానుభూతి. జీవభావమెంత బలవంతము కానిమ్ము. ఆత్మను జీవత్వమోహముచే ముగ్ధముఁజేయ యత్నింపనిమ్ము. దానివలన విశుద్ధపరమాత్మ

క్షేత్రమందు రవ్వంతయు క్షోభము కల్గదు. కనుకనే “గదాఘాతముచే దేవికి రవ్వంతయు వేదన లేదని” మూలమందుఁ జెప్పఁబడినది.

సాధకా ! అనుభూతిమాట మఱికొంచెము వినుము

మొదటినుండియు నీ యనుభూతిమాట చెప్పఁబడుచునే యున్నది. అనుభూతి సహాయముతోనే సాధనమార్గమం దగ్ర సరులగుదురు. అనుభూతియే ఆత్మ (అమ్మ). తొలుత విశేష భావముల సాయముతోనే విశేషానుభూతి నవలంబించి యగ్ర సరుఁడగును. మఱల నీ రుద్రగ్రంథి భేదన క్షేత్రమునందుఁ జేరుటచే, నీ విశిష్టానుభూతి తొలఁగిపోవును. అనుభూతి కేవల నిరవచ్చిన్నానందమయము. దానియందెట్టి విశిష్టతయు నుండదు.

వినుము. సత్యప్రాణప్రతిష్ఠ యలవడినచో, వేదన (యనుభూతి) యనెడిదే తెలియఁబడదు. సరే యిప్పుడు దర్శన శ్రవణ మననములు మున్నగు నింద్రియ వ్యాపారములు, భూమి జలాగ్నులు మున్నుగానైన తత్త్వములు, రూపరసాది విషయములు సర్వము నొక్కొక్క విధమైన యనుభూతులే. వీనిని జక్కఁగా నొందు సులభోపాయము చూడుము. అనుభూతిని బట్టి విషయముల వంకకు వచ్చుచున్నాము, విషయములనుబట్టి యనుభూతివంకకుఁ బోవుదుము. కొన్నాళ్లిట్టి యలవాటగుటచే గ్రాహ్యగ్రహణములు అనఁగా నింద్రియములు విషయములు ననుభూతిమయము లగును. అప్పుడు దర్శనమనఁగానే బోధము యొక్క దర్శనము, శ్రవణమనఁగానే బోధముయొక్క శ్రవణము, అను నిట్టి యనుభవ మగుచుండును. ఆ యవస్థ మఱింత పరిపక్వము కాఁగా, దర్శన శ్రవణాదులను విడిచి కేవలానుభూతిని - కేవల బోధమును

బట్టుకొని యుండుటకై ప్రయత్నించుటగును. తొలుదొల్తనే నిర్విశేషబోధమును బట్టుకొనుటచే వెనుకకు నెట్టివేయఁబడుటగును. ఒక వైద్యుతికశక్తి దెబ్బ (Electric Shock) తగిలినపుడు ఆ చోటినుండి త్రోసివేయఁబడును. అయినను మాటి మాటికిఁ బ్రయత్నింపుము. “అమ్మా ! నన్నాడిలోనికిఁ దీసికో, అమ్మా ! నన్నాడిలోనికిఁ దీసికో” అని యిటు లేడ్చుచుండుము. అపు డమ్మ కృపచే క్షణకాల మచట నిల్వఁగల్గుదువు. కేవల జ్ఞానమూర్తి గురుఁ డెట్టి వస్తువో తెలియఁగలవు.

మునుజెప్పిన యనుభూతియే జ్ఞానగ్రంథి. ఈ గ్రంథిని భేదించుటకే, యిట్టి తీవ్రప్రయత్నము పైని, అమ్మ కృపపైని నిర్భరంపడుము. ఈ రుద్రగ్రంథి భేదముచే నేమగునో యది మఱల వ్రాసి తెల్పున్కఱలేదు. సాధకా ! అది నీవే యెఱుంగఁ గలవు. సంక్షేపముగాఁ జెప్పిన యిది చాలును. జీవన్ముక్తియను పేర నీవు వినుచున్నదియు, జదువుచున్నదియు నిదే యని నీవే యెఱుంగఁగలవు.

అమ్మ రక్తబీజునిపైఁ బ్రయోగించిన యైదస్త్రముల రహస్యము

చాముండాదేవి రక్తబీజుని నెత్తురుచుక్క నేలఁబడకుండ నోర నందుకొని త్రాగఁజొచ్చినది. చాముండా ముఖమందును భూతత్వాంశమున్నది కనుక, ఆమె నోటియందును నసురులు పుట్టఁదొడఁగిరి. వారి నామె యక్కడనే చప్పళించి మ్రింగివేయు చున్నది.

ఇప్పుడు రక్తబీజుడు (జీవత్వము) ధ్వంసముఖమునకు వచ్చెను. ఒకవైపు ప్రజ్ఞాలోక సంపాతమనెడి శూలపుంబోటుల ప్రయోగము. ఒక వైపు భావరంజనమగుచుండ దానిఁ గానీయక ప్రలయంకరీశక్తి సర్వభావములను మ్రింగివేయుటగుచున్నది.

మంత్రమందు శూలము, వజ్రము, బాణము, అసి, ఋష్టి యని యైదస్త్రములు వ్రాయఁబడినవి. వాని యాధ్యాత్మికార్థము వినుము. విశ్వాసము, అనుభవము, యుక్తి, శాస్త్రము, కృప యను నీ యవే (అయిదే) రక్తబీజుని (జీవత్వమును) నిజముగాఁ జంపఁగల యస్త్రములు. వీనిలో నొక్కొక్క దానిచే రక్తబీజుడు చావఁడు. అన్నియు నొక్క పెట్టునఁ బ్రయోగింప ఒక వంక నస్త్రప్రయోగము, ఒక వంక సంహరిణీశక్తి యాకర్షణము, ఇట్లు రెండు వైపుల నుండి వాని నాక్రమింపఁగల్గినపుడే వాడు తప్పక చచ్చుటగును. ఇక విను.

సాధకుడా ! నీ వన్నిటికంటె ముందు “జీవో బ్రహ్మైవ నాపరః” యనెడి జ్ఞానమందు వజ్రమువంటి దృఢవిశ్వాసము నిల్పుము. అదే మొదటి యస్త్రము. తరువాత విశిష్టానుభూతిని బట్టుకొని, నిర్విశేషానుభూతియందు నిల్వఁ బ్రయత్నింపుము. ఇదే రెండవ యస్త్రము. పిదప యుక్తి సహాయముతోను, విచార సహాయముతోను, వాస్తవిక సత్య చితిశక్తిదే యనియు, దృశ్యము గాను, జ్ఞేయముగాను, విశిష్టరూపముగాను గాన వచ్చునదెల్ల వ్యావహారిక సత్తావిహీనమైన యొక విధమగు వ్యవహారమాత్రమనియు, దానికి వస్తుత్వముండజాలదనియు, వ్యావహారికాస్తిత్వము మూడు కాలములందును నుండ జాలదనియు నెఱుంగుము. ఈ విధముగా మఱి యనేకయుక్తులతోను విశిష్ట సత్తాప్రతీతిని సశింపఁ

జేయ బ్రయత్నింపుము. వేదాంతశాస్త్ర ప్రతిపాద్యమైన బ్రహ్మవిచారము నిచటఁ జేసినచో నుపయోగించును. అటుగాక తగు నధికారము రాకమున్నే విచారక్షేత్ర మందుఁ బ్రవేశించుటచే ననర్థము వాటిల్లును. సాధకుఁ డున్నతి నొందు దారియు, యథార్థ సత్యవస్తువునొందు దారియు విఘ్న కంటకములతో నిండిపోవును. కనుకఁ గేవల రక్తబీజవధము కొఱకై బ్రహ్మవిచారమనెడి యమోఘాస్త్ర మావశ్యమే; ఇది మూడవ యస్త్రము. తరువాత శాస్త్రప్రమాణ సహాయముతో నద్వయానుభవము చేయఁ బ్రయత్నింపుము. ఉపనిషదాది శాస్త్రోక్తలక్షణములతో నా యనుభవము సరిపోయినదా ? లేదా ? యను లక్ష్యము చేయుట తప్పక ప్రయోజనీయము. తత్త్వమస్యాది మహావాక్యచతుష్టయమును, “ఏక మేవా ద్వితీయమ్, నేహనానాస్తి కించన” మున్నగు నేకత్వ ప్రతిపాదకములునగు శాస్త్రవాక్యములయూఁతతో నీయద్వయ స్వరూపమును బక్కఁగాఁ బరిగ్రహింపఁ బ్రయత్నింపుము. ఇదె నాల్గవ యస్త్రము. ఇంక నైదవది కృప. అమ్మ యొక్క విశిష్ట కృప నొందుటకై గట్టి యూఁతగాఁ గాతర ప్రార్థనమునే తుది దాఁక విడువకుండుము. శరణాగత భావమువలన నవశ్యముగ నగు ఫలము కృపయే. ఆత్మలాభవిషయమునఁ గృపయే ఉప్రధానావ లంబము. కృపయే లభించినంత నున్నదంతయు ననాయాసముగా లభించును గాన, మును జెప్పిన యైదును దఱుగ, విపరీత క్రమమున ఫలమిచ్చుట కనుచున్నాము. అన్నిటికంటె మున్ను అమ్మ కృపయే యనుభూతమగును. పిదప విశ్వాసము దృఢ ప్రతిష్ఠిత మగును. తరువాత శాస్త్రార్థప్రతీతియు నగును. పుట్టును. చిట్టచివర కనుభూతిని లక్షించి నిర్వి శేష స్వరూపమందుఁ జేరు

యోగ్యత కలుగును. అగుఁగాక; ఈ ప్రక్రియలన్నియు మును జెప్పిన శూలాద్యస్త్రరూపములుగ, యథాయోగ్యముగఁ దెలిసి కొన్నపుడే దీని రహస్యము యథార్థముగ నెఱుంగఁగల్గుదురు.

మఱి ముఖ్యమైన మాట - చూడుము. చాముండాదేవి (ప్రలయంకరీశక్తి) రక్తబీజుని రక్తమును ద్రాగకున్నచో, వాని నిర్మూలించుటకు నెవ్వరికినిదరముకాదు. కనుక నెంత కష్టపడి యైనను బ్రలయంకరీశక్తి కృపకే యాసపడి లక్ష్మించుచుండ వలయును. అమ్మ కృపవల్లనే సాధకుని పురుషకారము ప్రకటమగును.

జీవభావ సమాప్తియే రక్తబీజ వధము

పైనిజెప్పిన విశ్వాసానుభవాది శస్త్రములచేఁ గొట్టఁబడి రక్తబీజుఁడు నేలఁబడిపోయెను. (జడత్వముగాఁ బరిణమించెను.) జడత్వమన్నను దృశ్యత్వమన్నను నొక్కటే. ఇంతవఱకు జీవభావము చేతనముగాను, ద్రష్టగాను (నే ననెడి చేతనముగాను) బ్రతీతమగు చుండెను; గాని యిపుడు చైతన్యముయొక్క యథార్థ స్వరూపము బయల్పడఁగానే యదిదృశ్యత్వముగాఁ బరిణమించినది. నేననెడి వస్తువిపుడు దృశ్యమేకాని జీవుఁడుకాఁడు. 'నేను' అనఁగా ద్రష్ట, చేతనము, జీవుఁడుగాఁ బ్రతీతమగుచుండెను గాని, దీనికి విపర్యయజ్ఞానమే హేతువుగాన, బీజమైన యాత్మ విపర్యస్తభావముతో జీవుఁడుగాఁ బ్రతీతమగుచుండెఁగాని, యిపుడమ్మ మొట్టమొదటనే (ధూమ్రలోచనుని) విపర్యస్త జ్ఞానమును జంపి వేసినది. దానివల్లనే తప్పని ఫలముగా నిపుడు జీవభావము సమాప్తినొందెను.

సాధకా ! విను. “జీవుడనుచు (దృశ్యమనుచు) నొకటి లేదు. ఉండలేదు. ఉండఁజాలదు. విశుద్ధబోధరూప వస్తువాక్కటే నిత్యమున్నది. ఇది పూర్ణానంద స్వరూపము; చిర మధుమయము; అమృతమయము; పూర్ణజ్ఞానస్వరూపము; నిరవచ్ఛిన్నానందమయ స్వరూపమైన వస్తువునందు అజ్ఞానమును, నిరానందమును నెన్నఁడును లేవు. ఉండఁజాలవు” అనెడి జ్ఞానము దృఢప్రతిష్ఠిత మగుటయే రక్తబీజవధము. ఏమనఁగా నిట్టిభావ ముదయించినచో మఱి జీవుడనుట కేమియు నుండదు. అప్పుడు బీజరూపమైన ‘నేను’ అనెడి వస్తువు జీవత్వముచే నభిరంజితము కాదు. అజ్ఞానతావశముననే యిట్టి జడచేతన సమ్మిశ్రణరూపమైన ప్రతీతి యగును.

సాధక సోదరా ! అమ్మ కృపచే నిన్నాళ్లకు నీ యజ్ఞానము తొలఁగినది. చైతన్యము నీ స్వరూపముగాఁ బ్రతిష్ఠితమైనది. కనుక జీవరూపముగా నిపుడేదియు వెలయదు. కేవల చైతన్య వస్తువవు నీవే భావించుచున్నావు. కర్తృత్వ భోక్తృత్వము లనెడి వ్యవహారము నీయందెన్నఁడు నుండలేదు. ముందెన్నఁడు నుండదు.

జడత్వసంబంధము తెగిపోయినపై నేమగును ?

బహుకాలమునకు సంచితజీవత్వమనెడి మాలిన్యము నుండి ముక్తమయి జడత్వసంస్పర్శము తెగిపోయి, నిర్మలాత్మ జ్యోతి వెల్లినది. కావున విశిష్టచైతన్యసమూహము (ఇంద్రియాధిష్ఠిత చైతన్యవర్గము - దేవబృందము) నిర్విశేషమును ఆనందమయ మునైన సత్తాసంబంధము నొంది నిస్సీమ హర్షము నొందినది.

విభిన్నశక్తులు నిర్మలబోధస్వరూపమున నభివ్యక్తమైనవి. ఇదే దేవతలానందముతోఁ దాండవించుట.

ఇఁక విను. 'ఆనందస్వరూపబ్రహ్మమందే జీవభావమున్నది. అనఁగా బ్రహ్మమే జీవుఁడుగాఁ బ్రకటితమగుచున్నది.' సాధకా ! ఇప్పటికి నిట్టి జ్ఞానముతోనే మెలఁగుచున్నావు, గాని యిపుడమ్మ కృపచే వెదకినను జీవత్వమున్నది లేనిచోట వచ్చి చేరితివి. జీవభావీయ పరిచ్ఛిన్నతచేత, ఆనందమునకైన సీమాబద్ధస్థితి యనెడి రక్తబీజుఁడు చచ్చెను. గాన నది పూర్తిగాఁ దుదముట్టినది. ఇప్పుడు వేర్వేరుగా బొట్టుబొట్టుగా వృష్టిభావములలో నానందసంధానము కాదిది. సర్వవిధముల విశిష్టత విడి పోవుటచేత నానందస్వరూపాత్మయే సర్వవిధముల వెలయుచున్నది. అపుడానందమయమే. విశ్వమయ కేవలానందమే. అసీమానందమే. నిరవచ్ఛిన్నానందమే. అదితక్క నెచ్చటను నేమియును లేదు. "ఆనందస్వరూపమగు నేను, పరమప్రియమగు నేను, అమృతమయమగు నేను సర్వత్ర యుద్భాసించుచున్నాను. నా యానందమునకు మొదలులేదు; తుదలేదు; ఉద్వేలనము లేదు. నేను మహాప్రశాంతుఁడను; ధీరుఁడను; స్థిరుఁడను" అను నిట్టి యనుభవము లభించును. ఆ యవస్థయందు జీవుఁడు, జగత్తు, జనన మరణములు, రోగ శోకములు, చంద్ర సూర్యులు, ఆకాశ నక్షత్రములు, సర్వము నొక ఘనానందసత్తచే నిండిన వనెడి బోధము గల్గును. కనుక దేవతలకు - ఇంద్రియాధిష్ఠాన చైతన్యబృందమునకు సాటిలేని యానందము గల్గదా ?

సాధకా ! రారమ్ము. నీవును నీ యానందసంధానము నొంది యానందమయుఁడవై ధన్యుఁడ వగుము. సత్యప్రాణములందుఁ

బ్రతిష్ఠితుఁడ వగుము. నీ నిరవచ్చిన్నానందము ననుభవించి జగత్తునం దానందమును వెదజల్లుచుఁ దిరుగుచుండుము.

శ్రీ గురుని మంగళమాయాశీర్వాదము నిన్నుఁ ధన్యునిఁ జేయుఁగాక.

అమ్మ యచింతనీయ లీలారహస్య యెంత ధన్యము !

దేనిని విడిచిన నేమియు లేదో, నిత్యమై వెలయునదేదో, ఏకాంతసులభ మేదో, దాని నెఱుంగుటకై, దాని నొందుటకై యిన్ని విపరీతావస్థలం బడి సాధకుఁ డగ్రసరుఁడగును. ఇది విచారించి చూడఁగా వింతయేయగును. ఔరా ! 'నేనున్నాను' అనున దెంత సహజమో, ఎంత వెల్లడియో ఆ యానందమయ మాతయు నంత సహజ; అంత స్వాభావిక; అంత స్వప్రకాశ; అయినను దన స్వరూపము నుద్ఘాసింపఁజేయుటకు మనలను బట్టి మనకై యెంత లీలావైచిత్ర్యమును జూపవలసివచ్చినది. ఎంత ప్రకటగా నుండునో, యంత మఱుఁగుగా నుండును. ఈ నిత్యనిర్ధ వస్తువును వెల్లడించుటకై యెంత విచిత్రలీల నడుపవలసివచ్చినది ! ఈ ప్రత్యక్ష వస్తుస్వరూపమును జేయుటకై మన గురువులు పలు తెఱఁగుల యుపదేశములు, పలువిధముల శిక్షలు నడుపుటగుచున్నది. వారు వస్తువిచారమందును విస్మితులగుచున్నారు. అమ్మ యచింతనీయ లీలారహస్య మెంత గొప్పది ! ఎంత ధన్యము. భగవంతుఁడే -

“అశ్చర్యవ తృశ్యతి కశ్చిదేన
మాశ్చర్యవ ద్యదతి తథైవ చాన్యః

ఆశ్చర్యవచ్చైన మన్యః శ్రుణోతి

శ్రుత్వాప్యేనం న వేద కశ్చిత్ ॥

- గీత

శ్రుతి — “ఆశ్చర్యో వక్తా కుశలాఽన్య లబ్ధః.”

**శుంభ నిశుంభులు సాటిలేని కోపమును
వెల్లడించి రనుదాని రహస్యము. ఇచటి గీతాగురు
వాక్యమును వినఁదగినదే.**

అస్మితా మమతల సర్వము విలయ మొందినది. జీవత్వము తజ్జన్యాసుర భావములు నశించినవి. వాని నాశ్రయించియే యున్నారు. ఉండఁగలరు. ఇప్పుడూత లేకున్నను వానికి సాటిలేని కోపము దుఃఖము గల్గుటయు నుచితమే. కోపము ఆత్మ స్వరూప ప్రకాశమున కైనపు డది సాటిలేనిదే. భగవంతుఁడు “కామాత్ క్రోధోఽభిజాయతే” అన్నాఁడు. కామన వలనఁ గ్రోధము గల్గును. అనఁగాఁ గామమునెఱవేఱకున్న మనసునకుఁ గల్గు వికారమే కోపము. ఆత్మప్రకాశమునకై నపుడది సాటిలేనిదే. ఈ కోపమే సర్వవిధముల వానినడుగంటించును. అదియు భగవంతుఁడు స్పష్టముగా నన్నాఁడు. “క్రోధాద్భవతి సమ్మోహః” క్రోధమువలన సమ్మోహము (మతిచెడుట) యగును. ఆత్మ యొక్క స్వప్రకాశత్వమును ఆనందమయత్వమును జూచి యస్మిత కేవల ముగ్ధమయ్యెను. తన యస్తిత్వమునకు స్వస్తి చెప్పియు, నాత్మప్రాప్తికే వేడుకపడినది. దీనిపేరే సమ్మోహము. “సమ్మోహాత్ స్మృతి విభ్రమః” ఈ మోహముచే స్మృతి విభ్రమమగును. పరమ ప్రేమమయ పరమాత్మస్వరూప మందుఁ గేవల ముగ్ధుఁడగుటచేఁ దన పృథగ స్తిత్వ విషయమున

స్మృతి లోపించిపోవును. “స్మృతిభ్రంశాద్ బుద్ధినాశః” తన యునికి విస్మరింపఁబడుటచే (ఉనికి-సత్త) బుద్ధినాశమగును. బుద్ధి తనకడ కింద్రియములచేఁ గొనితేఁబడిన విషయములను బ్రకాశింప జేయునది మాత్రమే. చిత్తమం దింకెట్టి వృత్తిప్రవాహమును లేనపుడు ప్రకాశింపజేయుట కేమియు నుండదు. అపుడు ప్రకాశకమగు బుద్ధియు నవసన్నమగును. ఇటులు స్మృతి భ్రంశముచే బుద్ధినాశమగును. “బుద్ధినాశా తృణశ్యతి” బుద్ధి నాశముతోనే తాను బూర్తిగా నశించును. అస్మిత తన కాత్మకంటె నతిరిక్తమైన పృథక్సత్త కలదనుకొనుచున్నదేదో యది పూర్తిగా లోపించిపోవును. బుద్ధియు నస్మితయు నొక్కటే (అభిన్నము) అని మున్నే చెప్పఁబడెను గాన, బుద్ధినాశమన్నను అస్మితానాశమన్నను నొక్కటే యర్థము. క్రోధమువల్లనే యీబుద్ధినాశము సూచింపఁబడినది. అహంతను లోపింపజేయు కోపమునకు సాటి జగత్తునందేదియుండును ? “నేను జీవుఁడను” అనెడి భావము విలయమైపోయిన వెంటనే ఆత్మనాత్మ స్వరూపముఁ జేయుటకై (ఆత్మగానే చేయుటకై) అస్మితా క్షేత్రమం దొక్కసారి మిగిలిన యుద్యమములన్నియుఁ దలసూపునపుడు దాని వెలిగుఱుతు క్రోధము. కాని, ఫలము విపరీతము. ఆత్మ యస్మితను దననుగానే చేసివేయక, అస్మితయే యాత్మగా నయిపోవును. క్రమముగాఁ జూడుఁడు.

ఆత్మలాభమునకై ముందడుగు వేయునది మమతయే.

‘నా యాత్మ’ యనుచు నంభికను బట్టుకొనఁబూనినది మమతయే (శుంభుని తమ్ముడు నిశుంభుఁడే). నిశుంభునకు (మమతకు) ముందువైపు ఆత్మలాభ వాసన, వెనుకవైపు జగద్దోగ

వాసన; ఇరువైపుల బహుళైశ్వర్య వికాసవాసన. వీరే ముఖ్యా సురులు.

ఇచట - “రక్తబీజుని వధసందర్భమున జీవభావము దాఁక విలయమైపోయెనే; మఱల ముందు వెనకలఁ గుడి యెడమల నీ యసురు లెటనుండి వచ్చిరి ?” అని శంక కలుగవచ్చును. దానికి సమాధానమిది - మధుకైటభులు (మూలబహుత్వ సంస్కారములు) మొదలు రక్తబీజుఁడు (జీవత్వము) వఱకుఁ జెప్పఁబడిన యసురుల కథలలో జీవభావీయ సంస్కారవిలయము చెప్పఁబడినది. ఇచ్చట నీశ్వరభావీయ సంస్కారముల నాశముమాట చెప్పఁబడినది. కనుక నిశుంభుని (మమత) నలువైపుల నున్న యసురుల నీశ్వరభావీయ సంస్కారములుగాఁ గైకొన్నచో నెట్టి సంశయము నుండదు. ఈ (నిశుభశుంభ) మమతాస్మితా (వినాశ ప్రసంగమున) ఈశ్వరత్వ విషయక సంస్కారముల క్షయము వర్ణింపఁబడును. పరమాత్మ స్వరూపమందుఁ జేరుపక్షమున జీవభావీయ సంస్కారములును బ్రతిబంధకములే. జీవత్వము ఈశ్వరత్వము అను రెండిటి విలయమును సాధింపఁ గల్గినపుడే యంబికాప్రాప్తి యగును. ముక్తిని గోరువారు యథార్థముగా, ఇహాముత్ర ఫలభోగవిరాగము (అనఁగా నీశ్వరత్వమువఱకు నైన యుపేక్ష) గలవారును మాత్రమే, ఈ యద్వయామృతమయాత్మ స్వరూపమును సాక్షాత్కరించు కొనఁగలరు. మమత (నిశుంభుఁడు) “నా యాత్మ” యనుచు, నాత్మతో నాత్మీయతనుగూర్చి, తన విశిష్టతను నిల్పుకొన నుద్యమించెను. ఉద్దేశ్యమేమనఁగా, ఆత్మ నాత్మీయముగాఁ జేసికొనఁగల్గుటచేతనే యీశ్వరత్వప్రాప్తి యగును. స్వాధీన బుద్ధితో

ముక్తప్రాణముతో జగద్రూపమైన యైశ్వర్యవిలాసము ననుభవించుటగును. స్వాధీన భావముతో - ఇదే నిశుంభుఁడు - యుద్ధాభిమానముతోఁ బరుగెత్తు రహస్యము.

ఆత్మతో నాత్మీయతను గూర్చు సామర్థ్యమెప్పుడు గలుగును ?

సాధకుఁడా ! ఇచటికి వచ్చి నిల్వగల్గుదు వేని ఈశ్వరత్వమన నేమో, ప్రేమభక్తి యన నేమో తెలియఁగల్గుదువు. ప్రేమ భక్తి స్థానమని నీవు దేనిని దలంతువో, యది ప్రేమ భక్తి స్థానము కాదు. నీవును నిశుంభునివలెనే 'నా యాత్మ' యనుకొని దానితో నాత్మీయతను గూర్చలేనంతదాఁక, ఆత్మ స్వరూపాభాసము నొందనంతదాఁకఁ బ్రేమ భక్తి విషయమాలోచించు నవసరమేది ? 'నా యాత్మ' యని పలుకుటకును దెలియుటకును దగు సామర్థ్యము నాది యనుట కేమియు లేనపుడే కలుగును. సర్వభావ విలయము కానంతదాఁకఁ జిత్తము నందు భావప్రవాహమునిల్వనంతదాఁక (అరికిట్టఁబడ నంతదాఁక) "నా భగవంతుఁడు - నా యమ్మ - నా యాత్మ" యనును, దలఁపను దగు సామర్థ్యము, నాది యనుట కేమియు లేపుడే - అనఁగా నాత్మీయతను దెల్పువాక్యముల సార్థకత యనుభవము కానంతదాఁకఁ గలుగదు. సాధకునకు నాత్మయొక్కటే లక్ష్యమయి మఱొకటి బోధమయ క్షేత్రమున నుబుకనపుడే, యాత్మతో నాత్మీయను గూర్చు సామర్థ్యము గలుగును.

చూడుమయ్యా ! నిశుంభున కాయువు పూర్తిగాఁ జెల్లి పోయినది గాని, "నా యంబికను నేను గోరుచున్నాను." (ప్రేమించుచున్నాను) అనుచు వాఁడెటులు తీవ్రవేగముతో

ముందడుగు వేయుచున్నాడో, అటులే నీవును బట్టుదలతో ముందంజవేయుము. ఈశ్వరత్వమునందును లాలసుడవు కాకుము. హాని లాభముల విచారింపకుము. కేవల ప్రేమలో మునుగుటకే వైమఱచుటకే ప్రయత్నింపుము. తప్పక యమ్మనొందుదువు. 'నాది' యనుమాట నొక్కసారిగా మఱచి పోదువు. కేవలాత్మ స్వరూపమందే నిల్చువు.

ఆ నేను ఈ నేనులో జేరి యొక్కటైపోవును.

ఈ నేను ఆ నేనులో జేరిపోయి శాశ్వతముగా నొక్కటైపోవును - ఎప్పుడు ?

వినుము. అంబికకంటె వేఱుగా ఆత్మనామముతో నొకఁడున్నాడు. అతఁడే యధార్థముగా ఈశ్వరుడు. అతనికి లోబఱచుకొనఁ గల్గినచో యధార్థముగా నీశ్వరత్వములభించును అని తెలియును. కనుకనే యస్మిత కింత పట్టుదల, ఇంత తీవ్ర ప్రయత్నము. అస్మిత (శుంభుఁడు) తననే యీశ్వరుఁడుగాఁ దలఁపఁజూచినది, గాని యపుడపుడు విశుద్ధాత్మ స్వరూపము భాసించుటఁ జూచు కారణమునఁ దన స్వరూపముయొక్క యపూర్ణతను విశేషించి యనుభవించుచున్నది. కనుక నాత్మ లాభమునొంది తన యపూర్ణతను దొలఁగించి తాను పూర్ణత నొందఁగోరినది. అభిప్రాయమేమనగా - నేనుగాక మఱియొకఁడు నేనునకు సత్తగాఁ గానవచ్చు. దానినెటులైన వేఱుగా నుండనీయ నొల్లదు. ఆ నేను ఈ నేనులో జేరి యొక్కటయిపోవును. కాకయున్న, ఈ నేను ఆ నేనులో జేరిపోయి శాశ్వతముగా నేకమైపోవును. రెండు నేనుల యునికి (సత్త) యెట్టులు నేనాఁడును నుండదు. అస్మితాక్షేత్రమును

జేరిన ముముక్షు సాధకుఁడు గాకున్న నీమాటలు బోధపడునా ? పడవు. ఆత్మ స్వరూపాభాసము నొందనంతదాఁక నస్మితయే యాత్మగా భాసించుచుండును. వాస్తవముగా నది (యస్మిత) యాత్మకాదని తొల్త నెట్టులును దెలిసికొనఁజాలదు. క్రమముగా నాత్మసాన్నిధ్య లాభమగుచున్న కొలఁది, దానిని లోఁబఱచుకొను పట్టుదలగలుగును.

(ఇదే శుంభుఁడు నిశుంభునితోను, ఈశ్వరవిభూతియొక్క సంస్కారములనెడి యసురదశముతోను, గ్రోధముతో యుద్ధ రంగమున దిగి, యంబికా శరీరమునుండి వెడలివచ్చిన మాతృశక్తులతోఁ గూడఁ జండికాదేవిని జంపఁగల్గినపుడే యంబికాదేవి యొంటరియై పోవును. అప్పుడే సంభవము అనుట.)

ఇదే శుంభునిశుంభుల (అస్మితామమతల) సంగర రహస్యము

మమత 'నాయాత్మ' యనుచు, ఆత్మ నాత్మీయముగాఁ జేసికొనఁ బ్రాణములొడ్డి ప్రయత్నించెను. మఱి యస్మిత 'నేనే యాత్మ' ననుచు యథార్థాత్మసత్తను నిరసింపఁ బ్రయత్నించెను. ఇదే రహస్యము.

సముద్ర సమీపమును జేరుచోటనే ప్రవాహవేగ ప్రబలత

'తత్త్వమసి' మున్నగు మహావాక్యముల మననము చేయుచు నిదిధ్యానముల నభ్యసించువారు, ఈ యస్మితా మమతల యతిసూక్ష్మ భీషణాక్రమణమును గుర్తింపఁగలరు. నిజముగాఁ

జరమతత్త్వమును బరమధామ రూపమును దెలియఁ గలవాని కెట్టులును విశ్రాంతి (శాంతి) లేదు. కనుకనే సాధకులీక్షేత్ర మందుఁజేరి యాత్మలాభము నొందుటకై బహుళ ప్రయత్నమును జేయుటగుచున్నది. పాతంజల యోగనూత్రములందు, “తీవ్రసంయోగానా మాసన్నః” సంయోగము = అస్మిత కోరినటులు పూర్ణముగాఁ జేరిపోవుట. తీవ్రసంయోగ సంపన్నులైన సాధకులకు, నాత్మలాభ మాసన్నమగును. వాస్తవమైన యనుభూతియందును నిట్టి తీవ్రసంయోగము కేవలస్వాభావికముగానే వచ్చునని కానఁబడుచున్నది. సముద్ర సమీపమునఁ జేరుచోటనే ప్రవాహ వేగము ప్రబలమగును. సాధకుఁ డాత్మ నెంతగా సమీపించునో యంతగా వాని యధ్యవసాయమును బ్రబల మగును.

ఇదే శుంభ నిశుంభలచేనైన యత్యుగ్ర శరవర్షము యొక్క రహస్యము.

మూలమంత్రమందు, వారిని వర్షించు మబ్బులతో నుపమించెను. ఇందును గొంతయుద్దేశమున్నది - మేఘములు తెంపులేక కురిసి వట్టిపోయి క్రమముగా సత్తను గోల్పోయి, తుదకుఁ గారాకయేపోవును. అటులే యస్మితా మమతలును దీప్రవేగముతో నధ్యవసాయ ప్రయోగమనెడి బాణములను కురిసి యంతలోనే తమ సత్తను గోల్పోయెనని భావము, అపుడాత్మసత్తయే మిగిలి యుండును. అస్మితా మమతల పేరైన నుండదు. క్రమముగా నదియుఁ జూతుము.

జీవభావీయ పృథక్సత్త యెటులు నశించునో వినుము

మున్నొకసారి చెప్పినదే చెప్పుచున్నాను.

“ప్రణవో ధనుః శరో హ్యత్మా బ్రహ్మ తల్లక్య ముచ్యతే,
అప్రమత్తేన బోధ్యం శరవత్తన్మయో భవేత్ ||”

ఉపనిషత్తునందుఁ జెప్పఁబడిన యీ శరప్రయోగము యొక్క చరమోత్కర్షత, యీ యస్మితామమతల (శుంభ నిశుంభుల) యుద్ధమందే కానఁబడును.

సాధకుఁ డెంతగాఁ బ్రణవధనుస్సును బూని బ్రహ్మ లక్ష్యమం దాత్మశరమును వేయుచుండునో, యంతగా నతని శక్తి - పృథక్సత్త తఱిగిపోవుచుండును. యథార్థ నత్తానందాన వెంతగా నగుచుండునో యంతగా జీవభావీయ పృథక్సత్త నశించుచుండును.

ఇదే యసురాధిపతుల శరపరంపర, అమ్మ శరపరంపరచే వ్యర్థమగుట, వారి యంగములు క్షత విక్షతములగుట యను దాని తాత్పర్యము, చితిసత్తాప్రకాశము మాటికిని క్షణస్థాయి యగుటను దెలిసికొనుటచేతనే, యీ రహస్యము చక్కఁగా ననుభవమునకు వచ్చును. అమ్మ నిత్యస్వస్థః నిర్వికార. ఆమెను (ఆత్మను) దనదిగాఁ జేయ నెంతగాఁ బ్రయత్నించునో, యంతగా “నేను-అహమ్” క్షీణించుచుండును. ఆత్మయొక్క యీ నితాంత నిర్మల స్వరూపాభాస ముజ్జ్వలతరమై సాధకు నెదుట వెలయుచుండునో, యంతగా నస్మితామమతలు క్షీణకరము లగుచుండును.

ఈ శుంభ నిశుంభ (అస్మితా మమతలతోడ) యుద్ధమందుఁ బ్రయోగింపఁబడిన కొన్ని యన్త్రముల రహస్యము

ఇచట - అమ్మ యుత్తమవాహనమైన సింహము మాట తెలిసికొనవలసియున్నది. మాతృశక్తిని నడుపు యంత్రమైన జీవుడే సింహము. ఇమ్మాట మున్ను రెండవమూటయందుఁ జెప్పఁడినది. ఆ సింహము మఱలఁ బనికిరాకుండఁజేయు నభిప్రాయముతోనే దాని తలపై ఖడ్గముతోఁ గొట్టెను. ఇటులు చేసినచో నంబిక తన కధీనయగునని వాని యుద్దేశ్యము.

ఇక్కడ నొక యాపత్తి - ఇచట మఱల జీవసింహ మెట నుండి వచ్చినది ? - రక్త బీజవధమందే జీవసింహము నశించినది కదా ; విశేషము - “బుద్ధియందుఁ బ్రతిబింబితమైన చిత్తే జీవుని యథార్థ స్వరూపము. అదె యిచట శుంభాసురుఁడుగా వర్ణంపఁ బడినది. అప్పుడు మఱల దేవీవాహనసింహ మెటనుండి వచ్చును?” అను నిట్టి యాపత్తి సత్యమే. దీని కుత్తర మిది. - వాస్తవ దృష్టితోఁ జిదాభాసుని కంటెను నతిరిక్తుఁడు జీవుఁడగుట కేమియులేదు. ఐనను అస్మితామమత లుండునంతవఱకు నిట్టి యొక శక్తి, దానియందు ‘నేను జీవుఁడ’ ననెడి యభిమాన మింతయు లేకున్నను జీవుఁడాత్మయొక్క యొక విశిష్ట ప్రకాశమే. ఇమ్మాట త్రోసివేయరానిది. ఆ విశిష్టతాంశమే దేవీవాహన సింహము.

ఇచట వాహనమునకొక విశేషణ మున్నది. ‘ఉత్తమ’. దీనిచే మును జెప్పిన దేవీవాహన సింహము స్థూలాభిమాని. ఇదియో - ఆనందమయ కోశమునం దతిసూక్ష్మతమ శక్తి ప్రవాహము. ఇచట

నెట్లును స్థూలత్వము వ్యక్తము కాదు. కనుకనే దీనిని 'ఉత్తమ' మన్నాడు. వినుము - సుషుప్తికాల మందు జీవుఁ డానందమయ కోశమం దుండును. అప్పుడు స్థూల సూక్ష్మ విషయకమగు నెట్టి జ్ఞానము నుండదు. కాని యప్పుడుండునట్టి యజ్ఞానవిషయక జ్ఞానాంశమును బట్టుకొనుటచేతనే దేవియొక్క యీ యుత్తమ వాహన సింహపు రహస్యము నెఱుంగఁగలరు. అస్తరహస్యము వినుము.

క్షురప్రము - మంగలికత్తివలెనేయుండు నొక బాణాస్త్ర విశేషము. దీని యాధ్యాత్మికార్థ మేమనఁగా - ఆత్మస్వరూప మును బ్రకాశింపఁజేయు నొక శక్తి విశేషము. ఏ శక్తి లేకపోవుట చేత నీశ్వరభావీయ విక్షేపము నివారితమగునో యదే క్షురప్రాస్త్రముగా వర్ణింపఁబడినది.

అసి - కత్తి. ఈ శబ్దముచే నిచట భేదజ్ఞానము అనఁగా నీశ్వరభావీయ విక్షేపశక్తి.

చర్మ - డాలు. ఈ శబ్దముచే ఆత్మస్వరూపావరకశక్తి. (స్వరూప మును గప్పిపుచ్చునది.)

ఈ డాలు ఎనిమిది చంద్రచిహ్నములు గలదిగాఁ జెప్పఁబడెను. దీని రహస్య మేమనఁగా - ఇంతకుమున్నే అష్టపాశవిలయము చెప్పఁబడినది. వాని శేషచిహ్నములనడి సూక్ష్మ తమ బీజములే యష్టచంద్రచిహ్నతమైన డాలుగాఁ జెప్పఁబడినది. సాధారణముగాఁ జర్మాస్త్రమును 'డాలు' అందురు. ఇది యావరణశక్తికి మాఱు పేరే. స్వయంప్రకాశాత్మశక్తి మమతను (విశుంభుని) విలయమొనర్చుటకుఁ బూనినపుడు, ఆ సూక్ష్మ తమ

బీజమనెడి యావరణశక్తి ప్రభావముచేఁ దన్ను మఱుఁగు పఱచుకొనఁ బ్రయత్నించును. ఇది మమతా స్వభావము. అమ్మ యిపుడు దానిసైతము నాశమొనర్చినది.

శక్త్యస్త్రము - మును జెప్పిన విక్షేపావరణ శక్తులను గల్గించిన మూలాజ్ఞాన మనెడిదియు శక్తి విశేషమే. దీని వివరణము విపులము. అజ్ఞానము సైతము శక్తివిశేషమే యనుట వేదాంత శాస్త్రమందును స్వీకరింపఁబడినది. ఉండనీ. అజ్ఞానమనెడి మూలశక్తిచే నగు నావరణ విక్షేపములనెడి రెండు శక్తులును నశింపఁగానే నిశుంభుడు (మమత) ఇదే తుదిసారి దెబ్బయనునట్లు, తన యధ్యవసాయముల నన్నిఁటిని బ్రయోగించి, యా మూలాజ్ఞానశక్తిని బట్టి యుంచుటకే ప్రయత్నించెను. ఇదే శక్త్యస్త్రముగా వర్ణింపఁబడెను. అమ్మ దానిని గూడ వమ్మొనర్చినది.

చక్రమనగా - సుదర్శనము. సుదర్శనమనెడి చక్రము అదె జగచ్చక్రము. మున్నీ చక్రరహస్యము విశేషించి చెప్పఁ బడెను. మమత తననే యాత్మగానెంచి యాత్మను బరిగ్రహింప ముందడుగు వేయఁగానే మన యమ్మ జగచ్చక్రము నెదుటఁ బెట్టి మఱిషించివేసెను. అనఁగా సాధకుఁడు అజ్ఞానవశుఁడై “మమ” నాది యంచు నాత్మను బట్టుకొనఁగడఁగునపుడు, సరిగా నాత్మను బట్టుకొనలేఁడు. తుట్టతుద కు ఆత్మవిభూతలు - అనఁగా నీశ్వరభావీయ సంస్కారములు, ఎదుటఁ బడును. వానిపైనే మమత చేరుకొనును - పుట్టునని యర్థము. కాని యనాత్మ భావములయెడ నైన మమత్వము మున్నే లోపించిపోయినది. పరవైరాగ్య ప్రభావ ముచే జీవభావీయములును, ఈశ్వరభావీయములునైన సంస్కార

ములు వచ్చి యెదుర నిల్చినవి. సర్వవిభూతుల త్యాగమునకును గ్రహణమునకును అయోగ్యములై పోయినవి. అవి పూర్తిగా ననుభవింపఁబడినవి. మమత యాత్మనే కోరుచున్నది. దానిని మఱెద్దియు లోభపెట్టి ముగ్ధముఁ జేయఁజాలదు. కనుకనే యమ్మ యెంతగ జగచ్చక్రమును, ఆత్మవిభూతిని జూపి లోభపెట్టి మమత్వముయొక్క ప్రగతిని నిరోధించుటకుఁ బ్రయత్నించినదో, యంతగా మమత్వ ముల్లాసముతో (ఉత్సాహముతో) అమ్మవంకకే ముందడుగు వేయుటకుఁ బ్రయత్నించుచున్నది. ఆత్మ నాత్మీయముగాఁ జేసికొని, మమత్వ మొందు నీ ప్రయాసము నిష్ఫలమేయైన నీ ప్రయత్నము వలనఁ గొంత యుపకారమున్నది. సాధకుఁడు మూలాజ్ఞాన ప్రభావముచే నెన్నిసార్లు ఆత్మ నాత్మీయముగాఁ జేయఁగడఁగునో, యన్ని సార్లు నింతో యంతో మమత్వబోధ క్షీణించుచునే యుండును. గనుకనే, అమ్మ చక్ర ప్రయోగముచే నిశుంభుని శక్తిహీనతా విషయవర్ణనము, సాధకమాత్రునికే సూక్ష్మానుభవయోగ్య విషయమగును.

సాధకా ! ఇది నిల్కడతో నాలోచింపుము

మమత పలుసారులు పెక్కు లుపాయములతోఁ దన విశిష్టతను రక్షించుకొని యాత్మ నాత్మీయముగాఁ జేయఁ బ్రయత్నించెను (ఇదే దేవీ నిశుంభుల పరస్పర యుద్ధము.). నిశుంభ క్షిప్తశూలమును దేవి పిడికిటితోఁ బిండిచేసినది. నిశుంభ క్షిప్తగదాస్త్రమును దేవి త్రిశూలముతోఁ జూర్జించినది. వాఁడు వేసిన పరశువును దేవి బాణప్రయోగముచేఁ బడఁగొట్టినది. (వానిని

మూర్ఖిలఁజేసినది). శూలము-స్వరూప విషయక జ్ఞానము; గద-
వ్యక్త వాక్య ప్రయోగము. (స్తోత్రపాఠ మహత్త్వ కీర్తనాదికము.)
పరశువు-ద్వైతప్రతీతి. ఈ యస్త్ర శస్త్రముల యాధ్యాత్మిక వ్యాఖ్య
మాటిమాటికి నిష్ప్రయోజనము.

సారాంశమేమనఁగా - “నేనున్నాను, నాది యనుటకు నీవు
మాత్ర ముండుము” అను నీ భావమే నిశుంభుని పలు విధముల
యస్త్రశస్త్రములుగా వర్ణింపఁబడినది. ఎవ్వనికైన నీ భావము
సాధనజీవనమందు సత్యముగా నున్నట్లు తెలియఁబడి, యీ
స్థానమందతడు చేరఁగల్గుచో, నతఁడే ధన్యుఁడని గొంతెత్తి
చెప్పవచ్చును. ప్రేమ భక్త్యనుశీలమున కిదియే తుదియవస్థ. ఇది
సత్యమే కాని, యెచట నిల్చినను బని సాగదు. ఇంకను ముందడుగు
వేయవలయును. గనుక (నిశుంభుఁడు) మమత యెంత
ప్రయత్నింపనీ, ఎంత ప్రేమభక్త్యను శీలము చేసి యాత్మరసా
స్వాదము చేయనీ, తన విశిష్టతను జూడ నెంత ప్రయత్నింపనీ,
అమ్మ వానిని వమ్మే చేయుచుండును. కనుకఁ జండికాదేవియు
ననేకాస్త్ర ప్రయోగముచే అనఁగా - అద్వయ జ్ఞానాలోక ప్రదానము
చేసి, మమతయొక్క యా విశిష్టతను దొలఁగింపఁ బ్రయత్నించినది.
దాని ఫలము గానే, యనఁగా - ఆత్మయొక్క స్వప్రకాశ శక్తి ప్రభావ
ముచే మమతయొక్క విశిష్ట ప్రకాశము క్రమముగా క్షీణబలమై
మూర్ఖితమైనది. ద్వైతప్రతీతి కొంతసేపు విలయమైనది. మమతకుఁ
గల యొక ప్రధాన సత్తను దాననుభవింపలేక పోవుటచే నది
మూర్ఖునొందినది. వైష్ణవ శాస్త్రమందును బ్రేమ ధర్మానుశీలన

ఫలముగా నిట్టి మూర్ఖాకథ వర్ణింపఁ బడినది. భక్తి శాస్త్రమందుఁ జెప్పఁబడిన యెనిమిది సాత్త్విక భావములందును దుదిని మూర్ఖావస్థ “నాది, నాది” యనుచు నాత్మను బట్టుకొనునపుడు ‘నాది’ యను బోధము లోపించి కేవలాత్మస్వరూప ముద్ఘాసించి నపుడే యథార్థప్రేమ ముదయించును. సాధకా ! ఇచట మూర్ఖా శబ్దముచేఁ జైతన్యలోప మనుకొనకుమా. చైతన్యస్వరూప మును సమీపించునపుడు జీవుఁడెప్పుడును జైతన్యహీనుఁడు కాఁజాలఁడు. ఎచటనైనను జూడు. జీవుఁడెన్నడైన భగవన్నామ స్మరణమునో, కీర్తనమునో చేయఁగాఁ జేయఁగా, అచేతనుఁడై పడిపోయినపుడు, వాడింకను జైతన్యవస్తు స్వరూపమును దెలిసికొనఁ జాలఁడయ్యె నని తెలిసికొమ్ము. దానిని సమీపించుట యనునది దూరపు మాట. చైతన్యస్వరూపమును స్మరించుచునే, అచేతనుఁ డయ్యెనేని, వాడు మనోమయ క్షేత్రమును విడిచి రవ్వంతయుఁ బైకి లేవలేదని యెఱుంగుము. ఇది నిల్కడతో నాలోచింపుము.

మమత యేయవస్థనుండి యెన్ని మెట్లెక్కినో చూడు

సాధకా ! ఈ మమతయే యొకప్పుడు (స్థూలమందు) సంసారమందు - కామినీ కాంచనములయెడ నాకృష్టమైనది. అనేక కఠిన ప్రతములు, ప్రయత్నములు కాఁగా బహుకాలమునకు దాని నుండి విడిపించి విధ్యుక్తధర్మములయెడకుఁ దెచ్చినది. అపు డీ మమత ధర్మమునే తనదిగా నెంచి చేకొన్నది. మఱి యెంతో కాలమునకు బలుపుట్టువుల తర్వాత, అమ్మ కృపచే శ్రీ గురుని

యహైతుక ప్రేరణముచే ధర్మసంస్కారములను విడిపించి యథార్థ సాధనరాజ్యమందు నిల్పినది. అపుడా సాధనమునే తనదని నలిపివేసెను. పిదప మహాసుకృత ఫలముగా నిన్నాళ్లకు, ఆత్మ స్వరూప సంధానము నొంది తననే తనదిగా నెంచెను. చూచితివా; యీ మమత యెక్కడినుండి యెక్కడకు వచ్చినదో ! ఆసపెట్టి విడిచి, స్థూల సూక్ష్మభావముల నన్నిటిని విడిచి కారణతత్త్వమునకు వచ్చి చేరినది. ఎంత నీచావస్థనుండి, యెంత యుచ్చావస్థకు వచ్చినదో చూడుము. అయినను మమత స్వభావమును వీడలేక పోయినది. అది యిపు డాత్మను విడిచి మఱి దేనిని గోరదు. జగత్సంస్కారముల నన్నిటిని విడిచి, యాత్మలాభమునకై ప్రయాసపడుచున్నది. కాని యిదియు భేదజ్ఞానమాత్రమే, గాన మన యమ్మ దానిని సైతము చంపును.

సాధకా ! ఈ రుద్రగ్రంథి భూమిక కెక్కినపుడు, భేదజ్ఞానమని వ్రాయుచోట, స్వగతభేదమాత్రమే గుర్తింపఁబడునని తెలియుము. మఱువకుమా - సజాతీయ విజాతీయముల మాట యిట నుండనే చాలదు. అది యుండనిమ్ము. ఇప్పుడు మమత (నిశుంభుఁడు) అమ్మ యద్వయ స్వరూపప్రకాశముచేఁ గొంతవడి మూర్ఛిలైనను. అనఁగా మమత్వము మఱి వికసింపలేదనుట. దీనిచే (శుంభుఁడు) అస్మిత తానే వడిగా నంబికను జంపఁగడఁగెను. ఆత్మను జంపఁగల్గినచో అస్మితామమతలు (అన్నదమ్ములు) నిరుప ద్రవముగా నుండఁగలరు కాని, అకటా ! అది యసంభవము.

శుంభయుద్ధ రహస్యమును సూక్ష్మబుద్ధితో గ్రహించునది.

శుంభుడు తన యెనిమిది చేతులందు నెనిమిది యాయుధములను దాల్చి రథమెక్కి, ఆకాశమండలమందుఁ జేతులను వ్యాపింపఁజేసి శోభించెను.

శుంభుడు రథస్థుడు. దేహమే రథము. అది స్థూలసూక్ష్మకారణములని మూడు విధములు. శుంభుని రథమనఁగా నిచటఁ గారణదేహమనియే తెలియవలయును ఏమనఁగా స్థూలసూక్ష్మదేహములయందుండిన యాత్మాభిమానము మున్నెన్నఁదో నశించినది. అష్టభుజములు - ఎనిమిది సాత్త్వికభావములు. ఆకాశమండలము-విజ్ఞానమయ వ్యాపకాకాశము. అస్మితకారణదేహము నాశ్రయముతో నెనిమిది సాత్త్వికభావములనుగూడి శోభనొందెను. విజ్ఞానమయాకాశము వీనితో నిండినది. ప్రేమభక్త్యనుశీలనము కాఁగా రోమాంచ కంపాదులైన యెనిమిది సాత్త్వికభావములు ప్రకాశించెను. సాధకా ! ఇది స్థూల మందుఁగాదు. అప్రాకృత క్షేత్రమందేచుమా. పూర్తిగా నభోమండలమును వ్యాపించి శోభించెను. ఇదే శుంభుని (అస్మిత) యొక్క యథార్థస్వరూపము. అస్మితాక్షేత్రమందుఁ జేరిన పైనే సాధకున కీ దశ సిద్ధమగును. అతిస్వచ్ఛ చైతన్యమయ వ్యాపకాకాశము అహంతామయమై ప్రకాశించును. అప్పుడు స్థూలసూక్ష్మ దేహముల ప్రతీతియే యుండదు. సాటిలేని చెప్పరాని యానందబోధమందు మునిఁగిపోఁగోరును, గావున సాత్త్విక లక్షణములు వెలయును. ఇచటజేరి నిలుచుట చేతనే యస్మితకు, అమృరూపము దూరమునుండియే ప్రత్యక్షమగును. సర్వభావములతోఁ గూడి

యుండిన 'నేను' ఏనాడు నీ యంభికా స్వరూపమును బ్రత్యక్షము చేసికొనఁజాలదు. సర్వభావములతోఁ బూర్తిగా విడిపోయి 'నేను' నగ్నము కాకున్నచో భావాతీతయు దిగంబరయునైన యమ్మ యొడినెక్కుట కాదు.

శుంభుని జూచి యమ్మ శంఖ ఘంటానాద ధనుష్టంకారము లను జేయు రహస్యము

శంఖ ఘంటాధ్వనులు అనాహతనాదములు. ధనుర్గుణ నాదము ప్రణవనాదము. ఇచటినాదము వైఖరి కాదు. పశ్యంతీ మధ్యమము లనెడి సూక్ష్మ సూక్ష్మతర నాదముల మాటయే యిది. ద్వైతప్రతీతి యుండునంతదాఁక నాద ముండనే యుండదు. భేదము కేవల స్థూల సూక్ష్మముల నంటినదే. (ద్వైత్యసేనల) అసురసంస్కారముల తేజోవీర్యములను నశింపజేయుటకు నీ మూడునాదములు విశేషావలంబము లగును. ఆసురీ భావములచేఁ బీడింపఁబడునపుడే, యనాహతనాదమునం దభినివేశము నొంది తదేకచిత్తముతోఁ బ్రణవాది మంత్రజపము చేయుటచే వాని యత్యాచారము శాంతించును. దేవీ మాహాత్మ్యమందుఁ దొలినుండియు నిది చెప్పఁబడుచున్నది. స్థూలానురులు-కామక్రోధాది వృత్తులు; సూక్ష్మానురులు-అస్మితాదులు; ఇవన్నియు ననాహతనాదముతోఁ గూడిన ప్రణవ ధ్వనిచేఁ దిరస్కరింపఁబడును. అమ్మ తానే యుద్ధము చేసినదని మునుఁ జెప్పఁబడినది. లోపలినుండి యమ్మయు సమయాను రూప సాధనము చేయును. అనఁగా సర్వోపాయములును దమంతఁ దామే తోచును.

సాగిపోవును. ఇదే దేవి చేయు ప్రతీకారము. మాతృసమరము. అది సాధకులు మఱవకుందురు గాక.

**సింహనాదము, కాళి మింటి కెగిరి రెండు చేతులతో
నేలను గొట్టుట, యనువాని రహస్యము.**

అనాహతనాద బ్రణవధ్వనులతోఁ గూడిన సింహ నాదము - జీవుని యుల్లాసమును సూచించు జయజయధ్వనితోఁ జేరి భూమ్యాకాశమండలము నిండెను; అనఁగా క్షితితత్త్వము మొదల కాశతత్త్వమువఱకు నైన తత్త్వముల విక్షోభితము లయ్యెను. ఇచట స్థూలక్షిత్వాది పంచభూతముల మాట కాదు. అస్మితయొక్క యశేషవ్యూహములనెడి క్షిత్వాదుల యతి సూక్ష్మావస్థలను లక్షించియే యిచట భూమ్యాకాశమండలము మాట చెప్పఁబడినది.

సాధకా ! సూక్ష్మతమానాహతనాదముతోఁ బ్రణవ ధ్వని పరమసూక్ష్మముగా నుబుకుట కాంచునపుడే నీవును మహోల్లాసముతో నగు జయధ్వని చేయుదువు. నీవు జీవ సింహమవు. నీలోనుండి వెడలు నా నాదముతో మనస్సనెడి మదపుటేనుఁగు చాంచల్యమడఁగి నీ యాసలు పండును.

ఈ విధముగా వేర్వేరు నాదములు చేరి రోదసి నిండు నపుడే, కాళి-సంహారశక్తి తన రెండు చేతులతో నేలఁ గొట్టెను. అనఁగా క్షితితత్త్వాత్మక వికాసమును విలయమొనర్చె ననుట.

శివదూతి యట్టహాసము - దాని మహిమ.

శివదూతి - మున్నీ శానుని దూతగానియోగించి, శుంభుని యుద్ధమువలన నడ్డగించుటకుఁ బ్రయాసపడిన చండికాదేవియే, యసురుల కమంగళకరమైన యట్టహాసమును జేసినది. ఆ భీషణ హాస్యధ్వనికి అసురులు భయపడిరి. శుంభుఁడు కోపించెను..

హాసము ఆనందమయాత్మ వికాసము. మనసునకు మాటకు నందని పరమాత్మసత్త మెఱుపుఁ దక్కువలె క్షణ వికాసము నొందుటే శివదూతి నవ్వు. ఇది యసురులయెడ నమంగళకరమే. ఏమనఁగా - ఈ నవ్వే యసురభావములను విలయమొనర్చునది. ఈ విధమైన పరమాత్మ క్షణికవికాసము చేతనే వారు కేవల భయవిహ్వలులైరి. ఏమనఁగా క్షణకాలములోనే తమ విశిష్టసత్తను గోల్పోయిరి. అది యెట్టి భయంకరా వస్థయో చూడుఁడు. అసురుల కీ దశ కల్గఁగానే ప్రాణము లొడ్డియైన దన విశిష్టసత్తను నొల్పుకొనఁ బ్రయత్నించెను. సాధకుఁ డొక్కసారి యీ హాసవికాసము నొందుటచేతనే జీవుని పృథక్పృథక్ప్రతీతి లోపించిపోవును. మఱి యాసురీభావములు సంక్రస్తములై పోవును. ఆసురిక భావములకెల్ల గేంద్రస్వరూపమైన శుంభుని (అస్మిత) కోపము పెంపొందెను. తన విశిష్ట సత్తను నశింపఁజేయఁగడఁగిన యాత్మప్రకాశమును ధ్వంసముచేయ నడుముకట్టెను.

సాధకుఁడా ! అప్పుడే నీ యాసలు నెఱవేఱును.

సాధనామార్గమందు ముందంజ వేయుచుఁబోఁగా శుభ లక్షణములు కానవచ్చిన తర్వాతనే నీ యాసలు నెఱవేఱును.

ఇంకెంతో తడవులేదని తలంపఁదగును. దేవతలు ఆత్మాభి
ముఖులు కానంతదాఁక, ఆత్మప్రాప్తికైన యాశ విడంబన మాత్రమే.
అనఁగా నింద్రియాధిష్ఠిత చైతన్యవర్గము అమృతాను భూతిని
గోరనంతదాఁక యని భావము. ఇంద్రియ మనః ప్రాణ బుద్ధులు,
ఒక్క స్వరముతోఁజేరి మహోల్లాసముతో నాత్మ వంకఁ బరుగెత్తు
నపుడే నీకు మాతృలాభము తప్పకగునని తలంపుము. విడువక
“అమ్మా ! నా దరికి రమ్ము, నా చేయి పట్టుకొని నీవే యింటికిఁ
గొనిపోవమ్ము, నేను రెండు చేతులెత్తి ‘అమ్మా ! అమ్మా !’
యనుచున్నాను. నెన్నెత్తుకొని యింటికిఁ గొనిపోవమ్ము.” అని నిష్కపట
ప్రాణముతో నేడ్వఁగల్గినపుడే యమ్మ నొందఁగలవు. దేవతలు నీకు
సాయపడుదురు. నీ యహంత కవలితమగును. మాతృవక్షమందు
శాశ్వతముగాఁ జేరిపోదువు.

అమ్మకును అస్మితకును జరిగిన యుద్ధరహస్యము.

క్షణకాలస్థాయి యైన యాత్మప్రకాశముచే అస్మిత
దుర్బలమైపోయినది. తన యస్తిత్వమందు సంశయము కల్గినది.
“నేనున్నాను” అనఁగా ‘అస్మి’ (అస్తి) యను నొక ప్రతీతి యగును.
ఈ యస్తిత్వము నాదికాదు, ఆత్మదే యను నిట్టి జ్ఞానము
భాసించుచుండును. ఇట్టి తెలివి యెంతగా భాసించునో యంతగా
అస్మిత దుర్బలమై పోవుచుండును. క్షణకాలమైనను నిత్యమైన దాని
యస్తిత్వము ప్రకాశించునపుడు, ప్రతిబింబము యొక్క యస్తిత్వము
దుర్బలము కాకుండఁజాలదు. సాధకులే యిమ్మాటల మర్మము
నెఱుంగుదురు.

దేవితో యుద్ధము: శుంభుఁడు మూర్ఖిల్లుట.

(దేవీ శుంభులు ఒండొరులపైఁ బఱపుకొన్న యమ్ముల నొండొరులు ఖండించిరి. చండికాదేవి కోపించి శూలముతోఁగొట్టెను. దానితో వాఁడు మూర్ఛిలైనను.)

సాధకా ! ఇఁక వినుము. ఆత్మకు నస్మితకునైన యుద్ధము బింబప్రతిబింబ యుద్ధము. సాధకా ! గుర్తింపుము. సర్వభావ ములతోఁ గూడిన నీ యహంత తానెట్లును దన స్వరూపమును గోల్పో నొల్లదు. ఎన్ని యుపాయములచేనైన ‘అహమ్’ ను (తనను) రక్షించుకొనఁ బ్రయాసపడును. ఇదే శుంభుఁడు వందలు వేలుగ నమ్ములు చిమ్ముట. ఇఁక దేవియు (చితిశక్తియు) మాటి మాటికిఁ దన స్వరూపమును బ్రకటించి యస్మితయొక్క యా విశిష్టా శ్రయమును నశింపఁజేసెను. ఇదే యమ్మ శుంభునిపై లెక్కలేని బాణము లేయుట. ఇదే వీరి యుద్ధరహస్యము.

తర్వాతఁ జండీశూలపుఁ బోటుతో శుంభుఁడు మూర్ఛిలైనను. శూలాఘాత శబ్దార్థము జ్ఞానమయ సత్ప్రకాశము. ఇది మున్నెన్ని సారులో చెప్పఁబడినది. “నేను” జ్ఞ స్వరూపవస్తువు. దీనియందు జ్ఞాత జ్ఞేయము నను విశిష్టభావములు లేవు. ఇట్టి యుపలబ్ధిని గుర్తించియే యిచట శూలాఘాత శబ్దప్రయోగమైనది. ఇట్టి యనుభవము వెలయు ముహూర్తమందే యస్మిత మూర్ఛిత మగును. అనఁగాఁ గానరాదు. క్షణములో దాని విభుత్వ వ్యాపకత్వాది ధర్మములు తిరస్కరింపఁబడును. మనయమ్మ యాత్మవికాస మిట్టిది. ఆ వికాసముచే సర్వభావములును

- విలయమగును. మఱేమియు మిగులదు. ఏమన, ఆ మిగిలినది నోటిమాట కందదు. అది నేనులేని 'నేను' అనగా 'నేను' యొక్క యధార్థ స్వరూపము. ఆ యధార్థమైన నేనే "సో 2హమ్." అదే యాత్మ అచటఁ జంద్ర సూర్యుల వికాస ముండదు. గ్రహ నక్షత్రాదుల వికాసములేదు. అక్కడ మెఱుపుల కాంతిలేదు. అచట నంతయుఁ గాంతిహీనమే. ఇట్టిది 'జ్ఞ' స్వరూపము. ఇది కేవల నందమయ స్వరూపాత్మయైన 'నేను'. ఇది మెఱుపువలె వికసించి నంతనే యస్మిత మూర్ఛిలైనను.

న తద్భాసయతే సూర్యో న శశాంకో న పావకః ।

యద్గత్వా ననివర్తంతే తద్ధామ పరమం మమ ॥ ౧౪.

తత్ (పరమాత్మధామ) కీదృశమ్ ? తదుచ్యతే-నేతి. తత్పరమాత్మనో ధామ సూర్యోన భాసయతే । న శశాంకః । న పావకః ప్రకాశయతి । ఏతే జగద్భాసకాః పరమాత్మని పదే విలయం యాంతీత్యర్థః । కేతావదత్ర సూర్యచంద్రపావకాః పరమాత్మని పదే యేన ప్రకాశతాం యాంతీత్యర్థః । ఉచ్యతే వాక్ర్రాణ మనాంసీతి, బ్రహ్మణస్త్రివృద్ధావ ప్రకాశః యేన హి కారణభూతేన సంసారాశ్చత్థే 2యంప్రాదుర్భూతః, సూర్యాదయశ్చ యస్యస్థూలాని జ్యోతి రూపాణుచ్యంతే । శ్రుతౌ యథా తస్యైవ వాచః పృథివీ శరీరమ్ । జ్యోతీరూపమయ మగ్నిః ఏతస్య ప్రాణస్య ఆవః శరీరమ్ । జ్యోతీరూప మసౌ చంద్రః" । ఏతస్య మనసో ద్యౌః శరీరమ్ జ్యోతీరూప మసావాదిత్యః ।

పునః కీదృశమ్ ? యద్గత్వా పావ్య, న నివర్తంతే న పునః ప్రత్యావర్తనం కుర్వంతి, తన్మమ పురుషోత్తమస్య పరమం ధామ,

గతాగతి ధర్మకో, హి త్రివృత్త కాశః । తస్య ఆత్మని విలయాత్
స్వయంప్రకాశ ఆత్మా కుత్ర గచ్ఛేత్ ? కుత్ర వా ప్రత్యాగచ్ఛేత్; ఇతి,
అస్య యోగికార్థః ॥

ఆ పరమాత్మ భూమి యెట్టిది ? దాని విజ్ఞానమేమి ? అను
మాటను సారభావముతో నీ శ్లోకమందు అమ్మ వర్ణించు చున్నది.
సూర్య శశాంక పావకులనెడి జ్యోతులచటఁ బ్రకాశింపవు. వాని
జ్యోతి పరిమళానమైపోవును. ఇట్టి సంకీర్ణార్థమిచట గ్రహణీయము
కాదు. సూర్యశశాంక పావకుల యర్థము వాక్రొణమనస్సులు.
“తస్యైష వాచః పృథీవీ శరీరమ్ । జ్యోతీ రూపమయ మగ్నిః
అప్యైతస్య మనసో ద్యౌః శరీరమ్ । జ్యోతీ రూప మసావాదిత్యః ।
ఏతస్య ప్రాణస్య ఆపః శరీరం । జ్యోతీ రూప మసౌ చంద్రః ॥” అగ్ని
వాక్కు యొక్క జ్యోతీరూపము. అటులే సూర్యుఁడు ప్రాణము
యొక్క జ్యోతీరూపము. పరమాత్మ రసఘన ప్రజ్ఞాన భూమిని
వర్ణించుచున్నాఁడు. సూర్యాచంద్రాగ్నుల యర్థము నిందుచే
వాక్రొణ మనస్సులని గ్రహింపవలయును. వాక్రొణ మనోరూప
ములతోనే మొదటి త్రివృత్తులు, ఈ సంసారరచనము చేయును.
ఇది శ్రుతిగత విజ్ఞానము, కనుక వాక్రొణ మనస్సులనెడి (త్రివృత్తు)
వాని విలయమైన తర్వాత నున్నది పరమాత్మపదము, వెలయునని
సునిశ్చితము. ఎచట నీత్రివృత్తు ఏకీభూతమగునో దానిపేరే పరమాత్మ
కనుకనే, అమ్మ - ‘అచట సూర్యచంద్రాగ్ను లుద్భాసింపరు’ అని
చెప్పెను. అనఁగా వాక్రొణ మనస్సులు తమతమ స్వాతంత్ర్యమును
గోల్పోయి, యచట నేకరసఘన మైపోవును. ఆభూమి కది యొక
ప్రధాన లక్షణము. మఱి రెండవ ప్రధానలక్షణము “గత్వాననివర్తంతే”
' పోయి మఱిలిరాదు. త్రివృత్తకాశముచే రచింపఁబడిన యీ

విశ్వలీలయందుఁ బోవుట (చేరుట) మఱి వచ్చుట యనునదే ప్రధాన ధర్మము. ఇచట గతాగతి స్వభావ సిద్ధము. ఆత్మానాత్మమయ విపరీత ద్వంద్వములతోనైన యీ విశ్వమందు, ఆత్మ అనాత్మలోనికి, అనాత్మ ఆత్మలోనికి మాటి మాటికి గతిశీలమై యున్నది. కనుకనే తమతమ క్షేత్రములకు మఱివచ్చు స్వభావము - విపరీతధర్మము కలది యగుటచే నెవ్వఁడును నచట సైతము శాశ్వతముగా నుండలేడు. ఎచట రసము తక్కు మఱేదియు లేదో, ఎచటఁ బరమాత్మ ఆత్మ చేతనే తన్నుఁ దా నిత్యము చూచుకొనునో, ఈ చూచుట యెచట స్వభావసిద్ధమై వెలయునో, క్రియ లేదో, యచట నెవఁ డెచ్చటికిఁ బోవును ? ఎవఁ డెచటికి మఱియును ? స్వయం ప్రకాశమైన యీ భూమి తన ప్రకాశముతోఁ దానే భాసించు చున్నది. తనచేతఁ దానే యెల్లప్పుడు (జ్ఞాత) తెలియఁబడు చున్నది. కనుకనే క్రియాహీనము (శక్తిత్వమునఁ బ్రకాశింప లేనిది) శక్తిత్వ ప్రకాశము లేనిది. ఏమన-అది స్వయంసిద్ధము. స్వయంశక్తి, సర్వవిధక్రియల విజ్ఞానము. యాతాయాతక్రియ దాని యర్థమే. కారణమునుండి కార్యమున కును, గార్యము నుండి కారణమునకుంబోయి వచ్చుట (యాతా యాతక్రియ) నువేరువునుండి కువేరువునకు, కువేరువునుండి నువేరువునకుఁ బ్రతిక్షణవ్యాపియైన గమానాగమనము, దాని బాహ్యప్రకాశము పేరే క్రియ, విద్యుత్తునందు బుణము ధనము (Negative & Positive) అనెడి రెండు విపరీత మేరువులు కానవచ్చునటులే సర్వవిధశక్తి క్రియయు నుండును. కనుక నీ పరమాత్మభూమి యనిర్వచనీయము. ఆ భూమియందు యాతా యాతములనెడి లక్షణము తెలియఁబడదు.

మఱి గతాగతి మయుడైన జీవుడు అక్షరత్వమువలనఁ దన్నుపస్థితునిజేసి, అవ్యభిచార భక్తి యోగముతో సేవించునపుడు, ఆ యాత్మత్వము తక్క మఱిట్టి ద్వంద్వమును దోచదు. స్వస్థుడగును. ఆత్మకాముడు (ఆప్త కాముడు) అగును. సర్వకామములును దన యాత్మత్వమందే పర్యవసితములగును. కనుక నా భూమినుండి మఱిలివచ్చుటకైన కామమనెడి కారణము అంతరించిపోవును. కనుక నతఁ డచటి నుండి మఱిలివచ్చుటకు బాధ్యుడు కాడు. తన పరమార్థ స్వరూపము నొందును. మఱి మఱిలివచ్చుటన నెట్టిది ? కనుక నా పరమధామమున కీ రెండును బ్రధానలక్షణములు.

అస్మితా మమత లీ విధముననే సాధకుని బీడించును.

కథాచిత్రమును గమనించుచు నిందలి రహస్యమును గుర్తించునది. విను; మూర్ఖిల్లిన నిశుంభుడు లేచెను. అమ్మ శూలాఘాతముచే శుంభుడు మూర్ఖిలైనను. అస్మితా మమత లీ విధముగానే సాధకుని బీడించుచుండును. ఒకటి తొలఁ గెనో లేదో, రెండవది తన ప్రభావమును జూపును. “నా యాత్మ” యనుచు నాత్మవైపు ముందడుగు వేయుటే మమత చేయు శరప్రయోగము యొక్క రహస్యము. నిశుంభునకు (మమతకు) సంఘోరశక్తియెడను (కాళిక) వాహనసింహమునెడను విశేష క్రోధము. ఏమనఁగా సర్వస్వమును మ్రింగివేసినది కాళి. మఱి సింహమో కేవలము జీవభావమును జంపఁగడఁగినది. కనుకనే వీరియెడ శుంభుని శరప్రయోగమనెడి యాక్రమణము.

నిశుంభుఁడు దనుజేశ్వరుఁడట - విను.

మూలమంత్రమందు దితిజుఁడని మతీయొక విశేషణమున్నది. ఇదిగో-దనువు, దితి యను నీ రెండును నొక్కతె పేళ్లే. ఇరువురు కశ్యపుని భార్య లందురు. కాని ఖండనార్థకమైన 'దా' ధాతువునుండి పుట్టిన పేళ్లే. దితి - దను శబ్దములు అఖండ బోధమును ఖండించు శక్తి - అనఁగా భేదజ్ఞానమును బట్టుకొని యున్నవే-దనువు, దితి. కశ్యపశబ్దార్థము పశ్యకుఁడు. అనఁగా ద్రష్ట - (చూచువాఁడు). వ్యాకరణవిధి ననుసరించి యక్షర విపర్యయమై పశ్యక శబ్దము కశ్యప యని ప్రయోగింపఁబడును. (వశి - శివః, హింసా - సింహః, బీజ - జీవః యైనటులే) ఇది మా కపోలకల్పిత వ్యాఖ్యకాదు. వైదిక నిరుక్తికాకారులే యిట్టి వ్యాఖ్యను జేసిరి. కశ్యపుని భార్యలు దితి (దనువు), అదితి యను వార లిరువురు. సర్వభావ ప్రకాశక బ్రహ్మశక్తులు రెండు విధములు. ఒకటి బహిర్ముఖి; రెండవది అంతర్ముఖి. దను - దితి సంతానము దానవులు, దైత్యులు; అదితి సంతానము ఆదిత్యులు. వారినే దేవత లందురు. ఒకదళము బహిర్ముఖము. రెండవది అంతర్ముఖము. ఒకదళము ఆత్మభావమును ఖండించునది. రెండవది ఆత్మభావముతోఁ గూడియుండునది.

'నాది యను జ్ఞానమే (మమత) భేదజ్ఞానమును గల్గించునది. అన్నిటికి మొదటిబీజము. "వాస్తవముగ 'నేను' గాక మతేమియు ఎక్కడను లేదు" అనునదే సత్యజ్ఞానము. కాని, యేదేనొక కారణమున నఖండమైన యా 'నేను' నందు 'నాది' యను నొక బోధము రేగునపుడే 'నేనును' విడిచి మతేదో వస్తువుయొక్క

భాణము (హాస్యనాటకము) అగుచుండును. అనఁగా అనాత్మవస్తు సత్తను గూర్చిన ప్రతీతి యగుచుండును. ఇదె సర్వాసురభావముల స్వరూపము. కనుకనే యసురులను దితిజులు-దనుజులు అనిరి. మమత 'నాది' యను బోధము సర్వభేద జ్ఞానములకును ఆశ్రయము. కనుకనే నిశుంభుఁడు దనుజేశ్వరుఁ డనఁబడెను.

ఆత్మయెడ నగు మమతాబోధమే తుది యాక్రమణము.

ఈ మమత (నిశుంభుఁడు) పదివేల బాహువులను జూచి, చక్రాయుధములచేఁ జండికను (అమ్మను) గప్పివేసెను. ఇది విచారింపఁదగిన విషయము ఈ మమత్వబోధముచేతనే ఆధునిక వైష్ణవధర్మమునకుఁ బ్రతిష్ఠకల్గినది. “నా ప్రభువు - నా తండ్రి - నా సఖుఁడు - నా బంధువు - నా పతి” మున్నగు నెన్నో విధములుగాఁ బరమాత్మతో ముందుగా సంబంధమును స్థాపించుకొని చేయు సాధనముయొక్క సమాప్తి, యీ నిశుంభవధ మందేయున్నది. ‘నాది’ యనుట కిం కేమియు నుండదు. సర్వము ‘నేను’ అయిపోవును. ఎంతదాఁక ‘నాది’ యనుమాట పలుకుటకు, ఆత్మకంటె మఱి యొకటి యుండునో యంతదాఁక సాధకుని ‘నాది’ యనుమాట సరికానేకాదు. సర్వభావవిలయమై పోవునపుడే, యెదుట స్వప్రకాశాత్మస్వరూపము భాసించు నపుడే, ఆత్మయెడ యథార్థ మమత్వజ్ఞానము వికసించును. వికసింపఁగలదు. అంతకుమున్నే కానఁబడు మమత్వజ్ఞానము ప్రవర్తకావస్థామాత్రమే. ఈ యథార్థ మమత్వబోధమే పదివేల చేతులతోఁ జక్రాస్త్రమును బ్రయోగించి చండికను గప్పి వేయఁ గడఁగినది. దశేంద్రియ మార్గముల లెక్కలేని భావముల సహాయముతో నాత్మయెడ మమత్వబోధమును

స్థాపించుటకుఁ బ్రయత్నించును. ఇట్టి మమత్వ జ్ఞానసహాయముతో నాత్మ యం దర్పింపఁబడిన భావములు, మఱలఁ దమంతనే మమత్వ బోధము వైపు తిరిగి వచ్చును. ఈ చక్రాకార గతిని లక్షించియే, మంత్రమందు “చక్రాయుధేన” అని చెప్పఁబడినది.

సరియైన ధ్యానావస్థ వచ్చినపుడే యిమ్మాటల యందలి సత్య మనుభవమునకు వచ్చును. ఆత్మస్వరూపదర్శనము, ఆత్మా హ్యసశ్రవణము, ఆత్మసుగంధగ్రహణము, ఆత్మరసాస్వాదనము మున్నగు నింద్రియవ్యాపారములు చేయకే “అశబ్ద మస్పర్శ మరూప మన్యాయమ్” శబ్దహీనము, స్పర్శహీనము, రూపహీనమునైన పరమాత్మకెదురై ముందుడగు వేయుచున్నాడు. ఇటులు పదివేల బాహువులను జూచియే భావాతీత స్వరూపము నాక్రమించు చున్నాడు. కాని, సాధకా ! ఇవన్నియు వైష్ణవుల భాషయందు, అప్రాకృతక్షేత్రమునకుఁ జెందిన మాటలు; అస్మితా మమతాది సూక్ష్మతమ తత్త్వములును బ్రకృతి కంతర్గతములే యైనను, అవి యప్రాకృతికము లనుచో హానిలేదను నంతటి యధికచైతన్య ధర్మము గలవి. ఈ క్షేత్రమును గనుట, వినుట మున్నగు వ్యాపారములు సాధారణేంద్రియవ్యాపారములు కావు. ధీమంతులైన పాఠకుల కిది చెప్ప నక్కఱలేదు.

చండికా నిఘంటువులు (ఆత్మ మమతల)

త్రిశూలయుద్ధ రహస్యము

“ఏకమేవా ద్వితీయమ్” అనెడి తత్త్వ ముద్ఘాసించుటచే సర్వభేదజ్ఞానములును నిరస్తములగును. ఈ దశనొందిన పైని

మమత గతిలేక తన తుట్టుతుది యస్త్రమైన శూలమును బట్టెను. ఏ జ్ఞానసత్తపైని మమతయనెడి యజ్ఞానము నిల్చి యున్నదో, యా జ్ఞానమే యిచటఁ ద్రిశూలముగాఁ జెప్పఁ బడినది. త్రిపుటీజ్ఞానమే త్రిశూలము. “నా యాత్మను నేను సాక్షాత్కరించుకొందును” (అనుభవించును) అనెడి భావము వలనఁ దోచు స్వగతభేదమయ త్రిపుటీజ్ఞానమే నిశుంభుని శూలాస్త్రము.

నిశుంభుని శూలమును (త్రిపుటీజ్ఞానమును) వ్యర్థ మొనర్చి యమ్మ చండిక తన శూలముతో (అద్వయాత్మ ప్రకాశముతో) వాని గుండెను బొడిచెను. ద్వైతజ్ఞానమును జీల్చి వేయుటతక్క, అనఁగా నీవిధముగా హృదయవేధ చేయుటతక్క (ద్వైత జ్ఞానమును విదీర్ఘము చేయుటతక్క) అనఁగా నద్వయతత్త్వము నుద్ఘాసింపఁ జేయుట తక్క మఱి ని కొక్క యుపాయమే లేదన్నది.

సాధకా ! నేడ్చును నీవే ననుకరింపుము.

అమ్మా ! నీ వీ ముక్తిమందిరద్వారమునఁ జేరి దేనితో భేద జ్ఞానము గుండెచీల్చితివో, ఆ యద్వయజ్ఞానశూలాఘాతము కడచిన యెన్నియుగములనుండి యారంభమైనదోకాని, నేను మాత్రము మేల్కొనలేదు. అమ్మా ! ‘నేను, నావి’ యనుచు ధనైశ్వర్యములను గట్టిగా బట్టుకొనియుంటిని. అపుడే ధనైశ్వర్య రూపముగాను, మాయమ్మవు నీవే యని తెలియలేకపోతివి. ఈ భేదజ్ఞానముచే జడపదార్థ మనుచునే పట్టుకొంటిని. మఱి నీవును సరిగా నీవిధముగానే తీవ్రయాతన గల్గించుదానవైనను, జ్ఞానమయ

శూలాఘాతముతో వానిని నా యెదుటనుండి తొలగించితివి. అప్పుడు నేను "హా ! హాత్ ఓస్మి" యనుచు నేడ్వఁ జొచ్చితిని. మఱల ఆలుబిడ్డలు, చుట్టాలు మున్నగువారిని 'నావి' యనుచు నెంచి పట్టుకొని యేడిచితిని. అప్పుడైన నివన్నియు నీవే యని తెలియలేకపోతిని. నీవు తక్కు మతేమియు లేదు; కనుక నీ వా యన్నిటినీ సైతము శూలాఘాతముతోఁ దొలగించితివి. నా గుండెను దూంట్లు పడఁజేసితివి. అప్పుడు పరమ ప్రయతనమైన నా యాత్మ యిటు లొనర్చియు, నా విశిష్ట హృదయమందొక మూలఁ జేరి కూర్చుండెను. ఈ విధముగా నొకనాఁడు కాదు; బహుజన్మములు గుండెపై నీశూలాఘాతము నోర్చుకొని యేడ్చుచునే, యీ యసహ్య మమతనే భోగించితిని. అయినను మఱల నీ భేదజ్ఞానమునెడ ముగ్ధుఁడ నగుచున్నాను. నిన్ను మఱచిపోతిని. తూంట్లుపడిన నా గుండెపై మఱల నీ శూలపుఁ బోటుల నోర్చుకొనుచున్నాను. ఆ నీ కృపాకఠోర మూర్తి నపుడు చూచియుఁ జూడలేకపోతిని. తెలిసియుఁ దెలియలేకపోతిని. జడత్వ మోహముచేఁ గప్పఁబడి నీ కృప నుపేక్షించి యెంతయో బహిర్ముఖముగానే పరుగెత్తుచు వచ్చితిని. అప్పుడు నీ శూలపుఁబోట్లు కడుఁ బీడాకరములుగా నుండెను. గాని యిపు డవే నాకుఁ గావలయునని కోరికొంచు, గుండెతో నందుకొనుచున్నాను. అమ్మా ! యిపు డనవలసినది యేమియు లేదు. అమ్మా ! అమ్మా ! యనుచునే నా గొంతు బిగిసిపోయినది.

ఉండనీ - తొలుత జడవస్తురూపమున వెలసెను. క్రమముగా జడాశ్రితచైతన్యముగాను, ఆ పైని విశుద్ధచైతన్యముగాను

బర్యవసించెను. ప్రేమ ధర్మముల యనుశీలన మగుచున్నది. క్రమముగా నాత్మప్రేమ మొంత పాదుకొనెనో, యంతగా మమత్వబోధము (నాది యను తెలివి) అణగిపోవును. కేవల విశుద్ధ జ్ఞానరూపమైన యాత్మసత్త ప్రకాశించునపుడే యీ మమత నిహతమగును. చండికాశూలాధాతముచే నిశుంభుని హృదయవిదారణ రహస్య మిదే.

నిశుంభుని విదీర్ఘహృదయమునుండి ముడియొకఁడు మహాబలుఁడు వెడలిన రహస్యము.

ఆ పురుషుఁడు మతెవ్వఁడుగాఁడు. మమతాధిష్ఠిత చైతన్యమే. మమత్వమనెడి యొక విశిష్టభావముతోఁ బ్రకాశించిన విశిష్ట చైతన్యమే, నిశుంభుని గుండెనుండి వెడలిన పురుషుఁడు. మమత్వమనెడి విశిష్టభావము నశించిన పైనిగూడ దాని నధిష్ఠించిన చైతన్యము విలయ మొందలేదు.

పైపెచ్చు, వాఁడు వెడలివచ్చి దేవిని 'నిలునిలు' మని యఱచెను. అభిప్రాయ మేమనఁగా - "నే నుండునంతవఱకు దేవీ! నీ వెందఱు నిశుంభులనైనఁ జంపుకో, నేను సంకల్పించినా - ఇట్టి వేపుర నిశుంభులను బుట్టించఁగలను." సాధకా ! విత్తనముచావకున్నపుడు మొలకెత్తుట కెంతతడవు కావలయును.

ఏకాకి కాకున్న నేకమును-పరమమును బట్టుకొనలేఁడు.

అమ్మ యట్టహాసముచేసి యీ పురుషుని తల తెగవేసినది. అనఁగా నద్వయ జ్ఞానలోక సంపాతముచే మమతాధిష్ఠిత చైతన్యము

నుత్తమాంగము తెగిపోయెను. “నేను మమతా మయుడను” అనేడి యభిమానమును నశింపజేయుట పేరే నిశుంభుని గుండెనుండి లేచిన పురుషుని తలనఱకుట. నిశుంభుని (మమత) యెడ శుంభునకుఁ (అస్మితకు) గల యభిమానము సరిగా నిటులే తొలఁగిపోవును. అనఁగా శుంభుని లోపల “నిశుంభుఁడు నా తమ్ము”డనెడి యభిమానము దూరమై పోయెను. మమతయును అస్మితయొక్క విశిష్టభావమే. అమ్మ స్వరూప ప్రకాశము - అద్వయ జ్ఞానోదయమనెడి వాడికత్తి వ్రేటుచే నీ విశిష్టతయు నడఁగిపోయెను. మమత పూర్తిగా విలయ మొందెను. ఇప్పుడు శుంభుఁడు కేవల నిస్సహాయుఁడు. సాధకా ! మునుజెప్పినదేమి ? సంపూర్ణముగా నేకాకికాకున్నచో నా “పరమము-ఏకము” నైన దానిని బట్టుకొనఁ జాలఁడు. చూడు. ఇప్పుడిన్నాళ్లకు, శుంభుఁడు నిజముగా నేకాకిగాఁ గల్గెను. కనుక నద్వయతత్త్వమందుఁ జేరుటకు మఱి తడవుకాదు. మమతయే సర్వభేదజ్ఞానమునకును, అనఁగా నిరానందమునకు మూలము. అది యిప్పుడు మూలముట్టుగా నశించినది. కనుక, ఆనందమయస్వరూపమును జేరుట కేవల సంభవమే. ప్రియతమ సాధకుఁడా ! ఇక నుల్లాసముతోఁ బాడుము. చూడు, మా యమ్మ యానందమయి; మే మాయమ్మ ముద్దు బిడ్డలము. ఆనందమయమును గనుగొన్నాము. భువనమందు నిరానందము తొలఁగినది.

ఇప్పుడు మమతాశ్రిత సర్వసంస్కారములు ననాయాసముగా నశించును.

మమత పడఁగొట్టఁబడినది. దాని నాశ్రయించిన యసుర కులమును నమలివేయుట జీవసింహమున కొకశ్రమ మనిపించ

లేదు. అణిమాదికాష్టవిభూతుల నొందు వాసనారూపమైన సూక్ష్మ సంస్కారము లనెడి యసురులను సైతము, బ్రహ్మణ్యాది శక్తులు విలయమొనర్చినవి. యథార్థాత్మ జ్ఞానవిషయమున, ఈశ్వరత్వా భిమానము కూడ గొప్ప యంతరాయమే, తరువాత వైరాగ్యము కలుగకున్న నిశుంభుఁడు చావఁడు.

పలువురు సాధకులు, ఇంతవఱకువచ్చి యష్టైశ్వర్యముల యాశతో; ఈశ్వరత్వాకాంక్షతో ముగ్ధులైపోవుదురు. విశుద్ధాత్మ జ్ఞానమును సుషుప్తివంటి యొక మూకావస్థగా నెంచి, యక్కడితో మఱిపోవుదురు. బహుసుకృత బలముచేతను, శ్రీగురు నవ్యాజ కరుణ చేతను, సాటిలేని యమ్మ నేయము చేతను, సాధకుఁ డీ యైశ్వర్య సంకటమునుండి తప్పకొనును. మమత యున్నంత దాఁక నీశ్వరత్వ ప్రలోభమునందు ముగ్ధుఁ డగుట స్వాభావికము. అమ్మ కృప విశేషించి కలుగకున్న, శామె యిట్టి యష్టమూర్తిశక్తులతో వెలయకున్న, సాధకుల కీ యష్టభూతులయెడ నైన మోహము తొలఁగదు. జీవ భావమునెడ వైరాగ్యము కేవల దుర్లభముకాదు. ఏలన, నది యనాది జన్మములనుండియు ననుభవింపఁబడు చున్నది. బహుకాలమునుండి యుపభోగింపఁబడుదానియెడ వైరాగ్యము తనంతనే వచ్చును. ఒక్క వస్తువునే తినుచురాఁగాఁ గొంత సేపటికి - కొన్నాళ్లకు, అరుచి పుట్టుననుట మన మనుభవించు చున్నదే. కాని యీశ్వరత్వ మతిదుర్లభము. సమష్టిబుద్ధియందు (మహత్తత్వమందు) నిర్వాఁగల్గక యీశ్వరత్వ స్వరూపమైనను దెలియదు. సాధకుఁడు తీవ్రమైన పట్టుదలతోఁ

గేవల పరమాత్మ సత్తవంక లక్ష్మముంచి యగ్రసరుఁ డగునపుడే యపూర్వమైన యీ యీశ్వరత్వమును భోగించు సుయోగము గల్గును. ఇట్టి సాధకులు లోకమందుఁ గడు నరిది. ఇయ్యాశ్వరత్వములను గడ్డిపోచవలె నిరసించి ముందడుగు వేయఁగలవాఁడు (ఇదిగో భృగుమహర్షి - ఈ యీశ్వరత్వమును దుచ్చముగాఁ దలంచెను, కనుకనే యాతఁడు భగవానుని గుండెపైఁ దన్నినాఁడనిరి.) మహాశక్తిస్వరూపిణి నమ్మ నొక్కతెనే తన హృదయమందుఁ బ్రబలవైరాగ్యముతోఁ బ్రతిష్ఠించినవాఁడు మాత్రమే, యీ యణఁపరాని యీశ్వరత్వ లోభమునుండి తప్పుకొనఁగలఁడు. తొలినుండియు శ్రీమాతృచరణములందు శరణాగతులైన బిడ్డలు సర్వకాల సర్వావస్థలయందును జీవత్వము, భూతులు నననేమో యెఱుఁగక కేవలము 'అమ్మా' యనుచు నమ్మ యొడియందే కూర్చున్న నగ్న శిశువులు కనుక, మన యమ్మ విశిష్టభావముతోఁ బ్రకటితయైనపుడు, అష్ట శక్తి మూర్తులతోఁ దన్ను విడఁదీసికొని మహోల్లాసముతోఁ బరమా నందమయ పరమాత్మక్షేత్రమువంక నగ్రసరులగుదురు. చండీ తత్త్వమం దిదే స్పష్టముగా వర్ణింపఁబడినది.

సాధకా! సారాంశము వినుము.

శుంభుఁడు (అస్మిత) తక్కు నసురులెల్లరు ధ్వంస మొందిరి. కొందఱు నిహతులు; కొందఱు పాతీపోయిరి, కొందఱు కాలీ శివ దూతీ సింహములచేఁ దినఁబడిరి. చచ్చినవారు మఱిరారు. అనఁగాఁ గొన్ని సంస్కారములు తలయెత్తవు. కొన్ని (యాహార విహారాదులు)

పునరావర్తనములు కావచ్చును. వీరే పాఠిపోయినవారు. ఇదిగో - ఇది యద్యయోపలబ్ధి, కనుక నీ విషయములను బలుసారు లాలోచించుట యావశ్యకమే.

అద్యయతత్త్వమం దుపనీతము లగుటచే సర్వసంస్కారములు లోపించిపోయినవి. మఱల లేచినపుడు, కొన్ని జీవభావీయ సంస్కారములు బయల్పడును. స్థూలదేహ ముండు వఱకు నవి తప్పవు. కాని యుపు డవి యనిష్టమును గల్గింపఁ జాలవు. అనఁగా భ్రాంతిజ్ఞానమును గలిగింపవు. ఏలన, వాని పారమార్థికబుద్ధి యొక్క సారిగా నశించిపోవును. ఇఁక మిగిలిన కొన్ని సంస్కారములు (ధర్మప్రతిష్ఠా జ్ఞాన దాన లోకశిక్షణాదులు) సర్వవిధముల నమ్మి యిచ్చనుబట్టి. అమ్మ కనుసన్నను బట్టి నడుచుచుండును. అమ్మ విశిష్టప్రేరణము లేక వానికి విశేష కార్యకారిత యుండునే యుండదు. ఆవశ్యకమైనచో అనఁగా మహతీశక్తి యొక్క విశిష్ట ప్రేరణమైనచో మఱలఁ దల యెత్తఁగలవు కాని, వానివల్ల ననిష్ట మేమియుఁ గాఁజాలదు. ఏలన నవి సర్వవిధముల మహతీచ్ఛ ననుసరించియే యుండును. కనుక సాధకులను సైతము ముగ్ధులను జేయఁజాలవు.

సారాంశ మేమనఁగా - ఒక్కసారి యద్యయతత్త్వ సాక్షాత్కారమైనచో సాధకుని భేదభ్రాంతి, బంధన భయము, మృత్యుభయము నెప్పటికిని దొలఁగిపోవును. ఆ వెనుక స్థూల దేహముండునంతదాఁక సాధకుఁడు ప్రారబ్ధ సంస్కారక్షయము నపేక్షించు చుండును. ప్రారబ్ధక్షయము కాఁగానే విదేహ కైవల్యము నొందును.

సాధకా ! రమ్ము ఇప్పుడు మన యమ్మ యడుగులను బట్టుకొని శుంభవధ రహస్యము నెఱుంగఁజూతము. ప్రబల ప్రారబ్ధ

సంస్కార ముండునంతదాక శుంభవధము కాదు. యథార్థముగా నద్వైతతత్త్వ ముద్ఘాసింపదు. రమ్ము, మన మమ్మను స్మరించి యేడ్చుము, రమ్ము, మన మమ్మను జూచు పట్టుదలతోనే యుండము. రమ్ము, మన యీశ్వరత్వవాంఛ యడఁగునంతదన్న నమ్మకు నిష్కపటముతో నాత్మసమర్పణము చేసి యత్నింతము. కృపామయి తల్లి మనలను స్నేహమయ వక్షమునందుంచుకొని, తప్పక యెడిలోనికి లాగికొని తన యానిరంజన పదమునకుఁ గొనిపోవును. మన యాసలెల్లఁ దీఱును.

సంకలిత తత్త్వసుధాబీక.

దేవీమాహాత్మ్యమున మొదటి శ్లోకమందు జ్ఞాన గురుఁడు (ఋషి), అష్టమమనుత్వము (మహామానవత్త్వము) నొందు కథ నుల్లేఖించెను. అనంత సాధనసముద్రమును మధించి యాయమృతఘటముంగొని యిట నుంచెను. సుదీర్ఘ సాధన మార్గమును గడచిన సాధకుఁడిపుడు పరమాత్మ సాన్నిధ్యమును జేరుకొనెను. ఇపుడు సాధకున కబ్బిన యైశ్వర్యమును బరమాత్మ రూప మాతృచరణములం దుంచివేసి, మహాయజ్ఞమందుఁ బూర్ణాహుతి యిచ్చుటగును. ఇట్లగుటచేతనే మహామాయా మహాపూజ సుసంపన్నమగును. భక్తుఁడు భగవంతునితో నేకమై పోయి మహారాసలీల సుసంపన్నము కాఁగా మహామానవత్త్వము నొందును.

భక్తులారా ! యిపుడు రండు, మన మా భక్త భగవానుల పరమశ్రేష్ఠలీల నాస్వాదించుటకై మహామాయా మాతృచరణము లకుఁ బ్రణమిల్లుదము.

ఓం నమశ్చండికాయై; ఓం దక్షయజ్ఞ వినాశిన్యై; మహా
ఘోరాయై, యోగినీ కోటిపరివృతాయై, భద్రకాల్యై ఓం హ్రీం దుం
దుర్గాయై నమః ॥

ఇంక నస్థిత నశించును, రుద్రగ్రంథి విడిపోవును.

అస్థిత కేకాంత సహాయమైన మమత నశించెను. ఇపు డస్థిత
యేకాకి; అయినను హతాశము కాదు. అవసాదము లేదు.
ఉత్సాహము పోదు.

శుంభుఁడు నిస్సహాయుఁడైననుఁ గోపించివచ్చి దేవితో “నీవు
బలావలేపదుష్టవు (బలగర్వితవు). ఇతరుల బలముప్రాపునఁ
బోరుచున్నావు” అనెను.

ఇమ్మాటల భావముఁ దెలిసికొమ్ము.

“నీవు సర్వభావ సత్తామయవు. నీ చైతన్యము చేతనే
సర్వభూతములు సంజీవితములు, కనుక గర్వించు నధికారము
నీదే” యని భావము.

గీతయందు భగవానుఁడును, ఈ పరబలము (ప్రకృతి)
నాశ్రయముఁగొనుటను గూర్చి —

“అజోఽపి సన్నవ్యయాత్మా భూతానా మేశ్వరోఽపి సన్.
ప్రకృతిం స్వామిభిష్యాయ సంభవామ్యాత్మ మాయయా॥”

అనెను. నిర్గుణ నిరంజనాత్మ భావరంజనావస్థకు వచ్చుటకై
తాను తన ప్రకృతిని (శక్తిని) ఆశ్రయించుటగును. ఆ శక్తులు,
ఏదేనొక వస్తురూపమును గ్రహించుటకు దృక్పక్షిని, శబ్దగ్రహణము

నక్షత్ర వణశక్తిని ఆశ్రయింపవలయును. ఈ శక్తులు అమ్మ నాశ్రయించియే వెలయును. మఱి తన (ఆత్మ) వల్లనే కలిగినవి. ఇమ్మాట యింతకుమున్ను దేవీశరీరమునుండి చండికాది శక్తులు వెడలిన ప్రస్తావమునఁ జెప్పఁబడినది.

మన యమ్మ సర్వశక్తిసంభవ స్వరూపము. సర్వశక్తులకు నాశ్రయ స్వరూపమైన యమ్మ యభిమానిని యేలకాదు ? 'మాన' ధాత్వర్థము=పూజ. మన యమ్మ యతిశయపూజ్య, అతిశయ గౌరవాన్విత. అమ్మకుఁదక్క నెవ్వరికిని గర్వించు నధికారములేదు. గర్వమనునది 'నేను' అనుదానిని బట్టియే యగుచుండును. 'నేను' అనునదే తల్లియై మఱియొక 'నేను' లేనపుడు, ఇంకెవ్వరికి 'నేను' అను నధికారము లేనపుడు, ఆ 'నేను' అనునదే గౌరవిణి. అతిమానిని.

చదువరీ ! తల్లి నెఱింగినవాడే ఆత్మజ్ఞపురుషుఁడు. ఆతని కహంకారముండదా ? యథార్థాహంరూపిణి యైనదాని సాక్షాత్కార మగుటచేతనే (మిథ్యాహమ్ = ప్రతిబింబితమైన అహమ్) సర్వవిధముల వాఁడహంశూన్యడయియే యుండును. అమ్మను దర్శింపక యెవ్వని యహంకారమును దొలఁగదు. అహంకారమును దొలఁగించుటకై నీవు దీనుఁడు. హీనుఁడు, పతితుఁడుగాను నైపోవఁ బ్రయత్నింపకు. అట్టి భవమందును నహంకార మున్నదనుట మఱువకుమా. యథార్థమైన భావమైన 'అహమ్' (నేను) ను జూడుము. మిథ్యాభిమానము తనంతటనే పాఠిపోవును.

**అమ్మ తన పరిచయమును దానే ప్రసాదింపవలయును.
అమ్మస్వరూపము నెఱుంగుట కమ్మ నడుగుకొనుటే యగును.**

సాధకా ! ఇక్కడినుండి కథతోఁ గలిసివచ్చు సామగ్రిని జూచి
వినోదింపుము.

శుంభునితో దేవి యన్నది - “ఈజగత్తున నేనొక్కతేనే
యున్నాను. నా కంటె రెండవవా రెవరున్నారు ? ఓరీ దుష్టుడా !
చూడుము. నా విభూతులు నాలోనే చొచ్చును.”

ఇన్నాళ్లకు మన యమ్మ తన స్వరూపమును దన
నోరవ్యక్తపఱచెను. ఎన్ని గ్రంథములనేని జదువుచుండుము. ఎన్ని
సాధనములనేనిఁ జేయుచుండుము. అమ్మ తన స్వరూపమును
దానే ప్రసాదింపనంతదాఁక మాతృస్వరూపానుభవము చేయ
సమర్థుఁడవుకావు. అమ్మ స్వరూపము నెఱుంగుటకై యమ్మనే
యడిగికొనవలయును.

ఇది మనయమ్మ స్వరూపము.

అమ్మ చరణములందు సర్వభావసమర్పణము చేయుము.
చేయవలయును. కన్య వరుని వరించునటులే, సర్వవిధముల
నాత్మసమర్పణము చేయునటులే, అమ్మ కాత్మసమర్పణము
చేయవలయును. అటులైనపుడే మన యమ్మ తన స్వరూపము
నుద్ఘాసింపఁజేయును. ఇమ్మాట పలుతావులఁ బలురీతులఁ
దెల్పఁబడినది. ప్రాణము లొడ్డియైన మాటిమాటికి నటులు
చేయువాఁడే యమ్మ స్వరూపము ననుభవింపఁగల్గును. వానికే
యమ్మ పరిచయమునొందు సార్థకత లభించును. అది యుండనీ.

అమ్మ “అత్ర జగతి” - ఈ జగత్తునందు. “ఏకైవాహమ్” - నే నొక్కతెనే యున్నాను. “ద్వితీయా కా మమాపరా” - నేనుగాక రెండవది మఱేమున్నది ? అన్నది.

‘అత్ర జగతి’ ఈ యధికరణ బోధకపదమును జూచి యనేకులనేకవిధముల వ్యాఖ్యానించిరి. మన మా సూక్ష్మ విచారరూప కోలాహలములోఁ బడవలదు. సులభమైన మాటలతో మన కేమి తోఁచునో యది తెలియుటకే ప్రయత్నింతము.

‘అత్ర జగతి’ - ఈ జగద్రూపముగాఁ దోఁచునదంతము నొక్క “నేనే” (అమ్మయే). జగత్ప్రతీతి యుండునంతఁదాఁక, దాని వేఱుగాఁ దలంపక ‘నేను’ గానే (అమ్మగానే) తలంపుము. వాస్తవముగా ‘నేను’ అనుదాని సత్తగాక, జగత్తునకు వేఱొకసత్తయే లేదు. ఈ జగత్తు ‘నేను’ అనుదాని స్థూల రూపమే సాధకా ! జగత్తునఁగానే మనోబుద్ధింద్రియాదులను గూడఁ దలంపుమా.

“ద్వితీయా కా మమాపరా” - ఈ వాక్యముచే సర్వవిధ ద్వైతము నిషేధింపఁబడినది. “ఏక మేవా ద్వితీయమ్” అనెడి శ్రుతివాక్యము, సజాతీయ విజాతీయ స్వగతభేద రహితమైన యొక యద్వితీయ వస్తువును బ్రతిపాదించుటకే. అటులే, అమ్మ పల్కిన “ఏకైవాహం జగత్యత్ర ద్వితీయా కా మమాపరా” అను వాక్యము సైతము సరిగా నట్టిదే. మఱియు నిందొక విశేషము - పై శ్రుతివాక్యము నర్థము నాలోచింపఁగా, నెట్టి భేదములులేని యొక వస్తువుయొక్క సత్తమాత్రమే తెలియఁ బడును. ఆవస్తువుయొక్క స్వరూపమేమి ?

అనునది సరిగాఁ దెలియరాదు. వస్తుస్వరూపము నెఱుంగుటకు మఱల 'అస్థూల మనణు' 'సత్యం జ్ఞానమానందం' మున్నగు-పరోక్ష వాక్యముల సాయము గైకొనఁబడును. మఱియు, "అహం బ్రహ్మస్మి తత్త్వమసి" మున్నగు ప్రత్యక్షవాక్యముల సాయమును గైకొనఁ బడుచున్నది. కాని దేవి పల్కిన యాత్మపరిచయ వాక్యములందు (తన పరిచయము గల్గించుమాటలందు) "ఏకా-ఏవ-అహమ్" అను నిట్టి ప్రత్యక్షతను దెలుపుపదము లుండుటచే, సత్తయు స్వరూపమును నొక్కసారియే వ్యక్తమైనవి. అమ్మను గేవల మనోవాగగోచర యనుచు విడిచి నిశ్చింతుఁడవైనచోఁ బని నడవదు (ఉండిపోవును). సంతానము తల్లిని జూడఁగోరును, తల్లిని దెలియఁగోరును, పట్టుకొనఁగోరును, గనుక "అస్థూల, అనణు, అప్రాస్వ" అనునంతనే సంతానము కోరిక తీరుదు. గాన మనయమ్మ నమ్మకముగా, ఆత్మ (తన) స్వరూపమును 'నేను' అనుచు నెదుటఁ బెట్టినది. అతి దురాచారి వ్యక్తియు దీని నెఱింగి యనుభవింపఁగలఁడు. అమ్మ యేనాఁడు నెవ్వనియెదుటను దన్ను దాఁచికొనదు. ఆమె యెల్లరకుఁ బ్రత్యక్ష కనుకనే, గీతయందు - దురాచారివ్యక్తికిని భగవద్భజనమం దధికార మున్నదను యోగ్యత స్పష్టముగాఁ జెప్పఁబడెను (9-30). అది యుండనీ.

సాధకా ! దేవీసూక్తప్రారంభమున "అహం రుద్రేభిః" అను మంత్రమందు, అనేక భావములతో సత్యజ్ఞానానంద ప్రతిష్ఠలతోఁ జేయఁబడిన, అహం వస్తుసూచనమందుఁగల ఆ 'అహం' అను దానికే అనేకవిధముల విశ్లేషణవ్యాఖ్య నడచినది. (నా దేవీసూక్త

పరమార్థమును జూచునది.) కాని, ఆ అహంపదార్థ స్వరూపమేమి ? యనునది యింతవఱకు సరిగాఁ దెలియలేదు. గాన మన యమ్మ, తానే దయచేసి ఆ యజ్ఞానమును దొలఁగించినది. తన స్వరూపమును దానే ప్రకటించుకొన్నది. “ఏకం ఏవ” అని శ్రుతి యనినదానినే ‘ఏకా-ఏవ’ యని స్త్రీలింగ పదప్రయోగముచే స్పష్టపఱచెను. తోడ్తోనే ‘అత్ర-జగతి’ పదముచే దాని శక్తిస్వరూప మంతయు విశేషించి సమర్థింపఁబడినది. ఇది మనమే యనలేదు. శాస్త్రములు సైతము దీనిని జితిశక్తి యను పేరితో స్వీకరించినవి. ఈ సంబంధమున నింతకుమున్నే యెంతో విచారింపఁబడినది.

సాధకుడా ! రమ్మ. మనము విచారమువంకఁబోక, మాతృవాక్యమునే కైకొందము. మనము ‘అత్ర-జగతి’ - ఈ జగత్తు నందున్నాము. అనఁగా జగత్తునుచు జగద్రూపమగు నొక జ్ఞానమున్నంతదాక, అమ్మను శక్తిరూపిణిగానే యెఱింగి మన్నింప వలయును. ఈ శక్తి యనేకము కాదు. ‘ఏకా-అద్వితీయా’ - ఈ జగత్తునం దెచ్చటఁ జూచిన నచ్చటనే యమ్మ ఏక అద్వితీయయై యున్నది. ప్రత్యేక జీవునందు నామె ‘అహం’ రూపమున నిత్యము వెలయుచున్నది. ఆ అహమ్ అద్వితీయ. దానికి ద్వితీయము మఱియొకటి లేదు కేవల జీవుడే యనుటేమి ? ప్రత్యేక వృక్షము, పత్రము, ప్రత్యేక సికతాకణము (ఇసుక రేణువు)ను జూడుము. అవన్నియు నొక యద్వితీయమే. స్థూలము మొదలు భేదజ్ఞానము వఱకును అమ్మయొక్క యేకత్వము, అద్వితీయత్వము నించుకంతయు ఖండితము కాలేదు. జడక్షేత్రమును విడిచి చైతన్యరాజ్యమునఁ బ్రవేశించినచో, నచట భేదము లేశమైన

ననుభూతము కాదు. కనుక స్థూల దేహమందు యనుము; సూక్ష్మదేహమందే యనుము; కారణ దేహమందే యనుము, అంతటను మన యమ్మ, ఏకయు నద్వితీయయునై 'అహం' స్వరూపముతో నిత్యము విరాజిల్లుచున్నది. ఇది యమ్మ స్వరూపము.

నిజముగా నీ జగత్తునకు వాస్తవిక సత్త యెట్టిదియు లేదు.

“ద్వితీయా కా మమాపరా” ఇచట మతీయైక విధమగు నర్థమును దోచును. “మమా పరా ద్వితీయా కా” నాకంటె నపరము ద్వితీయముగాఁ బ్రతీతమగునది, కా = తుచ్ఛము - పరిహార్యము, అనఁగా, అకించిత్కరము. అహం తక్క నేది ప్రతీతమైన నది సర్వవిధములఁ బరిహరింపఁదగినదే. ఏలన, నది యొక వస్తువు కాదు. అది అహంయొక్క వ్యవహారమే. అహమ్మన్న దే వస్తువు. అహంతః గూడి ప్రకాశించున దేదియు వస్తువుకాదు; వ్యవహారమే. వ్యవహార మెన్నఁడును వస్తువు కాఁజాలదు. నీ యాహారవిహారాది వ్యాపారము, ఒక వస్తువుకాక యొకవిధమైన నీ వ్యవహారమైనటులే, కానవచ్చు. నీ జీవజగత్తు, ‘నేను’ యొక్క (ఆత్మయొక్క-అమ్మయొక్క) వ్యవహారము మాత్రమే. కనుకనే వేదాంతవాదులు జగత్తు యొక్క పారమార్థిక సత్త నంగీకరింపరు. వ్యావహారిక సత్త మాత్రమే యందురు. నిజముగా నీ జగత్తునకు వాస్తవిక సత్త యెట్టిదియు లేదు.

ఇప్పుడు మనము దేవీవాక్యమునందలి రెండవ భాగము నర్థము గ్రహింతము. దేవి “పశ్యైతా దుష్టమయ్యేవ విశన్త్య మద్విభూతయః” ఓరీ ! దుష్టుడా ! చూడుము. నా విభూతులు

నాయందే ప్రవేశించుచున్నవి-అన్నది. అస్మిత ప్రతిబింబ స్వరూప మయ్యు విశ్వధర్మమును దనదిగాఁ జేయఁగోరినది. 'అహమ్' కాకయున్నను 'అహమ్' గాఁ బరిచితము కాఁగోరినది. అదే దాని దుష్టత్వము. కనుకనే శుంభుని 'దుష్ట' యన్నది.

మద్విభూతి-నా విభూతి. ఆత్మవిభూతి. ఎంత బహుత్వమో, ఎన్ని విధముల శక్తులో అవియన్నియు ఆత్మవిభూతులే. విభూతి యెప్పుడును ఆశ్రయసత్తలేక, వేఱుగా విశిష్ట సత్తగల వస్తువు కాదు. ఎప్పుడో నొక పురుషునకుఁ గల వక్తృతాశక్తి, ఆ పురుషుని సత్త లేక పృథక్పక్షావిశిష్టమైన వస్తువుకాదు. అది యొక విధమైన వాని విభూతి. అది వ్యవహారమాత్రమైనటులే, యీ జగత్తు, అనంతశక్తియైన యాత్మవిభూతితక్కు మతేమియుం గాదు. దాని యొకవిధమైన వ్యవహారము మాత్రమే. ఏక, అద్వితీయ, అమ్మ విభూతిమయియై వెలయునపుడే, ఆమె యందు బహుత్వము కానవచ్చును. గాని, వాస్తవముచే నామె "ఏకైవాహం జగత్పత్ర ద్వితీయా కా మమాపరా".

అస్మిత వేటొక్క 'నేనె'ట్లునుం గాదు. శుంభుని సంశయనివృత్తి యెట్లయ్యెనో చూడు.

దేవీ వాక్యమువలన 'నే నొక్క తెనే నేను; నా కంటె వేటొక్క నేను లేదు. కనుక, శుంభుడా ! నీవు వేటొక్క నే నెట్లగుదువు' అనుట విస్పష్టము.

బ్రహ్మణ్యాది శక్తుల వికాసమును జూచి యంభికయొక్క బహుత్వమును సంశయించెను. అపుడమ్మ కృపాపూర్వకముగా

విభూతుల నుపసంహరించికొని, 'చూడు, శుంభుఁడా ! నా విభూతులు నాలోనే ప్రవేశించినవి' యన్నది.

అమ్మ తలంచినంతనే యష్టశక్తులనెడి విభూతులు దేవీ శరీరమందు లీనమైనవి. చితిశక్తినుండి ప్రసరించిన యనేకశక్తులు తమ కారణచైతన్యమునందు లీనమైనవి. వ్యవహార నివృత్తి యైనది. ఇప్పు డమ్మ ఏక - అద్వితీయ - సర్వభేదరహిత - పూర్ణానంద స్వరూప. స్వస్థయైనది. కాని యింకను (అస్మిత) శుంభుఁడున్నాడు. దేవీవాక్యమున్నది.

పాఠకా ! ఈ విషయమున ద్వైతభావమును శంకింపవలదు.

అమ్మను భాషలోనికిఁ దెచ్చుటకుఁ దెలిసికొనుటకుఁ దెలుపుటకుఁ బ్రయత్నించుటచేతనే యా ద్వైతభావ మగును, గాని వాస్తవముగా ద్వైతభావమేమియు లేదు. ఒక యఖండానంద స్వరూపవస్తువు, ఏ విధముగాఁ దన యేకత్వము నఖండముగానే యుంచి, అనేకరూపములుగాఁ (విశ్వరూపముగా) బ్రకట మగుచున్నదో, అది యింతకుము న్నెన్నిసారులో చెప్పఁబడినది. ఆధునికమాయావాదులతో మనకైకమత్యము కుదురదు. వారు, ఈ (మద్వభూతిని) ఆత్మవిభూతిని భ్రాంతి, మిథ్యా - మున్నగు పేళ్ళతోఁ బ్రచారము చేయుదురు. ముందు మనము ఆత్మవిలాసము, ఆత్మమహత్త్వముగాఁ దెలిసికొందుము. ద్వైత ప్రతీతి యుండునంతదాక, వేయిసారులు వారు భ్రాంతి మిథ్యా యన్నను, అది యెగిరిపోదు. అద్వయస్వరూప ముద్భాసించు నపుడు మిథ్యా, భ్రాంతి యనుట కేమియు నుండదు. కనుక సాధన మనుచు, ఉపలబ్ధి యనుచు, మహావాక్యార్థ విచార మనుచు,

నేదో యుండునంతదాక, దానిని భ్రాంతి యనక లీలావిలాసముగా నెన్నుటచేతనే సర్వము సమంజసమగును. ఉపనిషత్తులు వేదాంత సూత్రములు సైతము, ఈ బహుత్వమును లీలాకై వల్యముగాఁ దెలుపుటకే ప్రయత్నించినది, గాని యది, 'మిథ్యా, భ్రాంతి' యను మాటలను బ్రయోగింపనేలేదు. నిర్గుణవస్తులీల నెట్లు చెప్పఁ గల్గుట? అది యెట్లుండును? అను నిట్టి యాశంకలు ఋషుల మనస్సులం దెన్నఁడును నుబుకలేదు. దానియం దేమున్నదో, లేదో, ఏమి యుండఁజాలదో యెవరు చెప్పఁగలరు?

సాధకా ! అపూర్వమైన యీ దేవీమాహాత్మ్యవాణిని దఱుచుగాఁ దలంచుకొందువేని నీ సాధనామార్గము సుగమ మగును. ఈ జగత్తును, ఈ బహుత్వమును, మద్విభూతిగా నెఱుంగునది. నా యిచ్చయే యసకరూపములుగా నభివ్యక్త మగును గాన నేను బహుత్వదర్శినిని. నాకు మఱల నేకత్వాభిలాషము గల్గునపుడు మఱి చెప్పట కేమియులేదు. సర్వభేదములును నాయందే లీనమైపోవును.

అదే మాతృవాక్యము-అదే మాతృయుద్ధాభినయము.

ముందుగా దేవి వాక్యమును విను :- “నేను విభూతి విశిష్టనై పొందిన యా యనేకరూపముల నాలోనికే యుపసంహరించు కొన్నాను. ఇప్పుడు నేను (ఏక) ఒక్క తెగానే యున్నాను. శుంభుఁడా ! నీవు యుద్ధమందు స్థిరముగా నిలుపుము.”

దేవి ఏకా, అద్వితీయా - యైయున్నపుడును మాటలు అసంభవము కావు. ఆ వాక్యము లెట్టివియో తత్త్వదర్శు లగు వారే తెలియఁగల్గుదురు. మన యమ్మ “అశబ్ద మస్పర్శ మరూప మవ్యయమ్, తథా రసం నిత్య మగంధవచ్ఛయత్” అయినను, మన యమ్మ ‘మహత్, పరం, ద్రువమ్’ అయినను, ఆమెకు శుంభునితో యుద్ధము కేవల మసంభవము కాదు. అతి స్వచ్ఛమైన బుద్ధితత్త్వమందు, ఆత్మబోధ ముపసంహరింపఁబడి, చిచ్ఛక్తి రూపిణియైన యంబికవైపు లక్ష్మ్యముంచినపుడు, దాని నుండి ప్రజ్ఞాలోకమువచ్చి, మహత్తత్త్వమందుఁ బ్రతిబింబించిన చిదాభాసునిపైఁ బడును. అదే మాతృవాక్యము - లేదా మాతృయుద్ధాభినయము. ఒక్కొక్కసారి ప్రజ్ఞాలోక సంపాత మగునపుడు, అనేక భ్రాంతులు గల్గుచుండును. అనురులనేకులు నిపతితు లగుదురు. మున్నెన్నఁడులేని యెన్నోతత్త్వము లావిర్భవించును. అది యుండనీ.

మన యభిలాషానురూపఫలమే, అమ్మ బహుత్వమో, ఏకత్వమో ?

దేవి శుంభునితో “నేను విభూతి విస్తార పూర్వకముగా ననేకరూపములతో విరాజిల్లితిని. ఇపుడు వాని నుపసంహరించు కొంటిని. చూడు; ఇపుడే నేనొక్కతేనే. గాని సావధానముగా నీవీ యుద్ధమందు స్థిరముగా నిల్వవలయును.” ఈ మాతృవాక్యముల తాత్పర్యము స్పష్టము. అమ్మ యన్నది : ‘అబ్బాయీ ! నీవు నా బహుత్వమును జూడఁగోరితివి. నేను నీ కోర్కె చొప్పున విభూతి మయినై బహురూపములతో వెలసితిని. ఇంతవఱకు నీవు నన్ను నే కోరక, నా విభూతులనే కోరియుంటివి. కల్పితమైన నీ “నేనును”

ముస్తాబు చేయఁగోరితివి. కనుక నేను బహురూపములతో నవస్థితనై యుంటిని. నీ యభిలాషము నెఱవేర్చుటకే నేను బహుత్వవిభూతి నొందవలసివచ్చినది. ఇపు డిన్నాళ్లకు నీ కోరికలన్నియుఁ దీతినవి. బహుత్వమును భోగించు వాసనయుఁ దొలఁగినది. ఇప్పుడు నీ వీశ్వరత్వమును సైతము తృణముగా నెంచి నన్నే కోరుచున్నావు. నీ మనసున నింక నింత మోహమా ? ఇంత ప్రేమమా ? నీవు ధన్యుఁడవు. నా కొఱకే నన్నుఁ గోరుచున్నావు. రమ్ము చూడుము. ఇదిగో - ఏకము, అద్వితీయమునైన స్వరూపముతో నున్నాను. నా బహుత్వము సంహరింపఁబడినది. చూడుము. నీ విపుడు స్థిరుఁడవై యుద్ధము చేయుము.”

‘స్థిరోభవ’ యను నమ్మ మాటయందు రహస్యమున్నది. ఈ ఏకత్వము నెదుట స్థిరముగా నుండుట బహుదురూపమైన పని. విశిష్టతలు నిందు విలీనములైపోవును. సర్వత్వ బహుత్వము దూరమైపోయినను, అస్మిత యనెడి విశిష్టత మిగిపోయినది. అది యింకను విలయమొందలేదు. ఆత్మ సన్నిహితమగుట చేత, ఆ విశిష్టతాంశము సైతము విలుప్తమైపోవును. కనుక నిపుడు స్థిరముగా నిల్చుట సులభ సాధ్యము కాదు. కనుకనే యమ్మ యాదర పూర్వకముగా ‘స్థిరోభవ’ యన్నది. అస్మిత యుండఁగల్గు నంతదాఁక, అమ్మయొక్క సాధన యుద్ధాభినయము సాగుచునే యుండును. కనుక శుంభుఁడును స్థిరముగా నిల్చుటావశ్యకమే, కాని యది యిపు డింకెంతసేపు ?

అంబికా శుంభుల (ఆత్మాస్మితల) యుద్ధము, బింబ ప్రతిబింబ యుద్ధము సర్వలోక భయంకరము.

వీరి యుద్ధము తప్పక సర్వలోక భయంకరమే. అస్మిత తన విశిష్టతలను అఖండముగా నుంచుకొనఁ బ్రయాస పడుచున్నది. రెండవది ఆత్మప్రకాశము, ఆ విశిష్టతలను విలయ మొనర్పఁ గడఁగినది. ఒకటి ప్రతిబింబము, రెండవది బింబము. ఈ రెండిటి యుద్ధము దారుణమే యగును. ప్రతిబింబము తాను బ్రతిబింబమని తెలియనంతదాఁక, బింబముతోఁ బ్రతిఘటించి తానే పృథక్పక్షా విశిష్ట వస్తువుగా సిద్ధమగుటకుఁ బ్రయత్నించును గనుక దారుణయుద్ధము కాకమానదు.

దేవీ శుంభుల యుద్ధము సర్వలోకభయంకర సర్వరూప ములుగా నాలోకింపఁబడినదే (ప్రకాశించినదే) సర్వలోకము. అస్మితాసత్తచేతనే సర్వలోకములసత్త. అస్మితయే లేకున్నచో 'సర్వ' యనుట కేమియు నుండదు. ఇంతకుమున్ను సర్వాసుర భావ నిధనము వర్ణింపఁబడినది. అస్మిత యఖండముగా నున్నచో, విసష్టమైన సర్వాసురభావములు మఱలఁ బుట్టుటకుఁ దడవుండదు. ఏలన - అవి యస్మితయొక్క భిన్నభిన్న స్ఫురణములు గాక మఱేమియుంగావు. ఇంతవఱకు నసుర భావములు చచ్చుట చేతనే వానికెట్టి విశిష్టసత్తము లేదని స్థిరపడినది. విభిన్న స్ఫురణము లన్నియు నశించి యఖండాస్మితారూపమునఁ జేరిపోయినవి. కాని, యస్మిత మిగిలినచో మఱల స్ఫురణము లేచుట యగును. పాతంజలదర్శనము ఈయవస్థను లక్షించియే, "ప్రకృతియందు లీనమైనవి. మఱల నావిర్భవించును. ప్రకృతి పర్యంతము

విలయము కాకున్నచో యథార్థాత్మరూపము తెలియఁబడనే తెలియఁబడదు. జీవునకు ముక్తియే దొరకదు” అన్నది. అస్మితా విలయమన్నను, బ్రకృతి లయమన్నను నొక్కటే. మహత్తత్వముయొక్క అతినూక్కుతమ బీజావస్థయే, సాంఖ్య దర్శనము చెప్పిన ప్రకృతి. సర్వభావములును సూక్ష్మముగాఁ బ్రకృతియందే యుండును. ఇప్పుడు మనము చూచుచున్న యీ యస్మితారూపము త్రిగుణసమావస్థారూపప్రకృతి యన్నను, హానిలేదు. సాంఖ్యుల భాషలో శుంభదేవీ యుద్ధము, పురుషుని యెదుటనుండి ప్రకృతి పాతీపోవు నుద్యమ మనఁ బడును. వేదాంత భాషలో మాయయొక్క యధ్యాస నివృత్తమగుట యనఁబడును. భక్తుల భాషలో భక్తభగవంతులు కేవలము చేరిపోవుట యనఁ బడును. ఏది కానీ-ఇది యతి దారుణము, సర్వలోక భయంకరము ననుమాట సత్యము.

ఇదే దేవీ శుంభుల పరస్పరాస్త్ర ప్రయోగ రహస్యము.

అంబికాస్త్రములు దివ్యములు, స్వప్రకాశములు. ఆత్మసత్త యెంతగాఁ బ్రకాశించుచుండునో, యంతగా నస్మిత తన విలయమగునను శంకతో నస్థిరుఁడగుచుండును. ఇట్టి యవస్థయందతఁ డనేకోపాయములతో ననేకవిధములుగాఁ దన విశిష్టత నఖండముగా నుంచుకొనఁ బ్రయాసపడుచుండును. అనఁగా, ఆత్మస్వప్రకాశము ననేకోపాయములచేఁ గప్పఁ బ్రయత్నించును. కనుకనే దేవి యస్త్రప్రయోగములు వ్యర్థమగుచున్నవి. ఔరా ! జీవుఁడు సాహసించి బ్రహ్మత్వము నొందఁగోరునా ? ప్రాణము లొడ్డియైనఁ దన విశిష్టతను, దన భేదప్రతీతిని రక్షించుకొనఁ జూచును, అంబిక (ఆత్మస్వరూపము) వంక లక్షించినపుడు

క్షణకాలము ఆత్మ స్వయంప్రకాశభావమును బ్రత్యక్షముచేసి వాని విశిష్టాస్తిత్వమును మఱపించును. మఱలఁ దన విశిష్టసత్తను లక్షించునపుడు, ఆత్మయొక్క యా స్వప్రకాశభావము తిరస్కరింపఁబడుచుండును. ఇదే దేవీ శుంభుల యుద్ధ రహస్యము.

మొత్తపుమాట యేమనఁగా - ప్రతిబింబము=(అస్మిత) బింబమును = (ఆత్మప్రకాశమును) లక్షించినపుడు తన సత్త మఱుఁగుపడును. మఱలఁ దన విశిష్టసత్తను లక్షించినపుడు బింబస్వరూపము దాని యెదుట నావరింపఁబడును. ఇదే యొండొరుల యస్తప్రయోగ రహస్యము.

దేవీ శుంభుల వివిధాస్త్ర ప్రయోగతత్త్వము వినోదకరము.

1. అస్మితాధనుష్ప్రయోగము :- అస్మిత ప్రణవధనుస్సు నందుఁ దన విశిష్టాత్మబోధమనెడి శరము నెక్కిడి బ్రహ్మలక్ష్మమును జేసెను. ఇది సర్వశ్రేష్ఠసాధనగాఁ బలుసారులు చెప్పఁబడినను, ఇచట నిదియు నసురాస్త్రప్రయోగముగా వర్ణింపఁ బడినది. ఇట్లు ప్రణవధనుస్సువలన, ఆత్మశరవిక్షేపవ్యాపారముగా ద్వైతప్రతీతి వచ్చినది. కనుకఁ బ్రణవాది మంత్రోచ్ఛారణమును, ఆత్మశర విక్షేపమును అసురాత్యాచార మాత్రములే. ఆత్మ (మన యమ్మ) యింతయు భేదజ్ఞానము నుండనీయదు. కాన స్వప్రకాశశక్తి యనెడి శరప్రయోగమును జేసి క్షణములో వాని ప్రణవధనుస్సును భేదించెను. శుంభు నుద్యమము వితయైనది. సరిగా నిటులే ముముక్షుసాధకుఁడు విశిష్టసాధన సహాయముతోఁ దన పృథక్త్వము నిల్పఁగోరునపుడు మన యమ్మ యా విశిష్టతను సైతము నాశమొనర్చును.

2. శుంభుఁడు శక్త్యస్త్రమును గైకొనెను-‘నేనే ఆత్మను’ అనెడి బోధశక్తిని దృఢప్రయత్నముతో ధరించి యుంచుటపేరే శుంభుని శక్త్యస్త్రగ్రహణము. కాని, అకటా ! దేవి దానిని గూడ ఛేదించెను. యథార్థముగా, ఆత్మప్రకాశము సరిగా నిట్లే సర్వతోభేది. ఏమన రవ్యంతైన భేదజ్ఞాన మట నుండఁజాలదు.

3. దేవి సుదర్శనమును - దివ్యదృష్టియనెడి చక్రమును బ్రయోగించెను; అనఁగా సర్వతోభేది ప్రకాశ సత్త్వాప్రభావముచే, అస్మితయొక్క విశిష్టాత్మబోధము పూర్తిగా మఱుఁగు పడఁ జేసెను. ఆ యవస్థయందు శుంభుఁడు హతాశుఁడై —

4. ఖడ్గ చర్యములను ధరించెను - దేవి వింట బాణములను బఱిపి వానిని ఛేదించెను.

ఖడ్గము - భేదజ్ఞానము; చర్యము-ఆవరణము. అస్మిత ఆత్మప్రకాశము నెదుటఁ దన విశిష్టతతో నిల్వఁజాలనపుడు, గతిలేక భేదజ్ఞానమును ఆవరణమును నాశ్రయించును. ఒక వంక ఆత్మాభిముఖలక్ష్మ్యమును విడుచుచున్నాఁడు. రెండవ వంకఁ దన పృథక్త్వమును బట్టుకొని నిల్చుటకుఁ బ్రయత్నించుచున్నాఁడు. ఇదే శుంభుని ఖడ్గ చర్య ప్రయోగ రహస్యము. అస్మిత భావమిది- “ఆత్మ ఆత్మగా నున్నది. దాని ప్రకాశముచేతనే, నేను బ్రకాశించుచున్నాను. దానినిసైతము స్వీకరింతును. అయినను నా విశిష్టసత్త్వాంశము నెందులకు విడువవలయును ? నేను సరిగా నున్నాను. దూరము నుండి యంభికా సర్వమనోహరరూపమును జూచి యానందముతో ముగ్ధుఁడ నగుచున్నాను. దానిని సమీపించుటచేతను, దాని యందు నా సత్తను జేర్చివేయుట చేతను బ్రయోజనమేమి ?” యని. ఇట్లులే యనేకులు వైష్ణవ సాధకులును నింతదాఁక వచ్చి

మఱిపోవుదురు. వా రేవిధముగాను భగవంతునితో జేరిపోవఁ గోరరు. సాన్నిధ్యమాత్రము నొంది భగవద్రసాస్వాదనమునే పరమపురుషార్థముగా దలఁతురు. గాని, రసస్వాదము సైతము వాస్తవముగా ముక్తిమార్గమునందు విఘ్నమే. శాస్త్రమందు ఆత్మజ్ఞానమునొందు దారియం దిది విఘ్నమే. అంతరాయము లెట్టివో రసాస్వాదము నట్టిదే. నిశుంభవధమందిది చెప్పఁబడి యున్నను నిచటఁ బునరుక్తికాదు.

అద్వైతజ్ఞానమందుఁ బ్రతిష్ఠితుఁడుగాక ముక్తినిందలేఁడు.

శుంభ నిశుంభులు (అస్మితా మమతలు) ఒక్క విశిష్ట బోధముయొక్క ద్వివిధప్రకాశములే యగుఁగాక. విశేషించి భగవద్రసాస్వాదమును బరమపురుషార్థముగా నెన్నినచో శీఘ్రముగా నద్వయతత్త్వము ఉద్ఘాసించదు. “మేము ముక్తిని గోరము. మాకు భగవద్రసాస్వాదమే కేవల వాంఛనీయము” అనువాఁడు ముక్తుఁడు కానంతసేపు యథార్థప్రేమ కానే కాఁజాలదు. అనన్యభక్తియే యథార్థప్రేమ. సరే, అదియుండ నిండు. మొదటినుండియు ఆత్మనమర్పణయోగమును వీడనివారు, ఇచటఁజేరి యీ చిదాభాసుని రూపమున - అస్మితా రూపమున - నిల్చి తమ విశిష్టత నఖండముగా నుంచుకొన దృఢప్రయత్నము చేసినను, నెయ్యముతో మతిపోయిన మన యమ్మ యా ప్రయత్నమును వ్యర్థముచేయును. తన ముద్దు బిడ్డల కాత్మసాక్షాత్కారముఁ గలిగింపక, యామె యెట్లును విడువదు. శుంభుని పునఃపునరస్త్ర ప్రయోగమును వితచేసినదన రహస్య మిదియే.

5. శుంభుఁడు పట్టిన శతచంద్రమనెడి డాలు - సూర్య కిరణమువలె నిర్మలమట. అవును, అస్మితయొక్క యాత్మ స్వరూపమును గప్పిపుచ్చు భేదజ్ఞానము మహాజ్ఞులము. మున్ను నుహిషాసురాదులును ఈ శక్తి ఖడ్గ చర్యములను జేపట్టిరి కాని, శుంభుని ఖడ్గచర్యము లంతకంటె నుజ్జ్వలములు, నిర్మలములు. ఏలన నస్మితతో నాత్మకుఁ గడుసామాన్యభేదము. అనఁగా, భేదాభాసము మాత్రమే. సాధారణముగా నభేద రూపముతోనే ప్రతిభాసించును. గాన నిది నిర్మలము ఉజ్జ్వలము ననఁబడినది.

చూడుము. గాజుకుప్పె (చిమ్పి) ఆధారముగా లోపల నున్న దివ్యైక్య ఆవరణముగాఁ గానఁబడును. దీపశిఖ యొక్క ఉత్తాపాలోకములచే స్వచ్ఛమైన కాచాధారము సైతము (చిమ్పి) మిగుల నుజ్జ్వలాలోకితముగా నుండును. ఇటులే దూరమునుండి యా గాజుకుప్పె యనెడి యావరణము సైతము అగ్నిరూపముగానే ప్రతిపన్న మగుచున్నది. ఇట్లే పరమాత్మ యొక్క కేవల సాన్నిధ్యముచే మిగుల స్వచ్ఛమైన యస్మితయు నిపుడధికముగా నాత్మధర్మము గలది యగును. మఱి తానే యాత్మరూపముగాఁ బ్రతిపన్న మగుటకుఁ బ్రయాసపడును. సాధకా ! కొంచెము ధీరముగా నీ యనుభవమువైపు లక్ష్యముంచినపుడే యీ రహస్యము హృదయంగమ మగును. అస్మితాలక్షణము మున్ను వివరించినది మఱొకసారి చూడుము.

సాధకా ! ఇష్టఁడు శుంభునవస్థను (అస్మితావస్థను) జక్కఁగా గుర్తింపుము.

హతాశ్వుఁడు, భిన్నధన్వుఁడు, విసారథియు నైన శుంభుఁడు అంబికను జంపఁగడఁగి ఘోరముద్గరమును గైకొని వచ్చుచున్నంత లోనే, దేవి తన వాడియమ్ములతో దానిని ఛేదించెను. శుంభుఁడు పిడికిలిపట్టి చేయెత్తి దేవివైపు పర్వతైను.

పరమార్థము వినుము :-

ఇంద్రియములు-అశ్వములు; ప్రణవము-ధనుస్సు; బుద్ధి-సారథి; ఇవన్నియు నష్టమైపోయినవి. అన్ని ప్రయోగములు వ్యర్థములైనవి. అస్మిత కింద్రియములు విశేషవిశేషములైనను ఇపుడవి యస్మితకుఁ దోడుకాలేదు. ప్రణవాది మంత్రోచ్ఛారణమును నిరుద్ధమైపోయినది. తర్వాత సారథి-నిశ్చయాత్మిక వృత్తియనెడి బుద్ధియుఁ బ్రకాశింపలేదు. విషయము లున్నం గదా - బుద్ధిప్రకాశము మాట. ఇపుడు విషయముల పేరే లేదు. కావున బుద్ధి విలుప్తమైపోయినది. ఇపుడు కేవలము నిరుపాయుఁడై ఘోరముద్గరమును బట్టుకొనెను. అనఁగా నస్మిత మూఢభావముచేఁ గ్రమ్ముఁబడి, “నే నెట్టులును ఆత్మాభిముఖిని గాను; ఆత్మచెంత నెట్టులును నాత్మసమర్పణము చేయను. ఎటులున్నావో యటులే యుందును. అయినను నా సత్తను ఆత్మ సత్తయం దేనాఁడును విలీనము కానీను” అనెడి యస్మిత యొక్క యీ దృఢవిశ్వాసమును గుర్తించియే ముద్గరధారణము చెప్పఁబడినది. ఇట్టి మూఢావస్థయందుండఁగల్గుట చేతనే తన విశిష్టసత్త యఖండము కాఁగలదు. ఆత్మస్వరూపము సైతము ఆవృతమైపోవును, అను నిట్టి యస్మిత

భావములను గుర్తించియే “అంబికా నిధనోద్యతః” అన్నాడు. ఆత్మస్వరూపము నావరించి యుంచుటకైన యుద్యోగమే అంబికా నిధనోద్యమ మనఁబడెను.

ఇదే చండీతత్త్వముయొక్క విశేష రహస్యము.

ఇదే చండికాదేవియొక్క విశేష కృప.

అస్మిత తా నజ్ఞానావృతుఁడుగా నుండనెంచినను, అమ్మ వానిని విడువదు. తన వాడియమ్ములతో - అనఁగా సర్వద్వైత ప్రతీతుల విలయమొనర్చు ఆత్మస్వరూప ప్రకాశముచే శుంభుని యా ఘోరముద్గర మనెడి మూఢభావమును నశింపఁజేసెను మన యమ్మ చండిక. అతి కోపన. ఇప్పు డామెకుఁ గోపము వచ్చినది. కనుకనే అస్మితను (అహంతను) వేఱునత్తగా నుండ నీయదు. అస్మిత తన విశిష్టతను రక్షించుకొన వేయి వెరవులు పన్నినను, అమ్మ చండిక వానినన్నిటిని వ్యర్థమేచేయును. ఏలన ఈ నేనే - అస్మితయే యొకనాఁడు మాతృచరణములయందు ఆత్మసమర్పణ మున కుద్యమించినది. ఆ సమర్పణము సమాప్తము కానంతదాఁక నామె యెట్టులును విడువదు. సాధకా ! గొడవలలోఁ బడియో, తెలిసియో, యొకనాఁడు “మామేకం శరణం వ్రజ” అను మాటలకు జేకొని యమ్మకు శరణాగతుఁడవై యుంటివేని, ఆ యథార్థమైన నేను బ్రకాశించి నీ కర్పితమైన ‘నేనును’ ఏ విధముగానైనను నష్టమొనర్చును. ఇదే చండీ తత్త్వముయొక్క విశేష రహస్యము. ఇదే చండికాదేవియొక్క విశేష కృప. దీనిచే నస్మితయొక్క

మూఢావస్థయనెడి ముద్గర ప్రయోగము సైతము చండికా స్వప్రకాశశక్తి ప్రభావముచే వ్యర్థమైపోయెనని తెలిసికొంటిమి.

శుంభచండికలన్యోన్యము గుండెలపై గ్రుద్దుకొను రహస్యము

కథ-శుంభుఁడు తన పిడికిటితో దేవీహృదయమందుఁ గొట్టెను. దేవియు వాని గుండెపై నఱచేతితోఁ జఱచెను. ఆ దెబ్బతో వాఁడు నేలఁగూలి మఱల నిట్టె లేచెను.

వినుము. ఆత్మాభిముఖమైన తీవ్రాకర్షణము నుపేక్షించి విక్షేపశక్తి నాశ్రయించి, అనాత్మబోధమనెడి యస్మిత తన సత్తను రక్షించుకొనఁ బ్రయత్నించుటే, దేవీ హృదయమం దాతఁడు పిడికిటితోఁ గొట్టుట. ఆత్మను దవ్వించుటే యస్మిత యుద్దేశ్యము. కాని యా పని కాలేదు. ఆత్మను దూరము చేయుటకు నుత్పీడించుటకు నస్మిత యెంతగాఁ బ్రయాసపడెనో, యంతగా నాత్మ సన్నిహిత మగుచున్నది. శుంభుఁడు దేవిని గుండెపై గ్రుద్దెను. దేవియు శుంభుని గుండెపైపే చఱచినది. హృదయమనుటచే నది కేంద్ర స్థానమని తెలియునది. అనంత శక్తుల కేది కేంద్రస్థానమో, యది యమ్మ హృదయదేశము. మఱి మస్మిత యే సూక్ష్మ కేంద్రమునుండి బయల్పడునో యదే శుంభుని వక్షము (హృదయము). ఈ రెండు హృదయములు నొక్క హృదయముగాఁ బరిణమింపనంతసేపు, నెట్టి భేదప్రతీ తియుఁ దొలఁగదు. వేదాంతదర్శనమందు హృదయ శబ్దము నర్థము, ఆత్మగానే చెప్పఁబడినది. “హృది అయమ్ ఇతి హృదయమ్” ప్రత్యక్షాను భూతమైన యాత్మ, హృదయమందే విశేషించి ప్రకటమగును, గావున ఆత్మపేరు హృదయము. కనుక హృదయములు చేరుట యనఁగా, ఆత్మమేళనమే యని

తెలియును. ఆత్మ సాక్షాత్కృతము కానంతసేపు హృదయ
మిలనము కాదు. అది కానంతసేపు, అనాదిజన్మ విరహజ్వాల
తొలగదు.

సాధకా! ఇటులొక్కసారి హృదయపూర్వకముగా నేడ్చుము.

అమ్మా ! యెన్నాళ్లనుండి, యెంత స్మరణాతీతకాలము
నుండి, నీ హృదయముతో హృదయమును జేర్చివేయుటకుఁ
బరుగెత్తివచ్చుచున్నామో ! ఒక్కసారి, అమ్మా ! యనుచు నీ
హృదయదేశమందుఁ జొత్తును. ఇందులకై లక్షలకొలది జనన
మరణముల, రోగ శోకముల యాతన నోర్చుకొంచు వచ్చు
చున్నాను. గాని, చొఱలేకపోయితిని. అమ్మా ! మా చిరవిశ్రామమా !
మా చిరశాస్త్రీ ! ఎట్టులును నీయందుఁ జేరలే కున్నాము. కేవల
విరహదావానలము బగ్గనమండి యీ సంసార సంతప్త
హృదయమును మఱింత కాల్చివేయుచున్నది. నీ గుండెతో
గుండెనుజేర్చు శాస్త్రీ యెట్లులభించునో, దాని ననుభవించు యోగ్యత
లేదా ? అమ్మా ! ఇప్పుడు సంపన్నము చేయుము. ఎన్నాళ్లనుండియో
సంచితమైన యీ మిలనవాసన పూర్తిచేయుము. ఇంతకాల
మైపోయినది. ఇప్పుడైనను రా; నీవు నేను నొకటైపోవుదము. నీ
యెడఁబాటును మఱి నే ననుభవింపఁ జాలను. అమ్మా ! నీ విరహ
మెంత మర్మభేదిపీడయో పూర్తిగాఁ దెలిసినది. ఇప్పుడు శుంభుని
గుండెపైనివలె నా గుండెపైని నీయఱచేతఁ జఱువుము. దానితో
నాహృదయమునంటిన మాలిన్యములన్నియు నశించును. నీ
పవిత్రాంగమును దాఁకి నా హృదయమునుఁ బవిత్రమైపోవును.

ఔరా ! శుంభుడు ధన్యుడు. శుంభుని సమరాభినయము ధన్యము. తల్లివి నీవు కరతలప్రహారమిషచే శుంభుని హృదయ మంటితివి. శుంభుఁ డిప్పుడు విశిష్టభావముతో మఱి ప్రకాశింపఁడు. నీ పవిత్ర స్పర్శముచే వాఁడును బవిత్రుడై నీలోఁ జేరిపోవును. శుంభుఁడు యథార్థముగా నీ కొఱకే నిన్నుఁ గోరినాఁడు. సర్వస్వము నిచ్చియు నిన్నుఁ గోరినాఁడు, కావుననే వానియెడ నీ కింత విశిష్ట కృప.

సాధకా ! ఈ తత్త్వము కడు నపూర్వము చుమా.

అస్మిత వాస్తవముగా నాత్మనే కోరుచున్నది. ఆత్మలోఁ జేరఁగల్గుటచేతనే దానికి యథార్థశాంతి చేకూరును. గాని, యది మాటిమాటికిఁ జేయు వస్త్రప్రయోగమనెడి యుద్ధాభినయ మనునది. పూర్వసంచితమైన, భేదజ్ఞానమూలకమైన తొలగింపరాని సంస్కారముల సూక్ష్మతమవికాసమే కాని, మఱేమియుఁ గాదు. ఈ పార్థివజగముందును బలుసారు లనేక సమయములందు మనము కనుచున్నదేమి ? ఎవని కేది యేకాంత ప్రియమో, యది వేళనుబట్టి వానికి సన్నిహితమైనను బ్రాణ ప్రాణముగా దానితోఁ జేరు వాసన పూర్తిగా నున్నను, గార్యముచేఁ దా నొక్కింత దూరముగా నుండనే చూచును. ఈ విధముగానే (శుంభుఁడు సుమనోహరమైన యంబికారూపము నెడ ముగ్ధుఁడు.) అస్మిత సత్యముగా నాత్మకే యాత్మనమర్పణము చేయఁగడఁగినది. కాని బహుజన్మ సంచితాభ్యాసవశమునఁ దన యీ విశిష్టతను విడుచుకోలేక పోయినది. కావున నాత్మపేమ యాత్మయుద్ధముగాఁ బరిణమించినది. ఈ తత్త్వము కండు నపూర్వము.

సాధకుడా ! చూడుము; నీవును శుంభునివలెనే అమ్మ
గుండెపై నెన్నిగ్రుద్దులో గ్రుద్ది యమ్మను మఱింపఁ బ్రయాస
పడుము. అయినను, ఆమె యించుకంత తగ్గి మార్కొగమైనచో,
అమ్మ వంకనుండి మొగము మఱించుచో, నీ హృదయమందెట్టి
చెప్పరాని జ్వాల పుట్టునో చూడుము. మఱి మాత్రాకర్షణము
ననుభవించువా ? మఱి నామెను వింతగాఁ జూచుటకే వేడుక
పడుచుందువా ? కోపించి యభిమానించి, ప్రహరించి దూరము
గెంటుము. 'ఇప్పుడు నేను నిన్నుఁ జూడను' అనుచు రెండు కన్నులు
మూసికో. కాని మఱిఁ జూచుటకే వ్యాకులం పడుదువు. మఱి
నొక్కసారి చూడకుండలేవు. ఎందుల కిట్లగును ? అమ్మ
యాకర్షణమే. అమ్మ నిన్ను విడవదు. నీవు వీడినను, ఆమె నిన్నుఁ
దనయందు లీనమొనర్చుకొనఁ గోరును. అందువల్లనే యిట్లగును.
ఉండనీ.

అస్మితపైని ఆత్మస్వప్రకాశమును, స్వరూప విశేషోద్భాసమును
లక్షించియే దేవి వాని గుండెపైఁ జఱచుట చెప్పఁబడినది.

ఇచట నొక సాధనావిషయము - గురుని హృదయముతోఁ
దన హృదయమును జేర్పఁగల్గునపుడే యీ దేవీ శుంభులు
పరస్పరము గుండెలపైఁ గొట్టుకొను రహస్యము తెలియఁగలదు.
ఆ మిలనానందము నిజముగా సైపరానిదగును. ఆనందము
యాతనగాఁ దోచును. అప్పుడు దానిని, ఆనంద ప్రహరమని,
పీడనమని చెప్పుకుండలేము. అనుభవసంపన్నులగు సాధకులే
దీనినిఁ దెలియఁగల్గుదురు.

దేవీ శుంభుల యకాశ యుద్ధరహస్యము వినఁగోరుదువా ?

ఇచట శూన్యవాద తత్త్వమును వినఁగల్గుదువు

కథ :- శుంభుఁడు దేవిని బట్టుకొని మింటి కెగిరి నిల్చెను గాని, చండికాదేవి యిచటఁగూడ వానితోఁ బోరెను. మింటి నిరాధారముగా నిల్చి పోరుచున్న వారియధ్ధమును జూచి సిద్ధమునులు సైతము వింతపడిరి.

ఇక వినుము - అస్మిత, యే యుపాయముచేతను ఆత్మను దనదిగాఁ జేసికొనలేకపోయె; సరిగదా, “నేనే యాత్మకుఁ దనవాఁడనై పోవుచున్నాను” అని తెలియఁగానే మఱి తెరవుగానక దేవిని బట్టుకొని శూన్యమున కెగిరి; అనఁగా ఆత్మయొక్క శూన్యత్వము ననుభవింపఁబూనెను. వాస్తవముగా నాత్మకెట్టి రూపమును లేదు. ఆత్మ శూన్యమాత్రమే. అభావమే యాత్మకు స్వరూపము. అది అస్థలము, అనణువు, అప్రాస్యము, అదీర్ఘము ఇత్యాది ‘నేతి నేతి’ ముఖమునఁ బ్రతిపాదింపఁదగినది. సర్వభావముల యభావమే స్వరూపమైన యది శూన్యముగాక మఱేమగును ? ఇది యాధునిక బౌద్ధ వాదము. మున్ను దీని విచారము చేసి చూచితిమి.

యథార్థముగాఁ బలువురు సాధకులు, ఇంతదాఁకవచ్చి, యాత్మను గాఢసమప్తివలె నొక యభావస్వరూప వస్తువుగాఁ దలంతురు. మఱియు సర్వభావనిలయముచేసి శూన్యముగా నుండుటే జీవుని చరమపురుషార్థమనుకొని, యభావస్వరూపము గాను శూన్యరూపముగాను నుండుటే, ఆత్మసిద్ధి బ్రాహ్మిస్థితిగాఁ దలంచుచున్నారు. ఈ యవస్థను లక్షించియే మంత్రమందు

శుంభుఁడు దేవిని బట్టుకొని యాకాశమున కెగురుటగాఁ జెప్పఁ బడినది. కాని, అకటా ! శూన్యమందు నిల్చినను శుంభునకుఁ బరిత్రాణము లేకపోయెను. ఇచ్చటికి వచ్చియు దేవి శుంభునితో యుద్ధము చేసినది. శూన్య (అభావ) రూపమైన యాత్మను మాటిమాటికి నిషేధించినను ఆ యభావభావమును సైతము తెలియునదిగా (అభావవిజ్ఞాతగా) నున్న దేదో యదే యాత్మగాఁ దాను బ్రకాశించుచున్నది. కనుకనే శూన్యమని చెప్పికొన్నను బరిమాణము దొరకలేదు. 'శూన్యము' అని పలుకువాఁ డగుటకే ఆత్మాయోజన మైనది. అస్మిత యాత్మను బ్రతిషేధింపఁ గోరెను. మఱి యాత్మయో - శూన్యమునుగూడ నెఱుంగఁ గలట్టిదయి (శూన్యవిజ్ఞాతగా మిగులునదే యాత్మ) న్వయం పూర్ణమై శూన్యవాదమును నిరాకరించుచున్నది. ఇదే దేవీ శుంభుల మింటిపోరు రహస్యము.

ఈ యాకాశ యుద్ధము సిద్ధముని విస్మయకారకమట.

అవును. నిజమే. ఆత్మ యొకవైపు నిషేధింపఁబడియు, శూన్యమాత్రముగాఁ బర్యవసించియుఁ బూర్ణత్వ స్వప్రకాశత్వ ములతో నభివ్యక్తమగుచున్నది. ఇక రెండవవైపు యథార్థముగా నించుకంతయు సత్తలేని యస్మిత, తానే సత్తావిశిష్టమగుటకు, గడగుచున్నది. కనుకనే యీ యుద్ధము కడు వింత గొల్పునది. ఈ వింత గొల్పుట సామాన్యజన విషయము కాదు. సిద్ధులు, మునులు నైనవారే, అనఁగా నాత్మలాభముచేఁ గృత కృత్యులైనవారు, మననశీలయోగులునైనవారే, వాస్తవముగా నీ యుద్ధమునకు వింతపడవలసినవారు. కనుకనే మూలమందు "సిద్ధముని విస్మయ

కారకమ్” అన్నాడు. యథార్థసాధకులు తక్కువ నీ యుద్ధరహస్యము నెవరెఱుంగగలరు ? ఆత్మను శూన్య మనుకొనువాడే మఱల “కాదు కాదు. ఆత్మ శూన్యము కాదు. ఆత్మయే పూర్ణము” అనును.

శూన్యత్వభ్రమమును గూర్చి మఱి కొంత వినుము

పలువురు సాధకులు, అవాఙ్మాననగోచర వస్తువును సుషుప్తివలె నజ్ఞానమువలె శూన్యమువలె నేమేమో తలంతురు. స్వయం ప్రకాశవస్తువైన యాత్మను వేయిసారులు - లేదు కాదు అన్నను, నా నిషేధమునకును విజ్ఞాతృరూపముగా నది మిగిలియే యుండును. ఇది తొల్లఁ దెలియకున్నను సాధక మాత్రుడే తుద కది యనుభవింపఁగలఁడు. ఆత్మయొక్క పూర్ణత్వము నానందమయత్వము నుద్ఘాసించునాఁడు, ఈ శూన్యత్వభ్రమము తొలఁగిపోవును. నాఁటినుండి యస్మిత తన యస్తిత్వమందుఁ బట్టు సడలిపోయి యాత్మను బ్రతిషేధించుట యుండదు. అప్పుడు ‘నేను’ అనుకొన్నది మఱి లేదా ? యను నిట్టి తన యస్తిత్వవిషయకమైన సంశయము శంకయుఁ గల్గును.

ఇదే మంత్రమందు దేవి శుంభుని శూన్యమార్గమందుఁ గిరగిరం ద్రిప్పుటగా వర్ణింపఁబడినది.

అస్మితయొక్క యప్పటి యవస్థ నిజముగా మనుజుని తలత్రిప్పువలెనే యుండును. అప్పుడు ‘నేనుగూడ స్థూలజగత్తు వలెనే దృశ్యమాత్రుడను, కల్పనామాత్రుడను’ అను నిట్టి భావమును గుర్తించియే, మంత్రమందు దేవిచే శుంభుఁడు నేలఁగొట్టఁబడుటగా వర్ణింపఁబడెను. ఆత్మసత్త విశేషించి ప్రకాశించునప్పుడు ప్రత్యేక సాధకుని హృదయమునందును నిట్టి భావమే సిద్ధమగును.

ఇప్పుడు శుంభుని తుట్టతుది ప్రయత్నము, దేవిచే నేలఁ గొట్టఁబడియు - అనఁగా స్థూలజగత్తువలెనే దృశ్యము, కల్పితము, తుచ్ఛము, అకించిత్కరముగా బ్రతీతమయ్యును, ఒకసారి తన్ను సత్తగాఁ జేసియుంచుటకై దుష్టాత్మ దురభిమాన రూపి యస్మిత (శుంభుఁడు) మఱలఁ జండికను జంపఁగెరి పిడికిటి నెత్తెను. చండికను జంపుటే శుంభుని యభిప్రాయము. ఎటులో యాత్మసత్తను దిరస్కరింపఁజేయుట చేతనే యస్మితకుఁ దనసత్త యఖండ మగును, గనుక మంత్రమందు శుంభుఁడు మఱల లేచి పిడికిటి నెత్తుట చెప్పఁబడినది. చండిక నొక్కసారిగాఁ జంపుట యసంభవ మైనను, ఓపినంతవఱకు నమ్మకు దూరముగా నుండుట చేతనే యస్మిత యభీష్టము సిద్ధించును. ఇందులకే యీ శుంభుని తుట్టతుది కడంక.

ఇదే శుంభవధము; ఇదే యస్మితానాశము; ఇదే మాతృలాభము

కథ :- పైఁబడ వచ్చుచున్న సర్వదైత్యాధిపతిని గని, దేవి తన శూలముతో వాని తొమ్మును జీల్చి నేలఁబడవైచెను.

ఇంతకాలమునకు శుంభుఁడు తుదముట్టెను. అస్మిత సర్వద్వైతప్రతీతుల నాశ్రయించియే యుండెను. కనుకనే యది సర్వదైత్యాధిపతి యనఁబడెను. ఇదిగో - అనాత్మ ప్రతీతులన్నియు నొక్క యహంత నాశ్రయించియే యున్నవనుట, యించుక ధీరముగాఁ జింతించినచో సర్వము తెలియఁగలదు. సాధారణముగా

‘నేను’ అనఁగానే స్థూలదేహము మొదలు బుద్ధిపర్యంతమును బాప పుణ్య ధర్మాధర్మములతోఁ గూడినదియునై యేదో తోచును గాని, యస్మితాక్షేత్రసాధకులు, ఆ సర్వ భావములతోఁ గూడియున్నను, గేవల వివిక్తమైన యహంతనే పట్టుకొనఁగల్గుదురు. కేవలానంద మయ ‘జ్ఞ’ స్వరూపముయొక్క యాభాసమైనను లేనంతసేపు, ఆ యహంత వికసింపదు. అనేక జన్మసంచిత సుకృతఫలముగా శ్రీగురు నహైతుకకృపచే సాటిలేని మాతృస్నేహముచే, సాధకుఁడు విశుద్ధబోధస్వరూప మందుఁ జేరి యీ మిథ్యాభిమానము - అస్మిత యనెడి యనురుని చేతినుండి పూర్తిగాఁ దప్పకొనును. ఇదే శుంభవధ రహస్యము.

అమ్మ శూలాఘాతముతోఁగాని నీ స్వరూపమును నీ వెలుంగఁజాలవు

దేవీ శూలపుఁబోటుతో శుంభుఁడు నేలఁగూలెను. కేవలానందమయ బోధస్వరూపముయొక్క సమ్యక్ప్రకాశమగుటే దేవీ శూలాఘాతము. శూలమనఁగా, ఆనందమయ త్రిపుటి యని యర్థము చెప్పితిమి. ఇచట శూలశబ్దముచేఁ ద్రిపుటి విహీనమైన కేవలానందమయ ‘జ్ఞ’ స్వరూపమని తెలిసికొమ్ము. దాని యుదయముతోనే యస్మిత, అనఁగా సర్వానాత్మభావముల బీజము పూర్తిగా విలయమైనది. “జగత్యాం పాతయా మాన” - అమ్మ శుంభుని నేలపైఁ బడవైచెను. జగత్ అనఁగా దృశ్యము, జడవస్తువు అనుట కేమియు నుండనటులే, లేనటులే, ఉండఁబోనటులే, అహంత యనుట కేమియు లేదు. ఉండఁబోదు. ‘అస్తి’ రూపముగా

నున్న దేదో యది 'నేను' గాదు. ఆత్మయే. ఇంతవఱకు నర్వాధిపతిగాఁ బ్రతీతమగుచుండిన 'నేను' ఇంతవఱకు సర్వభావములకును జ్ఞాతగా, నధిష్ఠాతయుఁగాఁ దోచుచుండిన యా 'నేను' లేదు. ముక్కలములందును లేదు.

సాధకుఁడా ! ఇదే శుంభవధము. ఏ నేనును జేకొని యనేక స్వర్గ నరక భ్రమణములను జేసితివో, ఏ నేనును బలుసారులు పలువిధముల తొడుగులతో ముస్తాబుచేసితివో, ఏ నేనును బద్ధమనుకొని, దానిని విడిపించుటకుఁ బెక్కులు కఠోర సాధనలు చేసితివో, చూడు మిపుడా 'నేను' లేదు. ముక్కలములందు నుండదు.

నీవు నిత్యము, శుద్ధము, బుద్ధము, ముక్తమునైన యాత్మవే. నీ వభయమవు; అమృతమవు; సత్యమవు; నీవు బ్రహ్మమవే; నీకు జనన మరణములు లేవు. బంధము క్తులు లేవు; నీవు నిత్యముక్తుఁడవు. ఇదే పరమలాభము. ఇదే పురుషార్థము. ఈ నేనును మఱచిపోకున్నచో, ఆ నేను - అమ్మి దొరకదు. ఇన్నాళ్ల వెనుక నేనును మఱచుట, నేలపైఁ బడుట మయ్యెను. మాతృ స్వరూపమే (ఆత్మస్వరూపమే) యుద్ఘాసించినది. దీని పేరే మాతృలాభము.

దీనిపేరే సత్యప్రతిష్ఠ - ఇదే బ్రాహ్మీస్థితి

ఇప్పుడు వినుము. శుంభశబ్దము నర్థమెన్నటికిం జచ్చినది. మున్ను 'శుంభ' ధాతువు నర్థము శోభయని చెప్పఁబడినది. ఆ శుంభ ధాతువునకు మఱియొక యర్థము వధము. ఏది వధమగు చున్నదో యది నిత్యము నిహతమగుచునే యున్నది. అనఁగా దేని

కస్తిత్వమే లేదో దానిపేరే శుంభుఁడు. శుంభశబ్దమునకు దార్శనికులు 'అసంభవ భవిష్యత్తు' అనిరి. నేనును నేనుకంటె నభిన్నమైన జగత్తును నితాంతము నసంభవ వస్తువులు. బ్రహ్మ మందు జగత్తునుచు నొకవస్తు వెన్నఁడును లేదు. ఉండదు. ఇది సత్యము. ఈ సత్యమందుఁ బ్రతిష్ఠితుఁడగుట పేరే సత్యప్రతిష్ఠ. ఇదే బ్రాహ్మిస్థితి.

జీవుఁడా! ఇప్పుడు నీ వేమనవలయును ?

యోగవాశిష్ఠమందు శ్రీరామచంద్రుని ప్రశ్నముచే జగత్స్వరూపమును దెల్పునపుడు, శ్రీవశిష్ఠుఁడు చెప్పిన సంక్షిప్త మర్మమిచట నింత చెప్పటావశ్యకమే. (ఒక యరాజక రాజ్యమం దొక రాజుండెను. అతనికిఁ బెండ్లి కాలేదు. అతనికిరువురు భార్యలు. వారిరువురును గొఢ్రాండ్రు. అతని యిరువురు కొడుకులు. వేటకై చెల్లులేని యడవికేగిరి.) ఈ విధమైన యుపాఖ్యాన మేమియు లేనటులే, దాదియొడిలోఁ గూర్చుండి భూతావేశములేని బిడ్డనికి శాంతిక్రియ యేదో శబ్దమాత్రమైనటులే, ఈ జగత్తు, ఈ నేను, ఈ చిదాభాసుఁడు, ఈ యస్మిత యనుచు నేమియు లేదు. ఆత్మ యొకటే - అమ్మయే యున్నది. అదే సత్, అదే చిత్, అదే యానందము.

సాధక సోదరా ! ఒకనాఁడు గీతాతత్త్వావసానమందు శ్రీగురుని నోర వెడలిన యపూర్వవాణి “మామేకం శరణం వ్రజ” యనుదానిని విని ముగ్ధుఁడవై నీ ‘నేను’ను వాని చరణ కమలములం దర్పించితివి. ఇన్నాళ్లకు దాని సార్థకత కానవచ్చినది. చూడు. శరణాగతమైన యా నీ నేనును, ఎన్ని భిన్న భిన్న భావములలో నుండి తప్పించి, క్రమక్రమముగాఁ బవిత్రమొనర్చి, మున యమ్మ

నేడు ఆత్మసత్తయందుఁ గలిపివేసినదో చూడు. నీ శరణాగతి నిజముగాఁ బండినది. జీవుడా ! నీవు బ్రహ్మ స్వరూపమందుఁ బ్రతిష్ఠితుఁడ వైతివి. ఊరకుందువేమి ? అనుము -

ధన్యో ఽహం కృతకృత్యో ఽహం సఫలం జీవనం మమ ।

ధన్యో ఽహం ధన్యధన్యో ఽహం బ్రహ్మనందం విభాతిమే ॥

ధన్యో ఽహంధన్యో ఽహం దుఃఖంసాంసారికం నవీక్యతే ఽద్య

ధన్యో ఽహం స్యస్యాజ్ఞానం పలాయితంక్యాపి ॥

ధన్యో ఽహం ధన్యో ఽహం కర్తవ్యం మే నవిద్యతే కించిత్ ।

ధన్యో ఽహంధన్యో ఽహం ప్రాప్తవ్యంసర్వమద్యసంపన్నమ్ ॥”

అనుము.

**మంత్రపాఠ సందర్భమున మంత్ర స్థూల
సూక్ష్మార్థములను సావధానముగా వినుము.**

కథ :- దేవీశూలపుం గొనచే గాయపడి యా యసురుఁడుసురుల వీడి సముద్ర ద్వీప పర్వతములతోఁ గూడిన పృథివి కంపించునట్లు నేలపైఁ బడిపోయెను. ఇది మంత్రస్థూలార్థము.

ఇఁక సూక్ష్మార్థమును వినుము :- మూడు గుణముల పరస్పర సంక్షోభతారతమ్యవశముననైన యేడు భేదములే సప్త సముద్రములు. ఇది మున్ను వివరింపఁబడినది. ఇఁక మూలాధారాదులైన యేడు విశిష్టానుభూతి కేంద్రములే సప్త ద్వీపములు. స్థూల

జడత్వబోధమే పర్వతములు. అస్మితా వినాశముతో నివియన్నియుఁ జలించినవి. ఏలన నివియన్నియు నహంత యొక్క విభిన్న వికాసములే. అహంతయే నశించినపుడు వీనికి సత్త యెట్లుండును ?

ప్రారబ్ధకర్మములు నిశ్శేషము కానంతదాఁక యీ దేహాది విషయకబోధము పునరావర్తిత మగుచునే యుండును. సాధకుఁ డాత్మస్వరూపమం దవస్థితుఁ డగునపుడు వీని మచ్చయైన మిగులదు. కాని యాత్మస్వరూపమునుండి లేవఁగానే మఱల ననాత్మబోధము తలసూపును. అనుభవమునకు వచ్చును. సర్వ భ్రాంతులు నివర్తించినపైనిగూడ రజ్జువిషయకమైన యథార్థ జ్ఞానము నిశ్చయమైనపుడుకూడ సర్పజ్ఞాన సమయమం దైన భయ కంపాది లక్షణములు కొంచెము సేఁపుండును. ఆత్మ ప్రకాశము మొదలుకొని యస్మితవఱకును అనఁగాఁ బ్రకృతి వఱకు సర్వానాత్మ స్తువుల యునికి తోచుచునే యుండును. ఐనను ప్రారబ్ధ ముండునంతవఱకు వాని యనుభూతి యగు చుండును. దాని ఫలముగా స్థూలదేహధారణము, లోకశిక్షణోపదేశములు, శాస్త్రప్రణయనము, ధర్మప్రతిష్ఠ మున్నగు కర్మములు చేయుచుండుట యగును. యోగదర్శనమందు దీనినే నిర్మాణచిత్తఫలమని వర్ణించిరి. అనఁగా - ఆత్మజ్ఞపురుషుఁడు శరీరముతో నున్నాఁడు. కనుక విశ్వమంగళము నకై యభినవచిత్త నిర్మాణమును జేసి, యీ నిర్మాణచిత్తము నాశ్రయించి యనేక విధములైన లోకహితకర కార్యములను జేయుచుండునని భావము. దానిని వేదాంతము బాధిత తంతువృత్తి యనును. వాస్తవముగా నీ రెండు మతములకు విరోధము లేదు.

రుద్రగ్రంథి భేదమున నేమో తెలిసికొనుము

అస్మిత యాత్మస్వరూపమందుఁ బ్రవేశింప నుద్యమించెను. ఇప్పుడు యథార్థముగానే పృథ్విసముద్రములు, ద్వీపములు, పర్వతములు కంపించెను. అనఁగా స్థూల సూక్ష్మ కారణ శరీరములు కంపించెను. ఏమన - విప్పుడును సత్తాహీనముగానే సాగి వచ్చుచున్నారు. కొందఱు సాధకులకు, సమాహితులగుటకు ముందు క్షణమందే, గొప్పగానో కొద్దిగానో కంపనము స్థూలదేహ మందుఁ గానవచ్చును. నిరవచ్ఛిన్నముగా నాత్మ స్వరూపమందు నిల్కడ కల్గనంతదాఁక దేహదులైన యనాత్మ వస్తువుల యాద తప్పదు. ప్రారబ్ధము నిశ్శేషముగా క్షయించిన పైని సాధకుఁడు విదేహ కైవల్యము నొందును. అప్పుడు మఱియనాత్మవస్తు భానముండదు. ప్రారబ్ధసంస్కారముల నడుమ నాత్మ జ్ఞానము నొందినను, అంతరాయములు విశేషముగా నుండును. అవియుఁ బ్రబలప్రారబ్ధమని మున్నంటిమి. ప్రారబ్ధ సంస్కారములు క్షయించినపుడే యాత్మ జ్ఞానము భాసించును. దీనినే సాధనభాషయందు రుద్రగ్రంథిభేదన మందురు.

ఈ జగత్తు ఈ దేహదులు విజ్ఞానమాత్రములనెడి ప్రతీతియే రుద్రగ్రంథి. దీనిని భేదించుటే రుద్రగ్రంథిభేదన మందురు. వాస్తవముగా జగత్తు దేహదులు ననాత్మరూపముగా నెచటను నేదియు లేదు. జగత్సత్తా ముక్కాలములందును లేదు. ఒక్కటే యద్వితీయాత్మ, అమ్మ నిత్యము విరాజిల్లుచున్నది. ఆత్మకంటె నతిరిక్తమై యేదియు నెచటను లేదు, అని చక్కఁదెలిసి, యందు నిల్చుటయే రుద్రగ్రంథిభేదనము. చిన్మాత్రస్వరూపమైన దాని

స్వరూపమనుటకు నెచ్చటను నెద్దియును లేదు. ఉండదు. వాస్తవముగా నీ క్షేత్రమందు, నీ పరమాత్మస్వరూపము నందు జగత్సుష్టి స్థితిలయము లెవ్వియు లేవు. ఆత్మ నిత్యము; స్వచ్ఛము; నిరంజనము; నిత్యశుద్ధము.

ఏమి ? సాధకా ! తెలిసినదా ? త్రాటియందు సర్పభ్రాంతి గులుగుచున్నది, కాని యా రజ్జురూపమందు సర్పము లేదు. అటులే యాత్మయందు జగద్భావ మెన్నఁడును లేదు అనెడి భావముతో నాత్మోపలబ్ధియైన తర్వాత, వ్యుత్థితావస్థయందు ఆత్మయెడ స్వాభావికమైన యనురాగము నిల్చును. దీనినే యహైతుకభక్తి యందురు. ఆత్మయెడ నశ్రాంతాను రాగమును, జగత్తునెడ సత్తాభావ విషయక జ్ఞానమును అను రెండే సాధకుని సర్వదా నిస్పృహుని - అనఁగా వైరాగ్యవంతుని జేసియుంచును. ఇట్లు అమృతకృపచే సాధకునికి బ్రహ్మ విష్ణు రుద్రగ్రంథి భేదనమగును. జీవన్ముక్తుడగును. సర్వబంధనములు తొలఁగిపోయి నిత్యయుక్తత ననుభవించును.

**మహాసురుఁడు శుంభుఁడు (అస్థిత)
నశించిన పిదపనైన చిత్రపరివర్తనముల
పరమార్థము నోపికతో విందువా ?**

పురాణములందు నీవు కనుచున్నదే. అయిన నప్రస్తుత మనుకొనకు.

1. దేవతలు హర్షనిర్భరచిత్తులైరి : - ఇంద్రియాధిష్ఠిత చైతన్యములనెడి దేవతల కిపుడు ఉద్వేగమడఁగినది. ఇంద్రియములు ప్రశాంతములైనవి. చైతన్యరాజ్య ముఖండము. దేవతల

యజ్ఞభాగము లపహరింపఁబడునను శంక మతీలేదు. కనుక హర్ష నిర్భరచిత్తులైరి.

2. గంధర్వులు పాడిరి :- నాదాధిష్ఠిత చైతన్యగణము మధురముగాఁ బాడెను. ఇంతదాఁక నస్మితాప్రభావముచే గంధర్వ గణము తిరస్కరింపఁబడియుండెను. కనుక లయ తానహీన ములైన యనేక శబ్దముల యభిఘాతమొందెను. ఇపుడు శబ్దాధిష్ఠిత చైతన్య గణము ప్రశాంతమై సునియంత్రితమైనది.

సాధకా ! వినుము. ఆత్మప్రాప్తికాఁగా సాధకుఁ డుచ్చరించు శబ్దములు మధురములగును. వాని కంఠమందొక విధమయిన మధురాకర్షణము తోఁచును. మున్ను వాని నోర వెల్వడిన మాటలందుఁ జిత్తాకర్షణము లేకుండెను. ఇపుడు తిట్టినను మధురముగానే యుండును. అతఁడు తిట్టినను దుఃఖము రాదు. సరికదా; లోపల నానందమగును. గంధర్వులు ప్రసన్నులైన ఫలమిది.

3. అచ్చరలు నాట్యమొనర్చిరి :- గగుర్పాటు అంగకంపనము మున్నగు సాత్త్వికభావములు బయల్పడెను. యోగ ప్రథమావస్థయందీవి చిత్తవిక్షేప సహకారులగు కారణమున, సాధన కంతరాయములుగా నుండును, గాని యస్మిత నశించిన తర్వాత స్వప్రకాశానంద మయాత్మ స్వరూపమునఁ జేరునపుడు, ఆ యంగ కంపనాదు లానందసూచకము లగుచు విక్షేపమును గల్గింపవు. ఆత్మయందు విక్షేపమును మాటయే లేదు. విక్షేపము చిత్తధర్మము; కనుక నిచట నంగ కంపనాదులనెడి బాహ్య భావములు కానఁబడినను వానివల్ల నాత్మోపలబ్ధికి బాధయే యుండదు. సరికదా, విశేషానందో పలబ్ధి సూచకము లగును.

4. పుణ్యవాయువులు వీచినవి :- ఆత్మసాక్షాత్కారమైన తరువాత నిజముగా వాయుమండలము పవిత్రమై యానందమయమగును. అప్పుడు మధుమయానందమయ ప్రియతమాత్మ స్వరూపము సర్వత్ర వెలయును. కావున సత్యదర్శులైన ఋషుల స్వరముతో స్వరముఁజేర్చి “మధు వాతా ఋతాయతే, మధుక్షరన్తి సింధవః” అనుచిటులు పలుకవలదా ?

ఇటులు బాహ్య వాయుమండలమే పుణ్యమయము నానందమయము నగునా ? అంతేకాదు. లోపలి ప్రాణాది వాయుపంచకమును బవిత్రమును మధుమయమును నగును.

ఈ ప్రాణాదివాయుపంచకవిషయము అప్రాసంగిక మైనను జిజ్ఞాసుహితార్థము సంక్షేపించి తెల్పుఁబడును. అంతరవాయువులైదు. ప్రాణ, అపాన, వ్యాన, ఉదాన, సమానములు. సాధారణముగా నివి వాయురూపముగానే పరిచితములు; కాని వాస్తవముగ వాయువు వీని యతి నశ్శాలరూపము. ఈ నశ్శాలరూప సంబంధముతో నిచటఁ బనిలేదు. వీని స్వరూపము క్రియలు స్థానములు పలువు రెఱుఁగుదురు. వాగ్భటాచార్యుని వైద్య సంహితయందుఁ గ్రమముగా వీని కార్యములు “ప్రస్పందనో ద్వహన పూరణ ధారణ వివేకలక్షణో వాయుః పంచధా ప్రవి భక్తః శరీరం ధారయతి” అను సూత్రవ్యాఖ్య యెంతో యున్నది. అది యుండనిండు. మనము కేవలాధ్యాత్మిక దృష్టితోఁ బ్రాణాదుల స్వరూప మెఱుంగఁ బాటుపడుదము.

ప్రాణాదులైదును కరణవిశేషణములు. జీవుని కరణములు రెండు విధములు. అంతఃకరణములు, బాహ్యకరణములు. బాహ్య కరణములు మూడు విధములు. అంతఃకరణములు నాల్గు విధ

ములు. మనోబుద్ధి చిత్తాహంకారములు. బాహ్యకరణములు జ్ఞానేంద్రియ కర్మేంద్రియ ప్రాణాదిపంచకము. సత్త్వ రజ స్తమస్సుల వలన యథాక్రమముగా నీ త్రివిధకరణములు పుట్టినవి. ఎట్లనగా, సత్త్వగుణ కరణము లగుటచే జ్ఞానేంద్రియములు ప్రకాశత్వ ప్రధానములు. రజోగుణకరణము లగుటచే గర్మేంద్రియములు క్రియాభావప్రధానములు. అటులే తమోగుణ ప్రధానము లగుటచే బ్రాణాదిపంచకము ధృతిప్రధానము. ప్రాణమనుటచే బహిర్గతబోధ విశేషముయొక్క ధృతిభావమని తెలియవలయును. అనగా బహిర్గతవస్తువుల సంస్పర్శనముచే, ఆభ్యంతరిక బోధవిశేష ముదయించును. ఆ బోధ కధిష్ఠానమై దానిని బట్టియుంచుటే జ్ఞానకార్యము. చూడుము - నీవు దప్పిగాని నీరు త్రాగుదువు. ఇచట నీరనెడి బాహ్యవస్తువుతో గుత్తుక మున్నగువానికైన సంస్పర్శముచే, దప్పి తీతినదనెడి యొక బోధము కలుగును. ఆ బోధము నుద్ధరించు శక్తియే ప్రాణము.

శారీరక మలములను దొలగించు శక్తి కధిష్ఠానమై దానిని ధరించుటే యపానకార్యము.

అంగప్రత్యంగముల నిటునటు గదల్చు శక్తి కధిష్ఠానమై దానిని ధరించుటే వ్యానకార్యము.

శరీరమందలి రస రక్తాది ధాతుగతబోధమున కధిష్ఠానమై దానిని ధరించియుంచుటే యుదానకార్యము.

అన్నపానములచే శరీరపాటవము గలిగించు శక్తి కధిష్ఠానమై దాని ధరించుచుండుటే సమానవాయు కార్యము.

ఈ పంచవిధములైన శక్తులచేతనే యీ స్థూలశరీరము ఘటితమై నిలిచి లయ మొందుచున్నది. ఇవే ప్రతిలోమముగాఁ బనిచేయునపుడు శరీరము నశించును. జ్ఞానేంద్రియ కర్మేంద్రియములవలెనే యివియు నస్మితాస్ఫురణములు. ఈ యొరు ప్రాణశక్తులే ప్రాణమయకోశము యొక్క యథార్థస్వరూపము.

మాతృలాభమైన తర్వాత అనఁగా - పరమాత్మస్వరూపము నుండి వ్యుత్థితుఁడైనవానికిఁ దరువాత నగు చిత్తప్రసాదమే కాక, చిత్తప్రసన్నతకు హేతువైన జ్ఞానకర్మేంద్రియ ప్రసన్నత వలెనే, ప్రాణాది పంచవాయు ప్రసన్నత యగును. దాని ఫలముగా స్థూలశరీర పర్యంతము నానందఘనరూపముగాఁ దోచును. శరీరమందలి ప్రత్యేక పరమాణువును నానందకణమనెడి ప్రతీతి నొందును. శరీరమందలి వాయువ్రవాహము పుణ్యతమమైనందుల కిదే లక్షణము.

నాయనా ! సాధకోత్తమా ! ఒక్కసారి యాత్మబోధమై మనలను ముద్దాడు నమ్మయొడిలోఁ గూర్చున్నపైని నిజముగా నిటులే యగును. ప్రాణ మన ఇంద్రియములు మొదలు స్థూల దేహ పర్యంతము నొక యపూర్వమైన రసముచే రసమయ మగును. ఆ రసాస్వాదనము మున్ననుభవింపనిదగుటచే విస్మయ జనకము. ఆ మిలనరహస్యమనెడి నిరవచ్ఛిన్నానందమే దాని స్వరూపము.

5. హోమాగ్ను లెల్ల శాంతముగా మండినవి :- శరీర మందలి తేజస్తత్వమే హోమాగ్నులు, కనుక మున్న నేక విధముల సుత్పాతమును సూచించినది యిపుడు శాంతభావము నొందినది.

పూర్వవాసనల దెబ్బలు, సుఖదుఃఖముల దెబ్బలు, సాధక చిత్తము నెల్లపుడును నిల్కడలేకుండఁ జేసెను. కనుక శరీరమందలి తేజస్తత్త్వము పలువిధములుగాఁ బరాభవింపఁబడి యిపుడు శాంతించినది. అహంత లేదుకనుకనే యుచ్ఛ్ఘంఖలతయు లేదు. మున్నీ విశ్వయజ్ఞము, ఈ కర్మయజ్ఞము, అహంకర్తృత్వ బోధముపైనే నిల్చియుండెను. కనుక నంతయు నుచ్ఛ్ఘంఖలము; అంతయు నశాంతము, అంతయు నుత్పాత సూచకమునై యుండెను. ఇపు డాత్మస్వరూపము ఉద్భాసింపగా నంతయు బ్రహ్మయజ్ఞముగాఁ బరిణమించినది. ఇపుడు ఏకర్మమైనను “బ్రహ్మార్పణం బ్రహ్మహవిర్భుహ్మగ్నో బ్రహ్మణాహుతం” రూపముగానే చేయఁబడుచున్నది. ఇపుడు హవ్యము, హోత, అగ్ని, హోమము, దానిఫలము సర్వమును బ్రహ్మ మయము; సర్వము నాత్మమయము. కనుకఁ గర్మ యజ్ఞ మనెడి యనుష్ఠానము ఇపు డశాంతమన్నదిలేక సాగుచున్నది.

6. దిజ్ఞీస్వనములు :- అమంగళసూచకములై దూరము నుండి వినవచ్చుచుండెడివి. అహంబోధ విలుప్తమైనది. ఆత్మ బోధము సముచితమైనది. అంతట నొక్క మంగళమయాత్మ తక్కు మతేమియు లేదు. కనుకనే దిక్కులనుండి వినవచ్చు చుండిన యమంగళమయధ్వనులు శాంతించెను. జాగతికములైన వానిని గూర్చుకొనుటచే నగు ఫలాఫలముల విచారము, దానివలనఁ గలుగు మంగళామంగళ విచారము మున్నుండెను. ఇపుడట్టిది లేదు. సర్వము మంగళమయమే. సర్వము నాత్మమయమే. సర్వము నానందమయమే.

సాధకా ! ఇదే యానందప్రతిష్ఠ

చూడుము. సర్వత్రానందాభివ్యక్తియే. ఆనందస్వరూపాత్మ సాక్షాత్కరించుటచే, నిటులే యంతట నానందమయ సత్తయే యనుభవింపఁబడును. అహంత యనుచు నొక విశిష్ట జ్ఞాన మించుకంత యున్నను, నీ యానందసంధానము నొందలేడు. కాని యమ్మ కృపచే శుంభుఁడు నిహతుఁడు కాఁగానే (అస్మితా విలయ మగుటచే) సాధకునకు నిరవచ్ఛిన్నానందము లభించును. ఈ యానంద మెప్పుడును జాఱిపోదు. చిత్తవిక్షేపము, భోగ త్యాగములు, రోగ శోకములు అను నెట్టి యవస్థ యం దుండనీ, యానంద విచ్యుతి కాదు. దీని కాద్యంతములే లేవు. అభిన్నమును బూర్ణమును జర నవీనము నయిన దీని నిత్యము భోగించుచున్నను దీని నవీనత తొలఁగదు. అది యంత మధురము. వైష్ణవభాషలో, నిదే నిత్యబృందావనమందు నిత్య తరుణుఁడు, నవఘన శ్యాముఁడు, నిత్యలోభనీయుఁడు. ఈయానందమే సాంఖ్యుల పురుషుఁడు. వేదాంతుల బ్రహ్మము. ఉపనిషత్తుల యాత్మ. గీతా శ్రీకృష్ణుడు. దేవీమాహాత్మ్యమున (దుర్గా సప్తశతీయందు) చండిక, మన యమ్మ.

చూడు, సాధకా ! నీ వానందమయుండవు. నీ భోగ్య జగత్తు ఆనందమయము. నీ మనః ప్రాణేంద్రియ స్థూల శరీర పర్యంతము నానందమయము. ఆనందమువల్లనే యీ జగత్తు ఘటింపఁ బడినది. నీకును ఈ విశ్వమునకు నానందమే యుపాదానము. ఏ యవస్థయందును నీవానందముతో నెడయవు. నీవు ధన్యుఁడవు. ధన్యుఁడవు. ఏదీ, ఒక్కసారి -

“సచ్చిదానంద రూపోఽహం నిత్యముక్త స్వభావవాన్” అని గానము చేయుమా.

ఇది శుంభవధము.

తత్త్వసు ధా దీ కాః

ఇప్పుడు చెప్పినట్లు సాధకుని దేహందలి పంచవాయువులు ప్రశాంతములైనవి. శ్వాస ప్రశ్వాసములు సుఖావహములు, స్వస్తిదాయకములునై నడువఁజొచ్చినవి. బాహ్య వాయుమండలము సైతము మధుమయమై వెలసినది. ప్రాణ చక్షువుల కధిపతియైన దివాకరుఁడు ప్రశాంత దివ్యజ్యోతిని వెదజల్లెను. సాధకుని బాహ్యభ్యంతర జగత్తులందుఁ జిదానంద వికాసమైనది. దేహస్థుడైన తేజోరూపి వైశ్వానరుఁడును, నాభిమండలమందలి జఠరాగ్నియు యథాయోగ్యముగాఁ గ్రియాశీలములైనవి. అనఁగా భోజ్యపరిపాకాది రూపమైన జఠరాగ్ని యజ్ఞమును, మణిపూరమందలి తేజస్తత్త్వమయ కాలాగ్ని కార్యములును, సాధకుని యితర తేజోమయ కర్మ యజ్ఞాదులును, విధిపూర్వకముగా శాంతముగా ననుష్ఠింపఁబడినవి. సాధకుని కమంగళకారులైన శబ్దము లణఁగిపోయినవి. అనఁగా బాహ్య జగత్సంబంధమైన శబ్దసమూహము, మున్ను సాధనకు విఘ్నముగాఁ దోచినది. యిప్పుడు వీణా సుమధుర మంజుల నాదధ్వనిగాఁ దోచినది. సర్వవిధ ధ్వనులును బ్రణవ ధ్వనిగాఁ బర్యవసించినవి.

బద్ధుడైన సాధారణ జీవుని పక్షమున బాహ్యజగత్తు నందలి యశాంతశబ్దములు అడ్డులేక సాగుచుండును. గాని చండీసాధకుఁడు, ఉన్నతావస్థ నొందినపుడు బహిరంతర్జగత్తు లందలి శబ్దములెల్ల మంచి కట్టుపాటుతో నొక్క లక్ష్యమందే కేంద్రీభూతములగుటచేఁ బరమానందము నొందును.

యోగిక వ్యాఖ్య

సాధకుఁడు, ఆజ్ఞాపద్మమందలి యంతశ్చక్రమందు గురు రూపశక్తితోఁ జేరి యామెకృపచే శివమయుఁ డగును. కారణ సముద్రరూపమైన యానందమయ కోశమును - రుద్రగ్రంథిని భేదించి - సహస్రారమందుఁ జేరును. షట్చక్రములనెడి కల్ప తరువు (మహిమమయ కులవృక్షము) యొక్క మూలము మూలాధార మందున్నది. ఆ వృక్షముకొమ్మలు తక్కిన చక్రములుగా నభివ్యక్త ములైనవి. ఆ వృక్షముయొక్క గొడుగువంటి యగ్రభాగమే సహస్రారము. దానియందు సిద్ధులనెడి ఫలపుష్పాదులు శోభించును. జ్ఞానియే కానీ, కర్మియే కానీ, యోగియే కానీ, భక్తుడే కానీ యెల్లరకు సహస్రదళకమలమే యిష్టభాగము - నిత్యలోక స్వరూపము. జీవదేహమందలి సహస్రారమనెడి యీ పరమస్థానమునే, కొందఱు పరమపదమనియు, కొందఱు బ్రహ్మ పదమనియు, కొందఱు విష్ణులోకమనియు, వైకుంఠధామ మనియు, కొందఱు బృందావనమనియు, కొందఱు గోలోక మనియు, కొందఱు పరమాత్మమయానంద ధామమనియు, గురు ధామమనియు, కొందఱు వ్యోమక్షేత్రమనియు, తురీయస్థాన మనియు వర్ణింతురు.

తత్త్వదర్శి మహర్షులు, ఈ క్షేత్రమునే పరమతత్త్వమనియు, మహాత్మయనియు ననేక విధముల వర్ణించిరి.

“శివస్థానం శైవాః పరమపురుషం వైష్ణవ గణా
లపంతీతి ప్రాయో హరిహరపదం కేచిదపరే ।

పదం దేవ్యా దేవీచరణయుగళాంభోజరసికా
మునీంద్రా అవ్యన్యే ప్రకృతి పురుషస్థాన మమలమ్ ॥

ద్విదళస్థ నిరాలంబనపురి - అదే యానందమయ కారణము; జలస్వరూపము. దానియందు సుషుమ్నానాడి తామరకాడవలె నున్నది. ఆ మృణాలముతోఁ గూడిన సహస్ర దళపద్మమందు - ఆ కుల సాగరమందు భాసిల్లుచు స్వరూపానందమున దోఁగుచుందరు. వివిధ వర్ణములతో విచిత్రమైన యీ మహాపద్మమునకు ఏఁబదిదళములు, క్రమముగా నిరువది వరుసలుగా సుసజ్జితములై యున్నవి. వర్ణమాలయందలి యేఁబది యక్షరములు శక్తిమయ మాతృకావర్ణరూపముగా సహస్రదళక మలము యొక్క ప్రత్యేకదళమునందును విరాజిల్లును. ఈ మాతృకావర్ణములే యోగినీస్వరూపములు. వీనికే గోపినులనియు వ్యవహారము. అనఁగా సహస్రదళపద్మముయొక్క యిరువది వరుసలలో నన్నివరుసలందును ఏఁబది యోగినులు, వివిధాను భావములతో సురంజితములును సుసజ్జితములునై యైశ్వర్య మాధుర్య ప్రకాశకములై నిల్చినవి. ఆ సర్వోపరి పద్మకర్ణిక యందుఁ బరమశివమహాశక్తుల సమ్మిలనమువలన భక్తుల కానందవిలాసము; అచట శ్రీ రాసమండలమందు శ్రీ రాధాకృష్ణుల నిత్యరాసలీల.

సహస్రారముయొక్క మహాశక్తి మయ వినర్గస్థాన మందు అమానామ్నీ షోడశీచంద్రకళ యుండును. దీనినే అమృతధారా - దివ్యకులామృత మందురు. ఈ విధముగా జీవన్ముక్త సిద్ధసాధకులు సహస్రదళకమలమందలి దివ్య సోమధారానుపానము చేసి చేసి పరమానందమును - అమృతత్వమును బొంది ధన్యుల గుదురు.

జీవుని ప్రాణశక్తి యనెడి రాధ (కుండలినిజేరి) కుండలినీ శక్తితోఁ జేరి, అనఁగా ఆ శక్తివలన శక్తిమతియై ప్రత్యేక చక్రమందు మాతృకావర్ణము లనెడి విభిన్న తత్వములతో భావమయ గోపులను దోడుకొని సహస్రారమందుఁ బరమాత్మతో, అభినరణమునకై పరుగెత్తును. ఈ విధముగా ద్విదళ చక్రము యొక్క మనోరమకోశ మందుఁ గ్రమముగాఁ జేరి మఱియు విజ్ఞాన మయానందమయ కోశములనెడి కారణజలసమన్విత మహా సముద్రమును, లేదా శూన్యమయ నిరాలంబపురిని గడచి సంఘముగానున్న గోపికలతోఁ గూడి విరహిణి, ప్రాణమయి - శక్తిమయియైన రాధారాజ్ఞి పరమాత్మ - పరమపతితో మహామేలనము నొందినది.

అనఁగా రుద్రగ్రంథి యనెడి దుస్తరపురిని మాయా పారా వారము నావలిగట్టుచేరి సాధకుఁడనెడి రాధ - శక్తిమయ జీవాత్మ - విశుద్ధమై షట్చక్రభేదన మొనర్పఁగాఁ బరమాత్మతో - శ్రీకృష్ణుఁడనెడి పరమప్రియునితోఁ జేరిను. రాధాకృష్ణుల - శివశక్తుల మేళనముచే సహస్రారమందు సమ్మిళితలైన యోగినులు (గోపికలు) సహస్రదళములందు విరాజిల్లు చుండి, యిపుడు ప్రేమానందము లతో నృత్యపరాయణులైరి.

ఇప్పుడు సాధక శ్రేష్ఠుడు, శుంభుని మాతృపూజనొక్క సారి సంక్షేపముగా ధ్యానించినచో, నెంత చక్కగా సమస్త తత్త్వములుఁ గ్రమముగా లయమై తుదకాత్మస్వరూపము నొంది సుసమాధాన మయ్యెనో తెలియఁగలఁడు.

పూజకు మొదటనే శరవర్షముఁ గురియించి పరిచ్ఛిన్నమును బహుముఖియు, నానందవిలాసయుక్తమును, రసమయియునైన భావరాశిని, ఏకముఖచేసి మాతృచరణములందు విలయమొనర్చెను. పిదప ధనూరూపమైన యాకాశతత్త్వలయమును, దర్వాత శక్తిరూప వాయుతత్త్వలయమును, ఆ వెన్క ఖడ్గరూప తేజస్తత్త్వలయమును గ్రమముగాఁ జర్మ (డాలు) రూప పృథ్వీతత్త్వలయమును ఈ విధముగా దేహసంబంధ పంచ భూతలయమును జేసి (అన్నమయకోశలయ మొనర్చి) పిదప నింద్రియాది (అశ్వ) సహితమును మనో (సారథి) లయమును, అనఁగా, బ్రాణమయ, మనోమయకోశలయమును, దరువాత బుద్ధి (ముద్గర) లయమును, అనఁగా జ్ఞానమయ కోశలయమును, పిదప విజ్ఞానమయకోశమందు విశుద్ధత్వము నొందిన సూక్ష్మాహంతను (అస్మిత) లయమొనర్చి, అనఁగా విజ్ఞానమయకోశ విలయమును, దర్వాత నిరాలంబపురమందు (ఆనందమయ కోశమందు) మహాసరస్వతితోఁ గూడ నానందవిలాసములతోఁ గారణబీజ సమూహ లయమును జేసి విశిష్టానందానుభవాంత మందు, ఆ మాత్రంగమునఁ జేరిపోయి, అనఁగా, నానందకోశము సైతము విలయమై, యంతమున సర్వకోశముక్త విశుద్ధ జీవాత్మతోఁ (బరమాత్మకు) మహామిలనమైనది.

ఈ విధముగా నుత్తమచరిత్రమందలి యుద్ధలీల యనెడి యపూర్వ సాధనరహస్యము అసురుల యధ్యవసాయమును సర్వత్యాగి భావనమూహ సాధక జీవనమునకుఁ బ్రేమానంద దీపకమును, అత్యుజ్జ్వలాదర్శ స్వరూపమునైనది.

సాధక సోదరులారా ! లెండు ! రండు !

ప్రాణసమానులు, విశ్వవాసులు నైన సోదరులారా ! మీరు దేవీయుద్ధమందలి యీ గూఢలీలాచాతుర్యమయ మహాపూజ యనెడి అమృతోపమ సాధనరహస్యమును మీ మీ వ్యక్తిగత జీవన మందుఁ బ్రతిఫలితమొనర్చి ధన్యులును గృతార్థులునుగాఁ జూడుఁడు ప్రథమచరిత్ర సారమైన 'సాధన సామగ్రి' తొలుముట యందు జగన్మయి అమ్మయొక్క సన్మూర్తివికాసమును జూచితిరి. తరువాత మధ్యమచరిత్రసారమైన మలు మూటయందుఁ బ్రాణజ్ఞాన ప్రతిష్ఠచేఁ జిన్మయి అమ్మయొక్క సర్వాతంత్ర్యామినీ రూపదర్శనములను జేసితిరి. మీ బ్రహ్మ విష్ణుగ్రంథులు విడిపోయినవి. మీ యాగామిసంచిత కర్మములు నశించినవి. ఇప్పుడు అమ్మ యొక్క సర్వవిమోహన ప్రేమానంద రూపము నాస్వాదింపఁ బ్రయత్నింపుఁడు. లోను వెలిని సర్వ భూతములందు నంతట నానంద దర్శనాస్వాదము నొనర్చి, ధన్యుల రగుఁడు.

ఆనందమువల్లనే జీవజగదుత్పత్తియైనది. ఆనందమందే యుండి నడుపఁబడుచున్నది. పరిపుష్టమగుచున్నది. మఱి యానంద మనెడి మహాకాలుని యొడియందే విశ్రామము లయము

నొందుచున్నది. ఆనందముతో జీవనమును గడపఁ గోరుదురు. మరణము మిమ్ము గాఢాల్పింగనపాశముతోఁ గట్టి పెట్టుటకు వ్యస్తమైయున్నది. నలువైపుల నానందముయొక్క యుబలాటమే. ఆనందకోలాహలమే. జీవజగత్తునం దేదియు, నానందమును దక్క మఱి దేనినిం గోరదు. ఆనందము లేక క్షణమైనను బ్రతుక లేదు. ఆ యమృతమయానందనంధానము మీ కు వలదా ? జీవత్వాభిమానమును విడిచి పరమాత్మభావముతో విభావితులు కారా ? లెండు; లెండు; పొందఁదగిన వరమును బొందఁ బ్రయత్నింపుఁడు.

రండు ! సాధకులారా ! రండు ! మన మా నిత్యానంద మయి జగన్మాతయొక్క జ్ఞానప్రదీప్తములును భ్రేమాభిషిక్తములు నైన యభయ శ్రీచరణములందు సానంద ప్రణిపాత మొనర్చి, బ్రహ్మానందముతో అమ్మా ! అమ్మా ! యనుచు నొడళ్ళు మఱచి, అమ్మ యొడియందే యుండము.

జయ మాతా ! పూతానుకంపాసమేతా !

దుర్గే ! దుర్గతిహారిణి ! దుర్గే ! అపవర్గదాయినీ !

ఆనందమయీ ! జయ ! జయ ! జయ !

“యా చండీ మధుకైటభాది దళిని

యా మహిషాస్త్రాళిని

యా ధామ్రైక్షణ చండముండమథిని

యా రక్తజాళిని

యా వై శుంభ నిశుంభ దైత్యదమనీ
యా సిద్ధిలక్ష్మీః పరా

సా చండీ నవకోటిశక్తి సహితా
మాం పాతు విశ్వేశ్వరీ ॥”

శ్రీ పరదేవతార్పణమస్తు

ఇది

శ్రీ శ్రియానందనాథాపరనామధేయుఁడు, శ్రీకాకుళవాసి,

ఈశ్వర సత్యనారాయణశర్మ సంగ్రహించిన

“సాధన సామగ్రి”

మూడవ మూట.


SHRI JAGADGURU VISHWARADHYA
NANA SIMHASANA JNANAMANDIR
LIBRARY

Jangamawadi Math, Varanasi

Co. No. 7592







సాధనసామగ్రి

(దుర్గాసప్తశతి ఆధ్యాత్మిక వివృతసారము)

“ఈ సాధనసామగ్రి మొదటిపుట మొదలుకొని చివరి పుట వఱకును సాధకుల కొక క్రొత్త వెలుగును జూపుచు కరదీపికవలె నిది మనతో పయనించును”

— శతావధాని వేలూరి శివరామశాస్త్రి

“ఇంకను చదువనలయును అనునాన నేక్కలుపు ఈ రచన తత్త్వవిషయమున “వేభూతో - సభవిష్యతి”గా వెలయుచున్నది”.

— శ్రీ ఆకిలి శ్రీరామశర్మ

“మార్కండేయ పురాణంలోని దుర్గా సప్తశతికి ఇది వివరణం శ్రీ శర్మగారికి తాంత్రిక విషయాలను పండాలిచి చేతిలో పెట్టినట్లు వివరించగల చాకచక్యం ఉంది.” — ఆంధ్రప్రభ వారపత్రిక

“సరళనలక్షణ భాషలో గుహ్యంశములను సువ్యక్తం చేయగల శ్రీశ్రియానందనాథుల సామర్థ్యం అప్రతిమానం”

— రామకృష్ణ ప్రభ.

“ఈ గ్రంథం మాతృభక్తిపరమయిన ఒక వచన కావ్యంగా సాగిపోతుంది.

— ఆంధ్ర పత్రిక

సాధన గ్రంథమండలి, తెనాలి - 522 201

ముద్రణ : కమల ఆర్ట్స్ ప్రింట్స్, తెనాలి ఫోన్ : 25072, 24472